

حَسْبُنَا اللَّهُ وَنَا مُحَمَّدٌ وَأَنَا مُحَمَّدٌ
(حدیث رسولؐ)
حسینؑ مجھ سے ہے اور میں حسینؑ سے ہوں۔

الخصائص الحسینیة


(امام حسین علیہ السلام کی مخصوص خصوصیات)

جلد اول

آیۃ اللہ العظمیٰ شیخ جعفر الشیخی

مکتبہ اہل البیت کراچی





1911



NAJAFI BOOK LIBRARY

managed by Masoomeen Welfare Trust (B)

Shop No. 11 M.L. Heights,

Mirza Kaleej Baig Road,

Older Bazar Karachi-74400, Pakistan

الْحَصَائِلُ وَالْحَقَائِقُ

تأليف

العالم الرباني والمحدث الروحاني

آية الله العظمى الشيخ جعفر الشستري (ع)

المتوفى سنة ١٣٠٣ هـ

مترجم
سيد محمد اسماعيل رضوي

ناشر

مَكْتَبُ أَهْلِ الْبَيْتِ

سى-١٢- رضويه سوسائٹی

کراچی ٤٣٦٠٠ پاکستان

جملہ حقوق طباعت و نشر و اشاعت محفوظ

شناخت کتاب

نام کتاب	:	خصائصِ حسینیه
مؤلف	:	شیخ جعفر شوشتری رَحْمَةُ اللّٰهِ
جلد	:	اول
مترجم	:	سید محمد اسماعیل رضوی
نظر ثانی	:	سید محمد علی حسینی
سال طبع	:	مارچ ۱۹۹۷ء
تعداد جلد	:	ایک ہزار
کیوزنگ	:	کمپیکٹ سروسز کراچی

ناشر: مکتب اہل بیتؑ - سی - ۱۲ رضویہ سوسائٹی - کراچی

بِسْمِ اللَّهِ الرَّحْمَنِ الرَّحِيمِ

مکتب اہل البیتؑ کے اغراض و مقاصد اور پندرہ سالہ کارکردگی

- ۱- مولانا حجۃ الاسلام صادق حسن دام مجدہ اور دوسرے علماء کا درس اخلاق -
- ۲- طلباء اور نوجوانوں کے لئے لائبریری کا قیام -
- ۳- عام لوگوں کے مفاد کے پیش نظر آڈیو، ویڈیو کیسٹس تیار کرنا۔
- ۴- بچوں کیلئے قبل از مغرب تعلیم قرآن اور تجوید کا اہتمام کرنا۔
- ۵- بچوں کیلئے نماز کی عملی مشق کا اجراء -
- ۶- بعد از نماز مغربین بچوں اور بڑوں کیلئے دینیات اور مسائل عملیہ کی تعلیم دینا۔
- ۷- خواتین کیلئے درس اخلاق میں شرکت کا خاطر خواہ انتظام کرنا۔
- ۸- درس کی ریکارڈنگ فلمینگ اور ڈپلی کیٹر سے کیسٹوں کی فراہمی۔
- ۹- ادارہ مبارکہ مکتب اہل البیت (وقف عام) ہے اس لئے بلا تخصیص ہر ایک شخص مستفیض ہو سکتا ہے۔
- ۱۰- عربی اور فارسی کتب کا اردو زبان میں ترجمہ اور نشر و اشاعت کا سلسلہ جاری رکھنا۔

سید شاہد اصفیٰ

صدر مکتب اہل البیتؑ
سی۔ ۱۲۔ رضویہ سوسائٹی

کراچی ۷۶۰۰

پاکستان

عرضِ ناشر

قارئینِ کرام !

السلام علیکم

اُمید ہے کہ گزشتہ کتابوں کی طرح یہ کتاب بھی
مؤمنینِ کرام کے ایمان کو مستحکم کرے گی۔

یہ کتاب 'خصائصِ حسینہ' عربی سے ترجمہ کی گئی ہے
جو شیخ جعفر شوستری علیہ الرحمہ کی تالیف کردہ ہے۔
اس کتاب میں امامِ مظلومؑ کی ان خصوصیات کا تذکرہ ہے
جو خاص امام حسینؑ سے منسوب ہیں۔

خداوند تعالیٰ کے فضل و کرم اور حضرت ولی عصر
عجل اللہ تعالیٰ فرجہ الشریف کی عنایات کے زیر سایہ
الحمد للہ الخصاصِ الحسینیہ کا ترجمہ آپ کی خدمت میں
پیش کیا جا رہا ہے۔

ترجمہ کے سلسلے میں پوری جانفشانی اور دقتِ نظر

سے کام لیا گیا ہے۔ ترجمہ مکمل ہونے کے بعد دوبارہ اصل سے اس کی تطبیق کی گئی۔

حتیٰ الامکان ترجمانی اور زبان و بیان میں کوئی خامی نہیں رہنے دی گئی، پھر بھی ہم صاحبِ نظر مُتَکَرِّمِین کے اصلاحی مشوروں سے بے نیاز نہیں ہو سکتے، ان کی راہنمائی آئندہ ایڈیشن کو مزید بہتر بنانے میں مُعاوَن ثابت ہوگی۔

دُعا ہے کہ ہماری یہ کوشش خداوندِ مُتعال اور اس کے ائمہ کرام کی بارگاہ میں قبول ہو۔

مَلَسَتْ أَهْلَ الْبَيْتِ

۱۲۔ سی رضویہ سوسائٹی۔ کراچی

فہرست موضوعات کتاب خصائصِ حسینہ، جلد اول

صفحہ	مضامین	نمبر شمار
۱۳	مقدمہ از مترجم زبان فارسی	۱
۱۸	مقدمہ صاحب کتاب	۲
۲۲	پہلی کیفیت	۳
۲۳	دو سری کیفیت	۴
۲۳	تیسری کیفیت	۵
۲۴	چوتھی کیفیت	۶
۲۶	اہل ایمان کی پہلی علامت	۷
۲۶	اہل ایمان کی دو سری علامت	۸
۲۸	تشبیہ گو سفند کے وجوہات	۹
۲۹	اہل ایمان کی تیسری علامت	۱۰
۳۰	اہل ایمان کی چوتھی علامت	۱۱
۳۱	اہل ایمان کی پانچویں علامت	۱۲
۳۲	اہل ایمان کی چھٹی علامت	۱۳
۳۳	اہل ایمان کی ساتویں علامت	۱۴
۳۳	اہل ایمان کی آٹھویں علامت	۱۵

۳۵	اہل ایمان کی نویں علامت	۱۶
۳۶	اہل ایمان کی دسویں علامت	۱۷
۳۶	اہل ایمان کی گیارہویں علامت	۱۸
۳۷	اہل ایمان کی بارہویں علامت	۱۹
۴۰	فضیلت زیارت حضرت حسین علیہ السلام	۲۰
۴۳	احترام و فضائل مجالس سید الشہداءؑ	۲۱
۴۶	خصائص حسینیہ جلد اول کے مندرجات	۲۲
	باب اول	۲۳
۵۳	۱۔ نور حضرت سید الشہداءؑ۔ خلقت کی ابتدا میں	۲۴
۵۹	۲۔ عالم آفرینش میں نور مبارک کی منتقلی کے مراحل	۲۵
۶۴	۳۔ خصوصیات ولادت مبارک	۲۶
۶۵	۴۔ وہ مقامات جہاں سر اقدس کو رکھا گیا	۲۷
۶۶	۵۔ عالم برزخ میں۔ سید الشہداءؑ کا مقام	۲۸
۶۷	۶۔ میدان محشر اور سید الشہداء علیہ السلام	۲۹
۶۸	۷۔ بہشت میں سید الشہداءؑ کا بلند مقام	۳۰
	دوسرا باب	۳۱
۷۳	صفات و اخلاق و عبادات سید الشہداءؑ	۳۲

۸۲	مختصر خصوصیات و اوصاف	۳۳
	تیسرا باب	۳۴
۹۵	عبادت میں آنجنابؑ کی خصوصیات	۳۵
۹۹	طہارت ظاہری	۳۶
۱۰۰	باب نماز	۳۷
۱۰۲	سید الشہداء اور اہل بیت اطہار کا روزہ	۳۸
۱۰۳	تشیع جنازہ	۳۹
۱۰۴	راہ خدا میں زکوٰۃ و صدقات	۴۰
۱۰۴	حج کی ادائیگی	۴۱
۱۰۵	باب جہاد	۴۲
۱۱۲	باب امر بالمعروف و نہی عن المنکر	۴۳
۱۱۲	مستحب عبادات جیسے پانی پلانا اور اس کا ثواب	۴۴
۱۱۳	کھانا کھلانے کی عبادت	۴۵
۱۱۴	باب سلوک و مہربانی	۴۶
۱۱۵	دفع ظلم اور مظلوم کی مدد	۴۷
۱۱۶	مؤمن کو خوش کرنا اور زیارتِ مومن	۴۸
۱۱۶	بیمار کی عیادت	۴۹

۱۱۷	تلاوت۔ ذکر اور دعاء	۵۰
۱۲۰	عباداتِ قلبیہ و صفاتِ حمیدہ	۵۱
۱۲۰	۱۔ یقین	۵۲
۱۲۱	۲۔ رضا بہ قضا	۵۳
۱۲۲	۳۔ سخاوت	۵۴
۱۲۲	۴۔ شجاعت	۵۵
۱۲۳	۵۔ حضرت حسین علیہ السلام کا وقار و اطمینان	۵۶
۱۲۳	۶۔ آپ کی رقتِ قلب	۵۷
۱۲۴	۷۔ حلمِ حسینی	۵۸
۱۲۴	۸۔ حسن خلق سید الشہداء ^۴	۵۹
۱۲۵	۹۔ غیرتِ حسینیہ	۶۰
۱۲۶	۱۰۔ قناعتِ حسینیہ	۶۱
۱۲۷	صبرِ حسینی	۶۲
۱۳۲	گریہ سید الشہداء ^۴	۶۳
۱۳۶	دو عجیب صفات عاشورا کے دن ظاہر ہوتی ہیں	۶۴
۱۴۰	سید الشہداء ^۴ نے تکلیفِ عمومی اور خصوصی پر عمل کیا	۶۵
۱۵۳	سید الشہداء ^۴ پر اللہ تعالیٰ کی طرف سے مخصوص الطاف	۶۶
۱۵۷	حضرت حسین ^۴ کا قبضِ روح ملک الموت سے نہیں ہوا	۶۷

۱۶۶	مناجات	۶۷
۱۶۸	جوابِ مناجات	۶۸
۱۶۹	الطافِ نبوی کا تذکرہ۔ تعداد کے اعتبار سے	۶۹
۱۷۱	الطافِ نبوی کی دیگر تفصیلات	۷۰
۱۷۹	حضرت حسینؑ پر خصوصی محبت کی وجوہات	۷۱
۱۸۱	اعظم مخلوقات کی عرشِ الہی پر مجلسِ حسینؑ	۷۲
۱۸۴	آسمان اور سید الشہداءؑ	۷۳
۱۹۱	زمین اور سید الشہداءؑ	۷۴
۱۹۲	فضا عالم اور سید الشہداءؑ	۷۵
۱۹۳	پانی اور سید الشہداءؑ	۷۶
۱۹۷	اعضاءِ مبارک پر پیاس کے اثرات	۷۷
۱۹۹	درختوں اور دریاؤں پر شہادت کے اثرات	۷۸
۲۰۰	پھاڑوں پر مصیبتِ سید الشہداءؑ کے اثرات	۷۹
۲۰۱	بنی نوعِ انسان پر شہادتِ حسینؑ کے اثرات	۸۰
۲۰۲	جِنّات پر شہادتِ حسینؑ کے اثرات	۸۱
۲۰۴	حیوانات پر شہادتِ مظلومِ کربلاؑ کا اثر انداز ہونا	۸۲
۲۰۴	گھوڑے اور اونٹ پر شہادتِ حسینؑ کا اثر	۸۳
۲۰۶	دُنوی نعمتوں میں سید الشہداءؑ کا حصہ	۸۴

۲۰۷	توضیح مطلب	۸۵
۲۰۹	زمان حمل سے قیامت تک کی خصوصیات	۸۶
۲۱۰	ولادتِ حسینؑ پر عالمِ بالا میں خوشی اور مبارکبادی	۸۷
۲۱۲	حضرت حسینؑ پر الطافِ الہی - ایک مختصر نظر	۸۸
۲۱۴	تربتِ قبر شریف کی خصوصیات	۸۹
۲۲۴	حضرت حسینؑ کی تذلیل کرنے والے خود ذلیل ہو گئے	۹۰
۲۲۹	حضرت حسینؑ کے لئے بہشتی میوے اور غذا	۹۱
۲۳۰	حضرت حسینؑ کے لئے بہشتی لباس کا ہدیہ	۹۲
۲۳۲	پانچواں باب - الطافِ خصوصی	۹۳
۲۳۲	الطافِ عمومی	۹۴
۲۳۵	سید الشہداءؑ وسیلہ بزرگِ رحمتِ الہیہ ہیں	۹۵
۲۴۱	اختتام اور خطاب	۹۶

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ الْعَلِیِّ الْأَعْلٰی، وَالسَّلَامُ عَلٰی عِبَادِهِ الَّذِیْنَ
اصْطَفٰی، سِیَّمَا عَلٰی نَبِیِّهِ مُحَمَّدِ بْنِ الْمُصْطَفٰی، وَاهْلِ بَيْتِهِ اَعْلَامِ
الْهُدٰی، صَلَوَاتُهُ عَلَیْهِمْ مَا دَامَتِ السَّمٰوٰتُ الْعُلٰی۔

مقدمہ از مترجم زبان فارسی

اما بعد بندہ پر تقصیر احقر محمد حسین بن علی اکبر، اللہ تعالیٰ دونوں کے
گناہوں کو بخش دے اور عاقبت خیر کرے۔ یوں کہتا ہے صاحبانِ علم
و دانش پر آشکار ہے کہ کائنات کی خلقت کا مقصد صرف یہی نہیں کہ اس
چند روزہ زندگانی کو عیش و نشاط میں بسر کر دیا جائے بلکہ اس دنیاے فانی کا
تقاضا یہ ہے کہ اس کے کرب و مشکلات کو بھی برداشت کیا جائے۔ ربِّ
جلیل اپنے کلامِ معجز بیان میں ارشاد فرماتا ہے۔

ذٰلِكَ ظَنُّ الَّذِیْنَ كَفَرُوْا فَوَيْلٌ لِّلَّذِیْنَ كَفَرُوْا مِنَ النَّارِ "جن
لوگوں نے کفر اختیار کیا وہ ایسا گمان کرتے ہیں۔ پس وائے ہو ان پر جو
جہنم کی آگ سے انکاری ہیں"۔ بلکہ غایتِ خلقت یہ ہے کہ اس کی
معرفت حاصل کر کے، اس جلّ شانہ کی عبادت و بندگی کا حق ادا کیا جائے
تاکہ ابدی عذاب سے نجات کی راہ پیدا ہو اور ہمیشہ باقی رہنے والا اجر
حاصل کیا جائے۔ خداوندِ عالم فرماتا ہے۔ اِنَّ الَّذِیْنَ اٰمَنُوْا وَعَمِلُوْا

الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا ، خَالِدِينَ فِيهَا -

”بہ تحقیق کہ جو لوگ ایمان لائے اور نیک عمل انجام دیا ان کے لئے جنتِ فردوس ہے جس میں وہ لوگ ہمیشہ رہیں گے۔“ رسولوں کی بعثت اور آسمانی کتابوں کے نزول کا مقصد یہ تھا کہ بندوں کو راہِ راست پر ہدایت کی جائے۔ یہ دونوں مطالب نہایت اہمیت کے حامل ہیں لیکن شیطانی وسوسوں اور جہل و نادانی نے انسان کے حقیقت آشنا دل پر کچھ اس طرح پردے ڈالے کہ انسان اس دنیائے فانی کی بے اعتباری اور باطل پن کو بھلا بیٹھا جو نہ صرف ہر دیگر شے سے زیادہ واضح بلکہ جملہ عقلاء اور اہل بعثت کے لئے محلِ آزمائش بھی ہے۔ اس طرح اس نے خود کو اس آیت بلاغت نظام کا مصداق قرار دیا جہاں فرمایا گیا۔

وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنْسِ لَهُمْ قُلُوبٌ
لَّا يَفْقَهُونَ بِهَا وَلَهُمْ أَعْيُنٌ لَّا يُبْصِرُونَ بِهَا وَلَهُمْ أُذُنٌ
لَّا يَسْمَعُونَ بِهَا أُولَئِكَ كَالْأَنْعَامِ بَلْ هُمْ أَضَلُّ أُولَئِكَ هُمُ

الْغَافِلُونَ - (سورۃ اعراف ۱۷۹)

”اور گویا ہم نے بہتیرے جنات اور آدمیوں کو جہنم ہی کے واسطے پیدا کیا۔ اور ان کے دل تو ہیں (مگر قصداً) ان سے سمجھتے ہی نہیں اور ان کی آنکھیں ہیں مگر ان سے دیکھتے ہی نہیں اور ان کے کان بھی ہیں

(مگر) ان سے سننے کا کام ہی انجام نہیں دیتے۔“ (خلاصہ) یہ لوگ گویا جانور ہیں بلکہ ان سے بھی گئے گزرے ہیں۔ یہی لوگ (اُمورِ حق) سے بالکل بے خبر ہیں بلکہ آخرت کی باقی رہنے والی حقیقت سے آنکھیں چرا کر عمر عزیز کو دنیائے فانی کی باطل و بے وقعت رنگینیوں میں صرف کر دیتے ہیں اور اس پہلو پر ذرا برابر بھی غور نہیں کرتے کہ دنیا کی زندگی موت، دنیا کی توانگری فقر، اس کی خوشی مصیبت و اندوہ، اس کی صحت بیماری اور اس کی عزت ذلت و خواری ہے۔ دنیا ایک سرکش رہوار ہے، خائن و بے وفا ساتھی ہے۔ یہ وہ راہ ہے جس پر چل کر انسان پھسل جاتا ہے۔ یہ وہ مکان ہے جو بلند و پستی میں واقع ہے۔ دنیا کی دل لُبھانے والے چیزیں نفس کے لئے لذت اور آنکھ کے لئے مسرت کا سامان ہیں اور ہاتھ ان اسباب کے حصول کے لئے بے چین رہتے ہیں لیکن کتنی عجیب بات ہے کہ ابھی انسان نے اس کی شیرینی کو لب تک نہ لگایا تھا کہ موت اس کے سرہانے آکھڑی ہوئی ہے اور پھر وہ خالی ہاتھ ہی رہ جاتا ہے۔ آنکھیں بے نور ہو جاتی ہیں اس پر وہ کچھ گزر جاتا ہے جو اس کا مقدر ہے۔ ختم ہو جانے والی شے ختم ہو جاتی ہے۔ جس شے کے مقدر میں ہلاکت ہے وہ ہلاک ہو جاتی ہے۔ دنیا ایک جماعت کو ہلاک کر کے دوسروں کو ان کی جگہ لا بٹھاتی ہے۔ یہاں ہر شخص دوسرے کی جگہ پُر کرنے کو تیار ہے۔ اسے کسی کی موت کی پروا نہیں۔ مرنے والوں کے مکانات میں دوسرے افراد آباد ہو جاتے ہیں۔

ایک کی بچی ہوئی خوراک دوسرے گروہ کو کھلائی جاتی ہے۔ دنیا ذلیل کو صاحب عزت اور عاجز و بے چاروں کو عقلمند و دوراندیش کی جگہ بٹھا دیتی ہے۔ کسی کی فقر و تنگدستی کو نعمت کی فراوانی سے بدلتی ہے۔ پیادے کو مرکب عطا کرتی ہے۔ تنگدستی کے بعد نعمت اور مشکلات کے بعد راحت و سکون بہم پہنچاتی ہے اور جب انسان نعمت و راحت میں غرق ہو جاتا ہے تو پھر اس کے حالات میں تبدیلی پیدا کر دیتی ہے۔ نعمت کی پوشاک اتر چلی جاتی ہے۔ اس کی قوت کو کمزوری سے بدل دیتی ہے اس کی انتہائی خوشحالی، انتہائی بد حالی سے تبدیل ہو جاتی ہے۔ اس کی بے وفائی ثابت کرنے کے لئے یہی کافی ہے کہ انسان اپنی مختصر عمر میں کتنے مکانات کو بے وارث دیکھتا ہے اور کیسے کیسے تغیرات رونما ہوتے ہیں۔

كَمْ تَرَ كُؤَابِنَ جَنَّاتٍ وَّعِيُونٍ وَّزُرُوعٍ وَّمَقَامٍ كَرِيمٍ وَّنَعْمَةٍ
 كَانُوا فِيهَا فَاكِهِينَ - ”(خدا جانے) وہ لوگ کتنے باغ اور چشمے اور
 کھیتیاں اور نفیس مکانات اور آرام کی چیزیں جن میں وہ عیش اور چین کیا
 کرتے تھے، چھوڑ گئے۔“ اس لئے ہر شخص کو چاہئے کہ معصومین کی اس
 ہدایت پر عمل کرے جس میں فرمایا گیا کہ تَدَارَكَ فِي اٰخِرِ الْعُمُرِ
 مَا فَاتَكَ فِي اَوَّلِهِ۔

یعنی عمر کی ابتدا میں جو غفلت ہو چکی ہے اس کا تدارک حال اور
 مستقبل میں کیا جائے۔ اس لئے اس ہدایت کی روشنی میں مجھ جیسے بے

بضاعت اور بحرِ معصیت میں ڈوبے ہوئے انسان کو اپنی اس مختصر عمر میں ایک فرصت ملی جسے میں نے خامس آلِ عبا حضرت سید الشهداء علیہ السلام کے ذکر میں صرف کر دیا۔ مجھے امید ہے کہ میری طرف سے یہ حقیر ہدیہ اپنی تمام تر کوتاہیوں کے باوجود، ربِّ حلیل کی بارگاہ میں مقبول اور روزِ محشر اس حقیر اور اس کے والدین، ناظرین اور تمام دوسرے برادرانِ دینی کے لئے باعثِ مغفرت قرار پائے گا۔ رَبِّ اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ۔

اس کتاب کے مصنف عالم و فاضل جناب الحاج شیخ جعفر شوشتری قدس اللہ سرہ ہیں جنہیں مقتل کی کتابیں تحریر کرنے والوں میں وہی حیثیت حاصل ہے جو چاند کو ستاروں کے درمیان۔ آپ علماء کے درمیان انتہائی ہر دل عزیز اور ممتاز مقام کے مالک تھے۔ انہوں نے دین کی ایسی تصویر پیش کی کہ پڑھنے والے کو عجیب و غریب محسوس نہ ہو۔ چونکہ ان کی تحریر عربی زبان میں تھی اس لئے عربی جاننے والے افراد اس سے استفادہ کر سکتے تھے لیکن فارسی جاننے والے اس کتاب کے فیض سے محروم تھے اس لئے میں نے اس مقصد کی تکمیل کے لئے کمر باندھی اور اپنی اس کاوش کو اس کتاب کی شرح قرار دیا اور اس میں اسی طرزِ نگارش اور اسلوبِ تحریر سے استفادہ کیا جو ان کی خصوصیت تھی۔ چونکہ امیرالامراء العظام المؤمنین پتوفیق الملک، مقرب بارگاہِ حسینہ، سپاہِ میرنج آذربائیجان کی فوج کے افسر

اعلیٰ میرزا حسن خان زادہ اللہ عزّہ نے اس باقیاتِ الصالحات کی تکمیل میں نہایت خلوص سے کوشش کی اور چونکہ آپ خامس آلِ عباس علیہ السلام سے خصوصی محبت رکھتے ہیں اس لئے جب اطراف و اکناف میں اس تالیف کی شہرت پہنچی تو انہوں نے اس کی طباعت کے جملہ اخراجات برداشت کرنے کی حامی بھری۔ مجھے یقین ہے کہ ان کا یہ عمل بارگاہِ ربّ جلیل میں مقبول و منظور ہوگا۔ متن کے ترجمہ کے سلسلے میں طے پایا کہ اخبار و روایات کو بعینہ نقل کر دیا جائے۔ اس کے بعد اگر اس گنہگار نے ضروری سمجھا تو اس کا لفظی ترجمہ تحریر کر دیا جائے گا۔ نیز بقیہ مضمون کے بھی صرف ترجمہ پر اکتفا کیا جائے گا۔ بِاللّٰهِ الْمُسْتَعَانُ وَالتَّوْفِیْقُ

مقدمہ صاحبِ کتاب

اس لئے مناسب یہ ہے کہ انہی جناب کے تحریر کردہ دیباچہ سے کلام کا آغاز کریں۔ وہ فرماتے ہیں جب سے میرے بدن میں بڑھاپے کی نشانیاں ظاہر ہونے لگیں اور ظرف وجود عیب و نسیاں سے پُر ہو گیا اور میں نے محسوس کیا کہ اب عمر ساٹھ سال کو پہنچ چکی ہے لیکن اب تک اس کا ثمر چکھنے کو نہیں ملا۔ نہ عمر سے کوئی فائدہ ہوا اور نہ ہی گزشتہ ایام سے کچھ حاصل کیا تو اب مجھے یقین ہو گیا کہ بقیہ عمر بھی اسی طرح بسر ہو جائے گی۔ تو اب میں نے اپنے خطا کار نفس اور اس کے کرداروں کو

مخاطب کیا اور کہا وائے ہو تجھ پر کہ جوانی کی بہار گزر گئی اور اب
 بڑھاپے کی خزاں کو اس کی مانند ضائع نہ کر۔ اب تک اس سے کوئی
 فائدہ حاصل نہ کرسکا اس لئے ہوشیار رہ کہ بقیہ عمر بھی ضائع نہ ہونے
 پائے کیونکہ زندگی وہ کھیتی ہے جہاں بیج کی کثیر مقدار کو بونے کے بجائے
 ضائع کر دیا گیا۔ اب جو مٹھی بھر مقدار باقی رہ گئی ہے اس کو ضائع نہ کر۔
 میں نے محسوس کیا کہ مال آخرت سے بہت کچھ برباد ہو چکا اس لئے میں
 نے سوچا کہ مزید نقصان نہ کیا جائے۔ میں نے آواز دی کہ اے زادِ راہ
 سے خالی مسافر! اے سواری کو چھوڑ کر پیادہ جانے والے، اے موت
 کے جال میں شکار ہونے والے طائر، اے متاعِ بد سے تجارت کرنے
 والے، اے اپنے اور دوسروں کے نفس پر ظلم کرنے والے کیا تو نے رَبُّ
 الْعِبَادِ کا یہ فرمان نہیں سنا۔ اِنَّ رَبَّكَ بِالْمِرْصَادِ۔ ”تحقیق کہ تیرا
 پروردگار کمین گاہ میں ہے۔“ پھر میں نے اسے بیدار کیا کہ ہوشیار،
 ہوشیار، نزدیک ہے کہ تمہارا شدید مواخذہ کیا جائے۔ حالانکہ تو پیادہ پا
 ہے جبکہ سواری کے لئے کوئی مرکب بھی میسر نہیں۔ پھر میں نے اسے خوف
 دلایا کہ آگاہ رہو کہ تم ایسے ہولناک مقام تک پہنچ گئے ہو جہاں ہلاکت ہی
 ہلاکت ہے۔ جبکہ تم دونوں ہاتھ سے خالی ہو اور تمہیں ایک خطرناک راہ
 درپیش ہے۔ میں نے اسے اس کی جگہ سے حرکت دے کر کہا۔ الْعَجَلِ
 الْعَجَلِ۔ خبردار خبردار کب تک خود کو نابینا بنائے رکھو گے۔ گویا تمہیں کچھ

سوجھتا ہی نہیں۔

إِنَّ قَدْ آمَكَ يَوْمًا لُّوبِهُ هُدًى دِدَتْ شَمْسُ الضُّحَىٰ عَادَتْ ظِلَامًا

فَانْتَبَهُ مِنْ رَقْدَةٍ لِّلَّهِ وَقَمٌ وَانْفَ عَنْ عَيْنِ تَمَارِكِ الْمَنَامَا

تحقیق کہ تم اس دن کی طرف آگے بڑھ رہے ہو کہ اگر ظہر کے وقت چمکنے

والے سورج کو اس دن کا خوف دلایا جائے تو اس کی روشنی تاریکی سے

بدل جائے گی۔ پس بیدار ہو جاؤ خواب غفلت سے۔ اور لھو و لعب سے

دوری اختیار کرو پھر میں نے ایک آہ کی۔ اور اسے امام المتتقین علیہ

افضل صلوات المصلین کا ایک قول یاد دلایا جہاں فرمایا گیا۔

أَيُّهَا الْيَفَنُ الْكَبِيرُ الَّذِي قَدْ لَهَزَهُ الْقَيْتَرُ وَكَيْفَ أَنْتَ

إِذَا التَّحَمْتَ أَطْوَاقَ النَّارِ بِعِظَامِ الْأَعْنَاقِ وَتَشَبَّتَ الْجَوَاوِعَ

حَتَّىٰ أَكَلَتْ لُحُومَ السَّوَاعِدِ۔

اے شیخ کبیر تو بڑھاپے کی حد کو پہنچ گیا۔ اس وقت تیری کیا حالت

ہوگی جب آگ میں دھکی ہوئی سرخ زنجیریں تیری گردن میں لپیٹی جائیں گی

جو بازو کے گوشت کو گلا دیں گی۔ میں نے اسے اس کی موت کی خبر دی۔

جس کا مجھے صدمہ ہوا۔ میں نے زبان حال سے اس پر نوحہ کیا کہ اے

عزیز میں نے تجھے کھودیا۔ میں نے ایک مرتبہ عمر کے گزر جانے پر دوسری

مرتبہ اپنی گزری ہوئی جوانی پر اور پھر اپنے بڑھاپے پر آہ و فغاں کی۔ جبکہ

وہ زبان حال سے پکار رہا تھا

در معاصی شد ہمہ عورت تباہ

گناہوں کے اندر ساری عمر تباہ ہوگئی

قامت خم گشت از بار گناہ

اور گناہوں کے بھاری بوجھ سے تیرا قد ٹیڑھا ہوگیا

موسیٰ تو در روسیاهی شد سفید

تیرے سر اور داڑھی کے سیاہ بال سفید ہو گئے

یعنی از رہ قاصد مرگت رسید

گویا تیری موت کا قاصد دور دراز راستے سے آہنچے

میں نے اس سے کہا کہ اپنے نفس پر اتنا ہی رحم کرو جتنا دوسروں پر

کرتے ہو۔ میں نے اس کی مدد کے لئے فریاد کی۔ پھر اسے مخاطب کر کے

کہا۔ ”الغوث الغوث لنفسک“ اپنے نفس کی مدد کرو رحلت کے لئے آمادہ

رہو۔ باقی رہنے والی شے کا شعور پیدا کرو۔ فرصت سے استفادہ کرو اور

امام غائب ^ع منتظر کے ظہور اور خدائے قہار کے احتساب سے پہلے مہلت کو

غنیمت جانو۔ میں نے اسے، ہر کتاب ہر پیغمبر اور ہر امام کی زبان میں

نصیحت کی۔ یہاں تک کہ بچوں، حیوانات اور کل مخلوقات کی زبان میں بھی

اس کو مخاطب کیا۔ اس بیمار نفس کے علاج کے لئے قطعی ارادہ کر لیا۔

جب میں نے طے کر لیا کہ اب اپنے امور کی اصلاح کروں گا تو مجھ پر مایوسی کی حد تک خوف طاری ہوا۔ بعد میں مایوسی نے اس کی جگہ لے لی۔ مایوسی کی ایسی حالت میں امید کی کرن دکھائی دی۔ جس کے بعد سکون و اطمینان حاصل ہوا۔ ان کیفیات کی تفصیل یوں ہے۔

پہلی کیفیت

میں نے ایمان پر نظر کی کہ اسی بنیاد پر اعمال قبولیت کی سند پاتے ہیں۔ یہی نجات کا ضامن اور ہلاکتوں سے بچانے والا ہے۔ میں نے محسوس کیا کہ مجھ میں اس جیسی نہ کوئی خصوصیت ہے اور نہ آثار۔ دوسری طرف مجھ میں ایمان کی مکمل یا ناقص صورت بھی موجود نہیں۔ یہاں تک کہ مجھ میں ایمان کا وہ کمترین درجہ بھی نہیں جو معصیت اور برائی سے نفرت پر مبنی ہے اور وہ اعلیٰ مدارج بھی نہیں جہاں انسان حالت نزع میں بھی یاد خدا میں مصروف رہتا ہے۔ خداوند عالم ارشاد فرماتا ہے۔

اَلَمْ يَأْنِ لِلَّذِينَ آمَنُوا اَنْ تَخْشَعَ قُلُوبُهُمْ لِذِكْرِ اللّٰهِ.

میں نے محسوس کیا کہ میرے وجود میں اس کے وہ اجزاء بھی نہیں جو قلب اور اعضاء و جوارح میں منقسم ہیں۔ مجھے خوف محسوس ہوا کہ کہیں ایسا نہ ہو کہ مجھ میں ذرہ برابر بھی ایمان موجود نہ ہو جو جہنم کے عذاب کے بعد نجات کے لئے ضروری ہے۔ اس کے بعد میں نے غور کیا کہ کیا مجھ

میں نیک اخلاق و صفات موجود ہیں؟ تو معلوم ہوا کہ میرا نفس ان کے اَضداد سے پڑ ہے۔ میں نے غور سے دیکھا کہ شاید مجھ میں نیک اعمال موجود ہوں؟ تو پتہ چلا کہ ان اعمال کی قبولیت کی چند شرائط ہیں جن میں سے ایک کو بھی پورا نہ کر سکا۔ ایسے میں مجھ پر خوف طاری ہوا جو مایوسی سے تبدیل ہو گیا۔

دوسری کیفیت

جب میں نے غور کیا کہ میرے پاس وہ کون سے وسیلے موجود ہیں جو مجھے خدائے تعالیٰ سے نزدیک کر سکتے ہیں تو میں نے دیکھا کہ میں نبی اُمّی صَلَوَةُ اللہ علیہ و آلہ کی امت سے ہوں اور امیرالمومنین علیہ السلام کے شیعوں اور اہل بیت علیہم السلام سے محبت رکھنے والوں میں شامل ہوں اور وہی میری نجات کے لئے سبیلِ اعظم، صراطِ اَقْوَم، اور کشتیوں کی حیثیت رکھتے ہیں کہ جو بھی ان میں سوار ہو جائے وہ نجات پالیتا ہے۔ بس یہی سوچ کر مجھ میں یہ امید پیدا ہوئی کہ شاید میں نجات پا جاؤں۔

تیسری کیفیت

میں نے دیکھا کہ خود کو پیغمبر اکرم صلی اللہ علیہ و آلہ وسلم کی امت میں شمار کرنے کے لئے ضروری ہے کہ میں ان کی متابعت کروں۔ میرے ذہن میں یہ خیال پیدا ہوا کہ میں نے اب تک کس چیز میں ان کی پیروی

کی ہے کیونکہ خود کو علی علیہ السلام کا شیعہ کہلوانے کے لئے لازم ہے کہ کسی عمل یا صفت میں ان کی اطاعت کی گئی ہو لیکن غور طلب امر یہ ہے کہ میں نے کس چیز میں اطاعت کی ہے۔ اہل بیت اطہار سے محبت کا دعویٰ کرنے کے لئے بھی لازم ہے کہ مجھ میں ان سے محبت کی ایک نشانی تو موجود ہو لیکن مجھ میں ایسی کوئی نشانی موجود نہیں۔ بس یہی سوچ کر میں بے چین ہو گیا اور مجھ پر خوف غالب آگیا۔

چوتھی کیفیت

جب میں نے ائمہ علیہم السلام سے توسل پر غور کیا تو معلوم ہوا کہ ان سے توسل میں ثواب کا پہلو شامل ہے۔ ان کی ذات سرچشمہ فیض ہے اور وہ سب نہایت بلند درجات پر فائز ہیں۔ ان سے توسل کی شرائط کمترین اور ان تک پہنچنے کی راہ نہایت سہل ہے۔ ان کا وسیلہ مشکلات کو آسان بنا دیتا ہے۔ یہ وسیلہ جو انان جنت کے سردار اور نو اماموں کے جد بزرگوار سید مظلوم ابو عبد اللہ الحسین علیہ السلام کا وسیلہ ہے جن کی منفرد و ممتاز خصوصیت یہ ہے کہ طلب دعا کے وقت آپ ہی کو وسیلہ قرار دیا جاتا ہے۔ تمام امام فضیلت میں ایک درجہ پر ہیں جبکہ نور اور طینت کے اعتبار سے بھی ان کا مقام ایک ہے۔ مگر حسین علیہ السلام کی منفرد خصوصیت یہ ہے کہ آپ کو خدا تک پہنچنے کا وسیلہ قرار دیا گیا ہے۔ کیونکہ

حسین علیہ السلام جنت کے ابواب میں سے ایک باب ہیں۔ وہی نجات کی کشتی اور ہدایت کا چراغ ہیں اگرچہ پیغمبر اکرم صلی اللہ علیہ وآلہ وسلم اور ائمہ علیہم السلام سب جنت کے ابواب ہیں لیکن بابِ حسینی زیادہ وسیع ہے۔ وہ سب نجات کی کشتی ہیں لیکن حسینی کشتی رکاوٹوں کو تیز رفتاری سے کاٹتی ہے۔ اس کا ساحل نجات پر پہنچنا زیادہ آسان ہے۔ یہ تمام ذوات مقدسہ ہدایت کے چراغ ہیں لیکن حسین علیہ السلام کے نور سے استفادہ کا دائرہ زیادہ وسیع ہے۔ وہ سب مضبوط پناہ گاہ ہیں لیکن حسین علیہ السلام کی پناہ گاہ تک پہنچنے کی راہ زیادہ سہل ہے۔ یہ دیکھ کر میں نے اپنے نفس اور اس کے شرکاء کو پکارا کہ اس خوفناک صورتحال میں میری طرف آؤ اور حسینی رحمت کے دروازوں کا قصد کرو اور سلامتی کے ساتھ ان میں داخل ہو جاؤ۔ اطمینان رکھو کہ تم وہاں ہر طرح محفوظ ہو۔ حسینی کشتی کی لنگرگاہ کا رخ اختیار کرو اور بِسْمِ اللّٰهِ مَجْرِبَهَا

وَمَرْسَهَا إِنَّ رَبِّي لَغَفُورٌ رَّحِيمٌ

کہہ کر اس میں سوار ہو جاؤ۔ انوار حسینی کی طرف نظر کرو کہ وہ بھی تمہاری طرف دیکھ رہے ہیں۔ ان کے نور سے استفادہ کرو۔ پس میں نے اس باب میں داخل ہونے کا مصمم ارادہ کر لیا۔ چونکہ میں نے اپنے نفس میں ان کی محبت کو تلاش کر لیا اس لئے ان سے تو سئل کے لئے میری آتش شوق میں مزید اضافہ ہوا۔ حالانکہ میں اس سے پہلے اپنے وجود میں ایمان کی نشانیاں

نہ پا کر مایوس ہو چکا تھا اور ان اعمال پر کاربند تھا جو ان نشانیوں کو پیدا ہونے سے روکتے ہیں۔

اہل ایمان کی پہلی علامت

اب ہم ایمان کی نشانیوں کے ادراک کو زیر بحث لاتے ہیں جن کی تشریح درج ذیل ہے۔

سید الشهداء علیہ السلام فرماتے ہیں: **أَنَا قَتِيلُ الْعِبْرَاتِ مَا ذَكَرْتُ عِنْدَ مُؤْمِنٍ إِلَّا بَكَى وَ اغْتَمَّ لِمَصَابِيءِ**۔

میں آنکھوں کے آنسوؤں کا مقتول ہوں۔ جب مومن کے سامنے میرا ذکر کیا جائے تو وہ گریہ کرتا ہے اور میری مصیبت میں مغموم ہوتا ہے۔ یہ امر تحقیق شدہ ہے کہ جب انبیاء کے سامنے سید الشهداء کا ذکر کیا جاتا تو وہ محزون ہوتے اور گریہ کرنے لگتے۔ میں نے محسوس کیا کہ جب یہ مبارک ذکر درپیش ہوتا ہے تو میرے وجود میں یہی کیفیت پیدا ہو جاتی ہے۔ بس اسی نشانی کی بناء پر مجھ میں اتنی آس پیدا ہوئی کہ میرے وجود میں ایمان کا اتنا ذرہ تو موجود ہے جو کم از کم مجھے آتش جہنم سے بچالے۔

ایمان کی دوسری علامت

ہر سال محرم کی دس تاریخ کو مجھ پر حزن و گریہ کی کیفیت طاری ہوتی

ہے۔ چونکہ یہ صفت بھی ائمہ علیہم السلام کی خصوصیات میں سے ایک ہے اس لئے میں نے نتیجہ نکالا کہ مجھ میں اس کیفیت کا پیدا ہونا ائمہ علیہم السلام کی محبت پر دلیل ہے۔ کیونکہ معصوم فرماتے ہیں۔

شِيعَتَنَا خُلِقُوا مِنْ طِينَتِنَا وَعَجِنُوا بِنُورِ وَلَايَتِنَا يُصِيبُهُمْ

مَا أَصَابَنَا -

ہمارے شیعہ ہماری بہترین طینت سے خلق ہوئے ہیں۔ ان کا خمیر ہماری ولایت کے نور سے گوندھا گیا ہے۔ وہ ہمارے مصائب پر محزون ہو جاتے ہیں۔ ایسی بے شمار روایات اس امر پر دلالت کرتی ہیں کہ جب بھی محرم کا چاند دکھائی دیتا ہمارے ہر امام پر حزن و غم طاری ہو جاتا۔ امام جعفر صادق علیہ السلام کی کیفیت یہ تھی کہ ایام عاشورہ میں کبھی کسی نے آپ کو متبسم نہ دیکھا تھا۔ آپ ان دنوں میں مسلسل غمگین رہتے۔ جب مجلس عزاء میں تشریف لاتے تو محذرات حرم کو پردے کے پیچھے بٹھاتے۔ اگر مجلس میں کوئی شاعر وارد ہوتا تو اس سے فرماتے کہ جد مظلوم حسین علیہ السلام کی مصیبت پر اشعار پڑھے۔ جیسا کہ آپ نے دعل خزاعی کو حکم دیا۔ اگر کوئی نہ ہوتا تو خود ان بزرگوار کے مصائب بیان فرماتے۔

ریان بن شیبہ روایت کرتا ہے کہ میں محرم کی پہلی تاریخ کو امام جعفر صادق علیہ السلام کی خدمت میں حاضر ہوا۔ فرمانے لگے۔

يَا ابْنَ الشَّيْبِ إِن كُنْتَ بَاكِياً لِشَيْءٍ فَأَبِكِ لِلْحُسَيْنِ عَلَيْهِ

السَّلَامُ فَإِنَّهُ ذُبِحَ كَمَا ذُبِحَ الْكَبَشُ وَقُتِلَ مَعَهُ ثَمَانِيَةَ عَشَرَ
مِنْ أَهْلِ بَيْتِهِ۔

”اے فرزندِ شیب اگر تمہیں کسی شے پر رونا آئے تو حسین (علیہ السلام) پر گریہ کر لینا کیونکہ انہیں اس طرح ذبح کیا گیا جس طرح گوسفند کو ذبح کیا جاتا ہے اور ان کے ساتھ ان ہی کے اہل بیت میں سے اٹھارہ نفر قتل کر دیئے گئے۔“

تشبیہ گوسفند کی وجوہات

اب مؤلف کہتا ہے کہ مُشَبَّہ اور مُشَبَّہ بہ میں یعنی قتلِ امام اور ذبح گوسفند میں کئی وجوہ کی بناء پر مماثلت موجود ہے جن میں سے ایک یہ ہے کہ چونکہ گوسفند کا ذبح کرنا مباح ہے اس لئے اس کے ذبح ہونے پر نہ کوئی ملول ہوتا ہے اور نہ متردد۔ جبکہ لوگ بھی ذبح کا تماشا کرنے جمع ہو جاتے ہیں۔ ایک اور وجہ مماثلت یہ بھی ہے کہ ذبح کے بعد گوسفند کے اعضا یعنی سر، ہاتھ، پیر الگ الگ کر دیئے جاتے ہیں۔ کھال اتار کر ہڈیوں کو ٹکڑے ٹکڑے کر دیا جاتا ہے۔ اب اگر کوئی عاقل انسان سید الشہداء پر وارد ہونے والے مصائب، منجمد مظلوم کی کیفیتِ ذبح، اشقیائے کوفہ و شام کے اجتماع، جسم مبارک پر لگنے والے تیر، شمشیر اور نیزوں کے زخم، بدنِ اطہر سے خون آلود پیراہن کو کھینچ نکالنے، زخموں سے چھلنی بدن اور ساربان کے

بے رحمی سے گھوڑوں کو تیز تیز بھگانے وغیرہ پر گہری نگاہ سے غور کرے تو وہ سید انس و جان کے مصائب کو اپنے دامن تصور میں نہ سمو سکے گا۔ تحریر و تقریر کے ذریعے جو مصائب بیان کئے جاتے ہیں وہ فی الجملہ بحر مصائب کا ایک جز ہیں۔ غرض یہ ہے کہ آئمہ معصومین علیہم السلام کی عادت میں شامل تھا کہ محرم کا چاند دیکھتے ہی محزون ہو جاتے۔ بس معلوم ہوا کہ اگر محرم کا چاند دیکھتے ہی دل مغموم ہو جائے تو اس کا مطلب یہ ہوگا کہ دل میں اس مظلوم کی محبت موجود ہے۔ البتہ ایمان کے درجات جتنے بلند ہوں گے غم کی شدت بھی اتنی ہی زیادہ ہوگی۔ بعض افراد ایام عزا پر خوشی اور مسرت کا اظہار کرتے ہیں اور غم و حزن کو اپنے دل میں راہ نہیں دیتے۔ ان کی یہ روش مظلوم سے منافرت، ایمان کے فقدان اور اولیائے خدا سے دوری کو ثابت کرتی ہے۔

اہل ایمان کی تیسری علامت

کربلا میں داخل ہوتے وقت دل مغموم ہو جاتا ہے۔ مظلوم کے پدر بزرگوار اور خواہر معظمہ جب بھی زمین کربلا پر وارد ہوتے، ان پر یہی کیفیت طاری ہوتی تھی۔ روایات سے ظاہر ہے کہ جب بھی قبر مطہر اور پائین پائے مبارک واقع قبر جناب علی اکبر علیہ السلام پر نگاہ پڑتی ہے تو قلب شکستہ اور دل ملول ہو جاتا ہے۔

اہل ایمان کی چوتھی علامت

ایمان کی ایک نشانی یہ ہے کہ سیدُ الشہداء سلامُ اللہ علیہ کی تہمتِ مقدس کو سونگھنے سے آنسو جاری ہو جاتے ہیں۔ جناب ختمی مرتبت صلی اللہ علیہ وآلہ وسلم اور خود ان جناب کی یہی کیفیت تھی۔ اس ضمن میں جناب سرورِ کونینؑ کے تعلق سے اور بھی واقعات موجود ہیں جن میں سے بعض کو جلد ہی بیان کیا جائے گا۔ ایک اور نشانی کا تعلق ان اعمال سے ہے جو میری ذات میں مفقود ہیں کیونکہ جب میں اپنے اعمال پر نظر کرتا ہوں تو معلوم ہوتا ہے کہ ان پر نام کی حد تک عمل کیا گیا ہے اور ان کی شرائط قبولیت کا خیال نہیں رکھا۔ اس لحاظ سے مجھے نہیں معلوم کہ میری نماز، نماز ہی ہے یا کچھ اور۔ مجھے نہیں معلوم کہ میرا روزہ، روزہ ہے یا نہیں اور اسی طرح دوسرے اعمال بھی تحقیق کہ نبی امی صلوات اللہ علیہ وآلہ کی زبان میں ان اعمال کو کچھ اور نام دیا گیا ہے لیکن جب میں نے غور کیا تو معلوم ہوا کہ صاحبِ ”دمعۃ الساکبہ“ پر گریہ کرنا وہ امر جس سے خود کو روک نہیں سکتا۔ اسی طرح اس مسئلہ پر دوسروں کو رلانے سے بھی باز نہیں رہ سکتا۔ کیونکہ جب میں رونے والوں کی شکل بناتا ہوں تو اس کی حقیقت بھی وہی ہے جو ظاہر امر ہے۔ حدیث میں ارشاد ہے۔

إِنَّ مَن بَكَى أَوْ أَبْكَى أَوْ تَبَاكَى وَجَبَتْ لَهُ الْجَنَّةُ

”بتحقیق کہ جو شخص (حسین علیہ السلام پر) گریہ کرے یا دوسروں کو رلائے یا رونے والوں کی شکل بنائے اس پر جنت واجب ہے۔“ جب میں نے دیکھا کہ مجھ میں ایمان کی یہ علامات موجود ہیں تو میرے نفس کو اطمینان حاصل ہوا۔

اہل ایمان کی پانچویں علامت

اس کے بعد میں نے اپنے انجام پر غور کیا اور اپنے آپ سے کہا کہ مذکورہ امور تو صرف ایمان کی جزئی علامات میں سے ہیں اور شاید برزخ کے طویل عذاب، روزِ محشر کی سختیاں اور آتشِ جہنم کا ذائقہ چکھنے کے بعد، یہ علامتیں مجھے جہنم کے دائمی عذاب سے بچانے میں کام آجائیں۔ حالانکہ تو اپنی ان کمزوریوں سے بخوبی واقف ہے کہ تو کس حد تک دنیا کی ان مصیبتوں کو برداشت کر سکتا ہے جو اس کے اہل پر وارد ہوتی ہیں اور یہ بھی جانتا ہے کہ تو کس حد تک نعمات دنیا اور اس کے تسلسل کا متحمل ہو سکتا ہے۔ نیز یہ بھی بعید از امکان نہیں کہ ایمان کا یہ خفیف ذرہ معمولی صدموں، مصیبتوں اور موت کے وقت کی مشکلات کے زیر اثر زائل ہو جائے۔ ایسی صورت حال میں کیزنکر ممکن ہے کہ تیرا ایمان باقی رہے۔ یہ سوچ کر میں پریشان ہو گیا اور مجھ پر ایک اور کیفیت طاری ہو گئی جس کی تفصیل یوں ہے۔

اہل ایمان کی چھٹی علامت

میں نے دیکھا کہ ان جناب کی خصوصیات میں سے ایک خصوصیت یہ ہے کہ ان سے تو سُلُّ برقرار کرنا، کمالِ ایمان اور ثباتِ قدم کا باعث قرار پاتا ہے۔ یہی فضیلت ان کی زیارت میں بھی پوشیدہ ہے۔ روایات کے مطابق اِنَّ مَنْ زَارَهُ كَانَ كَمَنْ زَارَ اللّٰهَ فِي عَرْشِهِ ”تحقیق کہ جس نے ان کی زیارت کی گویا اس نے عرش پر خدا کی زیارت کی۔“ اس روایت میں اللہ کی زیارت ایک کنایہ ہے۔ جو ذات باری سے نہایت تقرب کو ظاہر کرتا ہے۔ یہ مرتبہ اس شخص کو حاصل نہیں ہو سکتا جس کا ایمان متزلزل ہو۔ یہ مقام اس شخص کو بھی میسر نہیں آ سکتا جس کے متعلق خداوندِ عالم جانتا ہے کہ اس نے ہدایت پانے کے بعد گمراہی اختیار کی۔ روایات میں وارد ہے کہ جب زائرِ زیارت کا ارادہ کرتا ہے تو خداوندِ عالم کی طرف سے اس کے پاس ایک فرشتہ آکر کہتا ہے پروردگار عالم تجھ کو سلام بھجوا رہا ہے اور فرماتا ہے اپنے ارادے کی تکمیل کر کہ تیرے گزشتہ گناہ بخش دیئے گئے۔ پس معلوم ہوا کہ خداوندِ عالم جس شخص کو سلام بھجواتا ہے اس کے لئے یہ ممکن نہیں کہ اسے ایمان کے زائل ہونے جیسی عظیم مصیبت سے محفوظ نہ رکھے۔ یہ دیکھ کر مجھے اطمینان حاصل ہو گیا۔

اہل ایمان کی ساتویں علامت

لیکن پھر مجھے خیال آیا کہ یہ تمام وسائل میرے نیک اعمال میں شمار ہیں لیکن ہو سکتا ہے کہ میرے نامہ اعمال میں ایسی برائیاں بھی شامل ہوں جن کی وجہ سے میرے تمام اعمال ضائع ہو جائیں۔ بس یہی سوچ کر میں بے چین ہو گیا۔

اہل ایمان کی آٹھویں علامت

جب میں نے مزید غور کیا تو معلوم ہوا کہ اس کیفیت کے تحت ضائع ہونے والے اعمال میں نیک اور اس کے تمام دوسرے اعمال بھی شامل ہیں جبکہ حسین علیہ السلام سے تو سئل کرنا ان اعمالِ صالحہ میں شامل ہے جو انسان کے نامہ اعمال میں درج ہو جاتے ہیں۔ یہ وہ عمل نہیں جو بُرے اعمال کی وجہ سے مسترد ہو جائے۔ باب فضیلت زیارتِ سید الشہداء میں وارد ہے کہ جو شخص اس مظلوم کی زیارت کرے اس کا ثواب پیغمبر اکرم صلی اللہ علیہ وآلہ وسلم کے ایک حج کے برابر ہے۔ اور جو حج پیغمبرؐ بجا لائیں اس کا اس شخص کے اپنے اعمال نہیں جو حَبْط ہو جائیں اور ظاہر ہے پیغمبرؐ کا بجا لایا جانے والا عمل حَبْط نہیں ہو سکتا۔ شیخ صدوقؒ امام جعفر صادق علیہ السلام کی ایک عجیب روایت کو سندِ معتبر کے ساتھ یوں نقل کرتے ہیں۔

قَالَ كَانَ الْحُسَيْنُ عَلَيْهِ السَّلَامُ ذَاتَ يَوْمٍ فِي حَجْرٍ
 النَّبِيِّ صَلَّى اللَّهُ عَلَيْهِ وَآلِهِ يُلَاعِبُهُ وَيُضَاحِكُهُ فَقَالَتْ عَائِشَةُ
 مَا أَشَدَّ إِعْجَابَكَ لِهَذَا الصَّبِيِّ؛ فَقَالَ لَهَا وَكَيْفَ لَا أُحِبُّهُ
 وَلَا أَعْجَبُ بِهِ، وَهُوَ ثَمَرَةٌ فُوَادِي وَقُرَّةٌ عَيْنِي أَمَا إِنَّ أُمَّتِي
 سَتَقْتُلُهُ؛ فَمَنْ زَارَهُ بَعْدَ وَفَاتِهِ كَتَبَ اللَّهُ لَهُ حَجَّةً مِنْ
 حَجَجِي -

قَالَتْ يَا رَسُولَ اللَّهِ حَجَّةٌ مِنْ حَجَجِكَ؟ قَالَ نَعَمْ
 وَحَجَّتَيْنِ مِنْ حَجَجِي قَالَتْ حَجَّتَيْنِ مِنْ حَجَجِكَ؟ قَالَ نَعَمْ
 وَارْبَعَةً قَالَ فَلَمْ تَزَلْ تَزِدَادُهُ وَبِزِيدٍ وَيُضَعِّفُ حَتَّى بَلَغَ
 تِسْعِينَ حَجَّةً مِنْ حَجَجِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ
 بِأَعْمَارِهَا -

اس روایت کا تقریباً مفہوم یہ ہے کہ حضرت حسین علیہ السلام ایک
 دن جناب رسول خدا صلی اللہ علیہ وآلہ وسلم کی گود میں تھے۔ آنحضرت
 انہیں بہلانے اور ہنسانے کی کوشش کر رہے تھے۔ ایسے میں حضرت عائشہ
 نے عرض کی یا رسول اللہ تعجب ہے آپ اس بچے سے کتنی زیادہ محبت
 کرتے ہیں! آنحضرت صلی اللہ علیہ وآلہ وسلم نے جواب دیا میں کیونکر اس
 بچے کو دوست نہ رکھوں اور اس سے اپنے دل کو تسلی نہ دوں کہ یہ میرے

دل کا میوہ اور میری آنکھوں کا نور ہے۔ معلوم ہو کہ میری امت کا ایک گروہ اسے بہت جلد قتل کر دے گا۔ اس کے قتل کے بعد جو بھی اس کی زیارت کرے گا خداوندِ عالم میرے بجائے ہوئے حجوں میں سے ایک حج کا ثواب اس کے نامہ اعمال میں لکھ دے گا۔ عائشہ نے تعجب سے پوچھا۔ یا رسول اللہ صلی اللہ علیہ وآلہ وسلم کیا آپ کے حجوں میں سے ایک حج؟ فرمایا ہاں میرے حجوں میں سے دو حج۔ پھر حضرت عائشہ متعجب ہو کر کہنے لگیں کیا آپ کے حجوں میں سے دو حج؟ تو فرمایا ہاں چار حج۔ امام جعفر صادق علیہ السلام فرماتے ہیں جیسے جیسے حضرت عائشہ تعجب سے سوال کی تکرار کرتی جاتیں جناب رسالت مآب صلی اللہ علیہ وآلہ وسلم حجوں کی تعداد میں دوگنا اضافہ کرتے جاتے یہاں تک کہ رسولِ خدا صلی اللہ علیہ وآلہ وسلم کے بجائے نوے حج اور عمروں کی تعداد پر پہنچے۔

اہل ایمان کی نویں علامت

اس کے بعد مجھے خوف لاحق ہوا کہ شاید میرے تمام عمل حقوق الناس کی ادائیگی کے سلسلے میں حقدار لے جائیں گے کیونکہ روایات میں وارد ہے کہ روزِ قیامت ایسے افراد محشور ہوں گے جن کے اعمال بہت روشن ہوں گے لیکن ان کے نیک اعمال جن لوگوں پر ظلم ہوا ہے وہ لے جائیں گے۔ اور مظلوم حقدار کے گناہوں کا بوجھ اس ظالم پر لا دیں

گے۔ اس کے بعد حکم دیا جائے گا کہ ان کو آتشِ جہنم میں ڈال دیا جائے۔

اہلِ ایمان کی دسویں علامت

جب ان روایات پر میری نگاہ پڑی جو سید مظلومؑ پر گریہ سے متعلق ہیں تو میری آس بندھی۔ کیونکہ ان روایات کے مطابق اس شخص کے لئے بے حد و حساب اجر مقرر ہے جس کی آنکھیں مظلومؑ پر اشکبار ہو جائیں۔ ظاہر ہے کہ جس چیز کی کوئی حد نہ ہو وہ ختم نہیں ہوتی خواہ اسے کتنا ہی ضائع کیوں نہ کیا جائے۔

اہلِ ایمان کی گیارہویں علامت

اس کے بعد مجھ پر جو کیفیت طاری ہوئی وہ خوف سے عبارت تھی کیونکہ میں نے ایسی کثیر روایات کا مطالعہ کیا جن میں نماز کی قبولیت کو اعمال کی قبولیت کی بنیاد قرار دیا گیا ہے۔ میں نے سوچا کہ ہو سکتا ہے کہ میری نمازیں مقبول بارگاہِ حق نہ ہوں۔ ایسی صورت میں جب نماز ہی رد ہو جائے تو فطری طور پر ہر عمل رد ہو جائے گا جن میں وہ اعمال بھی شامل ہیں جہاں حسین علیہ السلام کو وسیلہ بنایا گیا۔ یہ میرے لئے بڑی کٹھن منزل تھی۔ قریب تھا کہ ان حالات میں مایوسی مجھ پر غالب آتی کہ ربِّ جلیل نے مجھ پر احسان کیا اور میری اس کیفیت کو پُر امید اور توقعات

سے بدل دیا۔

اہل ایمان کی بارہویں علامت

اس کے بعد کی کیفیت میں مجھ پر پُر امیدِ غالب آئی۔ کیونکہ اس کی وجہ سے مجھے مسلسل اطمینانِ قلب اور سکونِ دل کا سامان فراہم ہوتا رہا۔ میری یہ کیفیت حضرت حسین علیہ السلام کی ایک عجیب خصوصیت پر غور کرنے کے نتیجہ میں حاصل ہوئی۔ حضرت کی منجملہ خصوصیات میں سے ایک یہ ہے کہ آپ کی محبت کے بغیر نماز قبول نہیں ہوتی۔ بقیہ دوسرے اعمال کی قبولیت کی شرط بھی یہی ہے کہ یہ اعمال بارگاہِ حسینیٰ میں پسندیدہ ہوں۔ یہی پسندیدگی ہمارے اعمال و نوافل کی قبولیت کی سند ہے۔ ظاہر ہے کہ جب ہمارے یہ اعمال منظور و مقبول ہوں گے تو نماز واجب کا قبولیت پانا بھی لازم آئے گا۔ اعمال کے قبولیت کی یہ روایت سید الشہداء کی ان خصوصیات و فضل کے علاوہ ہے جو اس سے پہلے وارد ہو چکی ہیں اور بطریقِ اولیٰ اعمال کی قبولیت پر دلیل ہیں۔ انسان اپنے اختیار و ارادے سے جو اعمال بجالاتا ہے، ان کی قبولیت یا ضبطِ عمل کی بنیاد بھی یہی معیار ہے۔ حسین علیہ السلام کا تقرب انسان کے اعمال پر اثر انداز ہوتا ہے، خواہ وہ اعمال اراداً بجالائے جائیں یا بے اختیاری کی کیفیت میں اور خواہ تقرب پروردگار سے بے نیاز ہو کر۔ پس معلوم ہوا کہ

یہ کوئی ایسا عمل نہیں جسے ضبط کیا جاسکے۔ مثال کے طور پر جب کبھی سید الشہداء کے مصائب پر قصداً گریہ کیا جاتا ہے تو اس کا مفہوم یہ ہے کہ ہم نے انہیں امام مفترض الطاعہ جان کر ان کے مصائب پر گریہ کیا ہے۔ اس عمل کا شمار اعمالِ صالحہ میں ہوتا ہے۔ اور کبھی ایسا بھی ہوتا ہے کہ ان امور کو پیش نگاہ رکھے بغیر بھی گریہ دامنگیر ہوتا ہے۔ مثلاً اگر کسی کی مصیبتوں کی داستان سنائی جائے تو عدم شناسائی کے باوجود، اگر صرف اتنا ہی معلوم ہو کہ وہ ایک بندہ مومن یا مسلمان تھا تو آنکھیں اشکبار ہو جاتی ہیں۔ صرف یہی نہیں بلکہ اگر اتنا ہی معلوم ہو کہ ایک غیر مسلمان پر بھی یہ مصیبتیں وارد ہوئی ہیں تو انسان گریہ کئے بغیر نہیں رہ سکتا۔ چھوٹے چھوٹے بچوں کا پیاس سے بلکنا، مظلوم کے سینہ سے چمٹے ہوئے اطفال کو تہ تیغ کرنا، شیرخوار بچے کو طلبِ آب کے وقت تیر جفا سے قتل کرنا، حالانکہ پانی کی اتنی ہی مقدار طلب کی جا رہی تھی جسے پی کر بچہ سیراب ہو جائے اور ان جناب کی بیکسی، یہ ایسے مصائب ہیں جسے سن کر دل تڑپ جاتا ہے۔ جس کے بعد کافر یا دشمن پر رحم کا کوئی جواز باقی نہیں رہتا۔ دشمن اپنے انتقام کی تسکین کے لئے زیادہ سے زیادہ یہی کر سکتا ہے کہ اپنے مخالف پر ضربت یا جراحت وارد کرے، قتل کرے اور قتل کے بعد توہین کے ارادے سے اس کی لاش زمین پر ڈال دے۔ لیکن قتل کے بعد سینہ اور بدن کی ہڈیوں کو توڑنا، کٹے ہوئے سر پر تازیانے مارنا، اسے متعدد

مقامات پر آویزاں کرنا اور دو سو سال بعد اس کی قبر کھودنا۔ یہ سب ایسے قبیح اعمال ہیں جسے سن کر دل بے چین ہو جاتا ہے اور آنکھوں سے بے اختیار اشک جاری ہو جاتے ہیں۔ اس مصیبت پر گریہ کرنے والا خواہ قارون ہی کیوں نہ ہو باعثِ رحمتِ خدا قرار پاتا ہے۔ کیونکہ جب حضرت یونسؑ شکمِ ماہی میں قارون کے پاس سے گزرے، جو بطنِ زمین میں عذابِ الہی سے دوچار تھا تو اس نے حضرت یونسؑ کی آواز سنی اور ان سے ہمکلام ہوا۔ اس نے حضرت موسیٰؑ و ہارونؑ اور آلِ عمران کے متعلق استفسار کیا۔ جب اسے ان سب کی موت کی خبر دی گئی تو وہ مغموم ہو گیا اور اس نے آلِ عمران کی موت پر افسوس کا اظہار کیا۔ خداوندِ عالم نے اس سبب سے اس کے لئے جزائے خیر قرار دیا اور اسے دنیا کے عذاب سے نجات دی۔ تو جب خداوندِ عالم قارون کے لئے، آلِ عمران پر رقت کے سبب آجر مقرر کر سکتا ہے تو یہ کیونکر ممکن ہے کہ آلِ ابراہیمؑ، آلِ عمران اور آلِ محمد صلوات اللہ علیہم اجمعین سے اتنی محبت اور دلسوزی کے باوجود مجھے مایوس و ناامید چھوڑ دے۔ کسی اعلیٰ ذات سے توسل کی ایک خصوصیت یہ ہے کہ اس کے فیوض، توسل کرنے والے پر اثر انداز ہو کر اسے بلند مدارج پر پہنچا دیتے ہیں۔ لیکن اگر اس کے وجود اس میں کوئی ایسی خامی یا کوتاہی موجود ہو جو ان فیوض کو مکمل طور پر اثر انداز ہونے سے روکے تو پھر بھی ان فیوض کے جزوی اثرات باقی رہ جاتے

ہیں۔ اسی طرح حسین علیہ السلام سے توسل برقرار رکھنا، عظیم فیوض و برکات کا باعث بنتا ہے لیکن اگر میرے صفات و اعمال ان فیوض کی تاثیر میں رکاوٹ بنیں تو میں اس کے جزوی اثرات پر بھی قناعت کروں گا کیونکہ یہ قلیل اثرات بھی میرے لئے کافی ہوں گے۔

فضیلت زیارتِ حضرت امام حسین علیہ السلام

باب فضائل زیارتِ مظلومؑ میں وارد ہے کہ آپ کا زائر روزِ محشر شافع قرار پائے گا اس کی شفاعت دس یا سو افراد کے لئے مقبول ہوگی۔ یا پھر اس سے کہا جائے گا کہ جس شخص کو دوست رکھتے ہو اس کا ہاتھ تھام کر بہشت میں داخل کر دو۔ لیکن جب میں اپنے نفس پر نگاہ ڈالتا ہوں تو دیکھتا ہوں کہ جہنم کے سات دروازے میرے لئے کھلے ہوئے ہیں بلکہ آگ زنجیر کی شکل میں میرے بدن کو گھیرے ہوئے ہے۔ صرف یہی نہیں بلکہ آتش جہنم میں داخلے کی علامات ظاہر ہو چکی ہیں۔ ایسی صورت میں روزِ محشر شفاعت کی تمنا باقی نہ رہے گی۔ بلکہ میں صرف اسی پر قناعت کروں گا کہ کوئی میرا ہاتھ پکڑ کر مجھے قیامت کی ہولناکیوں سے بچالے۔ یا پھر صرف یہی چاہوں گا کہ کسی طرح آتش جہنم سے باہر نکلوں خواہ وہ کچھ عرصے جہنم میں گزارنے کے بعد ہی کیوں نہ ہو۔ مظلومؑ کی زیارت کے فضائل میں سے یہ بھی ہے کہ حسین علیہ السلام کا زائر عرش پر خدا سے ہمکلام ہونے

والوں میں شامل ہوگا۔ وہ کہے گا میں تو اس مقام کا اہل نہیں ہوں اس لئے میرے لئے یہی کافی ہے کہ ملائیکہ میں سے کوئی ملک مجھ سے ہمکلام ہو۔ روایات میں درج ہے کہ حسین علیہ السلام کے زائر کا مرتبہ اتنا بلند ہوگا کہ اسے کہا جائے گا کہ تم بھی ساقیان کوثر میں شامل ہو جاؤ خود بھی پیو اور دوسروں کو بھی سیراب کرو۔ لیکن جب میں خود پر نظر کرتا ہوں تو دیکھتا ہوں کہ میں کہاں اور یہ اعزاز کہاں؟ بلکہ میں تو خود کو ان افراد کے درمیان پاتا ہوں جو آتشِ جہنم کے درمیان جنت والوں سے کہتے ہوں گے۔ اَنْ اَفِضُوْا عَلَيْنَا مِنَ الْمَآءِ۔

اس پانی سے تھوڑا سا ہمیں بھی دے دو۔ میں مظلوم کی زیارت سے صرف اتنا ہی طلبگار ہوں۔ یعنی مجھے اتنا پانی دے دیا جائے کہ میری تشنگی رفع ہو جائے۔ قیامت کے دن تو میں اس درخواست سے بھی قطع نظر کروں گا۔ مجھے اس سے کم پر بھی قناعت کرنا پڑے گی کہ قیامت کا دن وہ ہے جب انسان پیاسا رہنے پر راضی ہو جائے گا کیونکہ اس دن ایسے بہت سے افراد ہوں گے جن پر اس حالت کا اطلاق ہوگا۔ وَاِنْ يَّسْتَعْثِبُوْا يَّغَاثُوْا بِمَآءٍ كَالْمُهْلِ۔

اگر وہ پانی مانگیں تو پانی کے بجائے پگھلا ہوا تانبا پیش کیا جائے گا۔ اس طرح میں راضی ہوں گا کہ میرے لئے وہ پانی نہ لایا جائے اور میں پیاسا ہی رہوں۔ زیارت کے منجملہ فضائل میں سے یہ بھی ہے کہ زائر کی

منزلت اتنی بلند ہوگی کہ وہ اس دسترخوان پر بٹھایا جائے گا جس سے جناب پیغمبرؐ تناول فرماتے ہیں۔ اب چونکہ میں خود تو اس مقام کا اہل نہیں اس لئے میں اس پر قناعت کروں گا کہ مجھے جہنم کا زقوم نہ دیا جائے۔ اگر ان عظیم فضائل میں بعض رکاوٹوں کی بناء پر کمی واقع ہو جائے تو وہ باقی رہنے والا معمولی حصہ بھی میرے لئے کافی ہوگا۔

حضرت سے نسبت دیئے جانے والے کثیر فضائل کا ذکر آئندہ صفحات میں کیا جائے گا۔ یہ عین ممکن ہے کہ کوئی ایک انسان ان تمام فضیلتوں کا مصداق بن جائے۔ اب خواہ وہ ماضی کا انسان ہو یا مستقبل کا اور خواہ اس کے مراتب کا احاطہ ممکن ہو یا نہیں۔ ایسا انسان مظلوم علیہ السلام کے توسل کے ذریعہ فضیلت کے کترین مدارج یعنی ”تباکی“ (جو شخص رونے والوں جیسی شکل بنائے) سے لے کر اعلیٰ ترین مرتبے یعنی فیض شہادت کے ادراک تک کو پاسکتا ہے اور جب انسان کو یہ مقام حاصل ہو جائے تو اس کی ذات تمام عبادات کا محور بن جاتی ہے۔ ایسے انسان کی خصوصیت یہ ہے کہ جب اس کے سامنے کسی مجلس میں حسین علیہ السلام کے مصائب کا ذکر کیا جائے تو اس میں ”اَبْکٰی اور تَبَاکٰی“ یعنی رونا اور رونے والوں جیسی شکل بنانا کی کیفیت طاری ہو جاتی ہے۔ وہ ان مصائب کو سن کر مخزون و ملول ہو جاتا ہے۔ اور ان کے بلند درجات کی معرفت کے ساتھ ان کے مصائب پر گریہ کرتا ہے۔ ان پر درود و سلام بھیجتا ہے اور تمنا کرتا ہے کہ

کاش وہ آپ کی نصرت کرتے ہوئے آپ کے ساتھ شہید ہو جاتا اور اس طرح اس کا یہ عمل نہ صرف عظیم ثواب کا باعث ہے بلکہ خدا کی عبودیت کا بھی اظہار ہے اور اس سے اچھی عبادت اور کیا ہوگی کہ امامؑ کی معیت میں شہادت پر فائز ہو جائے۔ بہت جلد ان روایات کو پیش کیا جائے گا جن سے درج بالا مطالب کی تائید ہوگی۔

احترام و فضائل مجالس سید الشہداء علیہ السلام

یہ مجالس ان چودہ خصوصیات کی حامل ہیں جو مشاہد مشرفہ کے لئے مخصوص ہیں، جن کی تفصیل درج ذیل ہے۔

- ۱۔ ان پر خود خداوندِ عالم درود و سلام بھیجتا ہے۔
- ۲۔ ان مجالس میں ملائکہ و مقربین نازل ہوتے ہیں۔
- ۳۔ یہاں آنے والوں کے لئے جناب رسول خدا صلی اللہ علیہ و آلہ وسلم، امیر المومنینؑ، جناب صدیقہ طاہرہ اور حضرت امام حسن صلوات اللہ علیہم اجمعین دعائے خیر کرتے ہیں۔

۴۔ حسین علیہ السلام آنے والے (زائرین اور رونے والوں) کو دیکھتے ہیں۔

۵۔ حسین علیہ السلام مجالس میں شرکت کرنے والوں سے خطاب اور گفتگو کرتے ہیں۔

۶- یہ امام جعفر صادق علیہ السلام کا پسندیدہ عمل ہے۔

۷- عتبات عالیات مقامِ عرفہ کی مثل ہیں۔

۸- انہیں مشعر الحرام کی حیثیت حاصل ہے۔

۹- ان کی اہمیتِ عظیم کی مانند ہے۔ عظیم کعبہ کا وہ رکن ہے جو حجرِ اسود

اور بابِ کعبہ کے درمیان واقع ہے۔ یہاں دعائیں قبول ہوتی ہیں۔

۱۰- ان کے طواف کا ثواب خانہ کعبہ کے طواف کے برابر ہے۔

۱۱- ان کا رتبہ گنبدِ حسینی کے برابر ہے۔

۱۲- یہ مجالس بھڑکنے والی آگ کو بجھا دیتی ہیں۔

۱۳- بہشت میں اس پانی کا سرچشمہ ہیں جسے آبِ حیوان کے نام سے پکار

جاتا ہے۔

۱۴- زیارت سے واپس آنے والا ایسی مجالس کا خطیب قرار پاتا ہے

جس کی ابتدا خلقت سے پہلے کا عرش اور انتہا محشر ہے۔ انشاء اللہ جلد ہی

ان موضوعات کی تفصیل پیش کی جائے گی۔

اگر درج بالا مطالب کو ذہن میں رکھا جائے تو اس تصور کا امکان

باقی نہیں رہتا کہ انسان مشاہدِ مشرفہ سے جو بھرپور صفات کا مجموعہ اور

حصولِ عبادات کا ذریعہ ہیں۔ مایوس اور خالی ہاتھ واپس لوٹے۔ اگر کسی

خامی یا رُکاوت کی وجہ سے یہ خصوصیات بھرپور اثر نہ کر سکیں تو یہ امر

محال ہے کہ ان کا کمترین اثر بھی ظاہر نہ ہو کیونکہ۔

قَلِيلٌ سَمَّكَ يَكْفِيَنِي وَ لَكِن ۞ قَلِيلُكَ لَا يُقَالُ قَلِيلٌ
 لطف کی از تو کفایت مرا ۞ گرچہ کمت را نتوان گُفت کم
 ”آپ کا قلیل عطیہ میرے لئے بہت کافی ہے، کیونکہ آپ کے
 قلیل کو کم نہیں کہا جاسکتا۔“

اب جبکہ نفس کو اس توسل کی افادیت پر یقین حاصل ہو گیا تو بس
 اسی پر اپنے بیان کو سمیٹتا ہوں۔ پھر میں نے ان خصوصیات کے مالک کی
 طرف رجوع کر کے ان خصوصیات پر مبنی ایک جامع کتاب کی تالیف کے
 لئے اپنے تمام ذرائع کو جمع کیا۔ یہ وہ خصوصیات ہیں جنہیں تمام مخلوقات
 عالم یہاں تک کہ انبیاء اور ائمہ علیہم السلام کے درمیان بھی ایک
 ممتاز و منفرد مقام حاصل ہے اسی بناء پر اس کتاب کا نام ’خصائص
 الحسین‘، ’مزایا المظلوم‘ رکھا گیا جبکہ اس حقیر نے اس مجموعہ کو
 ’وسائل الجبین فی شرح خصائص الحسین‘ کا نام دیا۔ مجھے پروردگار عالم
 کے فضل و کرم سے امید ہے کہ وہ اس کتاب کی وجہ سے میری قبر کی
 تاریکی کو نور، اور فزعِ اکبر کے خوف کو امن و سرور سے بدل دے گا اور
 جب روزِ محشر کی ہلاکتوں اور رسوائیوں کا سامنا کرنا پڑے تو یہ کتاب
 نیکوں کا مجموعہ بن کر سامنے آئے۔ وَمَا تَوْفِيقِي إِلَّا بِاللَّهِ، عَلَيْهِ
 تَوَكَّلْتُ وَإِلَيْهِ أُنِيبُ۔

خصائصِ حسینِ جلد اول کے مندرجات

یہ کتاب شریف حسبِ ذیل بارہ ابواب پر مشتمل ہوگی

پہلا باب : یہ باب حضرت سید الشہداء علیہ السلام کی عوالم و وجود سے متعلق خصوصیات ہے۔ اس میں ان مقامات کی نشاندہی کی گئی ہے جہاں (یہ نور) اپنی خلقت کی ابتدا سے لے کر جو تخلیق کائنات سے قبل کا واقعہ ہے، قیامت تک موجود رہے گا۔ موضوع کی تشریح کے لئے سات درج ذیل عناوین قائم کئے گئے ہیں۔

۱۔ نور مبارک۔ خلقت کی ابتدا میں

۲۔ نور مبارک کی عوالم، عالم زر و اشباح، عالم انعکاس اور پشت حضرت آدم علیہ السلام میں منتقلی۔ جنت میں واقع ایک درخت میں اس کا نور منتقل ہونا۔ نور مبارک کی دنیا میں منتقلی اور اس کی خصوصیات۔

۳۔ ولادت کی خصوصیات، حالات و واقعات اور دوران طفولیت آپ کا مقام۔

۴۔ ہنگام شہادت کی خصوصیات۔

۵۔ عالم برزخ میں سید الشہداء کا مقام۔

۶۔ عرصہ محشر اور سید الشہداء۔

۷۔ بہشت میں سید الشہداء کا مقام۔

دوسرا باب : سید الشہداء کی ان صفات، اخلاق اور عبادات کا بیان

جن پر آپ زندگی بھر کاربند رہے۔

تیسرا باب : ان صفات، کردار اور عبادات کا بیان جن پر اس فخر کائنات نے روز عاشورا عمل کیا۔ مخصوصاً آنجناب کی ظاہری و باطنی عبادات اور مکارم اخلاق کے نمونے۔ وہ اعمال جن کا اس مخصوص دن میں احاطہ ممکن تھا اور وہ اعمال عبادات اور حسنہ صفات جن کا احاطہ ممکن نہ تھا۔ ہر قسم کی بلاؤں اور مصیبتوں کے باوجود آپ کی ثابت قدمی اور شکر۔ تمام عبادات کا سرورگرا می کی ایک عبادت میں جمع ہونا۔ جو اہمیت کے اعتبار سے اتنی عظیم ہے کہ آپ سے پہلے کسی فرد واحد نے خدا کی اس طرح عبادت نہیں کی۔

چوتھا باب : خداوندِ عالم کے ان الطاف و تکریمات کا ذکر جو سید الشہداء کے لئے مخصوص ہیں جن کی تفصیل درج ذیل آٹھ عناوین کے تحت بیان کی گئی ہے۔

۱۔ خداوندِ عالم کے ان الطاف اور فیوضات کا تذکرہ جو سید الشہداء کے لئے معین ہیں۔

۲۔ کلام مجید کی ان آیات کا بیان جو سید الشہداء کی شان میں نازل ہوئی ہیں۔

۳۔ ان فیوضات کا تذکرہ جو افضل مخلوقات کی طرف سے عطا کی گئیں۔

۴۔ اعظم مخلوقات کے عطا کردہ فیوضات کا بیان۔

۵۔ ان خصوصیات کا بیان جو احسن مخلوقات کی طرف سے عطا ہوئیں۔
 ۶۔ ان خصائص کا بیان جو تمام مخلوقات میں افضل ترین خلقت کی طرف سے عطا کی گئیں۔

۷۔ ان مخصوص تعظیمات و تکریمات کا ذکر جو خداوندِ عالم نے ایامِ حیات میں ان کے لئے مقرر کی تھیں۔

۸۔ ان مخصوص آداب و احترامات کا بیان جو خداوندِ عالم نے بعد شہادت ان کے لئے مقرر کی ہیں۔

پانچواں باب : ان خاص فیوضات کا ذکر جو خداوندِ عالم نے اپنے لطف خاص سے آنجناب کے لئے مخصوص کی ہیں۔

چھٹا باب : ان خصوصیات کا بیان جن کا تعلق خشوع اور آپ پر گریہ کرنے سے ہے۔

ساتواں باب : سید الشہداء کی زیارت کے فضائل

آٹھواں باب : اس باب میں قرآن مجید کے تعلق سے حسین علیہ السلام کا تذکرہ کیا گیا ہے۔ یہ باب موضوعات کے اعتبار سے مختلف عناوین میں منقسم ہے۔

نواں باب : بیت اللہ الحرام کی نسبت سے سید الشہداء کے فضائل کا

ذکر۔ یہ باب چار عناوین پر مشتمل ہے۔

- ۱- آپ کو حقیقتاً بیت اللہ کا مقام حاصل ہے۔
- ۲- سید الشہداء علیہ السلام نے کعبہ کو خصوصی عزت دی۔ جس کی بناء پر خداوند عالم نے ان کے لئے فضائل کعبہ کے مقابلہ پر لیکن مختصر فرق کے ساتھ چند فضائل مخصوص کئے جن کا بیان باعثِ رقت ہے۔
- ۳- زیارتِ سید الشہداء کی خصوصی تاثیر۔ اور بعض پہلوؤں کی رعایت سے زیارتِ سید الشہداء کا حج و عمرہ سے موازنہ۔
- ۴- بارگاہِ خداوند عالم میں آپ کا خصوصی تقرب۔ آپ کی ذات کو بیت الحرام کی مثل قرار دینا۔ **وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا**۔

خدا نے حج بیت اللہ کو ان لوگوں پر لازم قرار دیا ہے جو صاحب استطاعت ہوں جس طرح حجاج خانہ کعبہ جا کر حج بجالاتے ہیں اسی طرح سید الشہداء کی زیارت کو آپ کے اصحاب، اہل بیت، ملائکہ و انبیاء اور آپ کے شیعوں کے لئے حج کی مثل قرار دیا گیا ہے۔


دسواں باب : ان فضائل کا بیان جن کا تعلق اللہ کے ملائکہ سے ہے۔ اس موضوع پر تین عناوین کے تحت گفتگو کی گئی ہے۔

گیارہواں باب : سید الشہداء کے ان فضائل کا بیان جن کا تعلق انبیاء عظام سے ہے۔ جن میں عمومی اور خصوصی دونوں فضائل شامل ہیں۔ ان میں جن پیغمبروں پر الگ الگ عنوان کے تحت گفتگو کی گئی ہے

ان کے نام یہ ہیں۔

جناب آدم علیہ السلام۔ جناب نوح علیہ السلام۔ جناب ادریس علیہ السلام۔ جناب ابراہیم علیہ السلام۔ جناب اسمعیل علیہ السلام۔ جناب یعقوب علیہ السلام۔ جناب یوسف علیہ السلام۔ جناب صالح علیہ السلام۔ جناب ہود علیہ السلام۔ جناب شعیب علیہ السلام۔ جناب ایوب علیہ السلام۔ جناب زکریا علیہ السلام۔ جناب یحییٰ علیہ السلام۔ جناب اسمعیل صادق الوعد علیہ السلام۔ جناب موسیٰ علیہ السلام۔ جناب داؤد علیہ السلام۔ جناب سلیمان علیہ السلام۔ جناب عیسیٰ علیہ السلام۔


بارہواں باب : خاتم الانبیاء صلی اللہ علیہ وآلہ وسلم اور حسین علیہ السلام۔ اس تعلق سے بیان کردہ فضائل ان فضائل کے علاوہ ہیں جنہیں دوسرے انبیاء علیہم السلام کے عنوان سے بیان کیا گیا ہے۔ اس باب پر کتاب کی پہلی جلد اختتام پاتی ہے۔



باب اول

سید الشهداءؑ کا نور

ابتداءِ خلقت سے لیکر قیامت تک باقی رہے گا



۱۔ نور سید الشہداء۔ خلقت کی ابتدا میں

تحقیق کہ یونانی حکماء اور دیگر افراد نے علماء سے اس امر پر اختلاف کیا کہ سب سے پہلے کونسی شے خلق کی گئی۔ اس موضوع پر ^{مشکلمین} اور ملیں بھی باہم متفق نہیں جبکہ اخبار و روایات میں بھی اس پر اختلاف موجود ہے۔ لیکن اکثر حکماء کا خیال ہے کہ خداوند عالم نے سب سے پہلے عقل اول کو خلق کیا۔ اس کے بعد عقل اول نے عقل دوم کو اور فلک اول کو خلق کیا۔ یہ سلسلہ اسی ترتیب سے عقلِ دہم تک چلتا رہا۔ عقلِ دہم نے فلکِ نہم اور عناصرِ ترکیبی کو خلق کیا۔ موضوع کی وضاحت اس طرح کی جاسکتی ہے کہ عقلِ اول خدا کی مخلوق ہونے کے اعتبار سے تین خصوصیات کی حامل ہے۔

۱۔ وجود، مبدأ اول کے اعتبار سے

۲۔ وجوب، مبدأ اول کے اعتبار سے

۳۔ امکان، ذات کے اعتبار سے

پس معلوم ہوا کہ وجود، تخلیق عقلِ دیگر کا سبب قرار پایا۔ وجوب پیدائش فلک کا باعث بنا اور امکان، جسم فلک کی تخلیق کا ذریعہ بنا۔ اس طرح یہ سلسلہ عقل دوم سے لے کر عقلِ دہم تک چلتا رہا۔ تائیں ملٹی کا خیال ہے کہ مخلوقات میں سب سے پہلے پانی کو خلق کیا گیا۔ جبکہ بلیاس حکیم کے مطابق، جب خداوند عالم نے مخلوقات کی خلقت کا ارادہ کیا تو

اس نے ایک ”کلمہ“ سے خطاب کیا۔ یہ کلمہ تخلیق کا سبب قرار پایا اور عالم وجود میں آگیا۔ اس کے بعد عقل تخلیق ہوئی۔ پس اس لحاظ سے فعل حرکت پر دلیل قرار پایا اور حرکت حرارت پر۔ لیکن کثیر روایات صحیحہ اس امر پر دلالت کرتی ہیں کہ سب سے پہلے سرور کونین صلی اللہ علیہ وآلہ وسلم کے نور کو خلق کیا گیا۔ اس امر پر عقل سلیم بھی قبول کرتی ہے کیونکہ خداوند عالم نے جس شے کو سب سے زیادہ اشرف اور محبوب رکھا اسے سب سے پہلے پیدا کیا۔ بعض روایات میں وارد ہے کہ یہ قابل احترام انوار اور ائمہ اطہار علیہم السلام کا نور ایک ہی ہے۔ اب جبکہ یہ امر طے پا گیا کہ مخلوقات میں سب سے پہلے جناب رسالت مآب صلی اللہ علیہ وآلہ وسلم کا نور خلق ہوا یا محترم انوار اور ائمہ اطہار علیہم السلام کا نور باہم پیدا کیا گیا۔ اس لئے دونوں لحاظ سے یہ کہا جاسکتا ہے کہ نور حضرت حسین علیہ السلام اول مخلوق ہے۔ اس کی دلیل یہ ہے کہ جناب پیغمبر اکرم صلی اللہ علیہ وآلہ وسلم نے فرمایا۔ **حُسَيْنٌ سِنِّيٌّ وَاَنَا مِنَ الْحُسَيْنِ**۔

دوسری روایت کے مطابق۔ **أَنَا مِنْ حُسَيْنٍ وَحُسَيْنٌ مِنْ سِنِّي**۔

یعنی میں حسینؑ سے ہوں اور حسین مجھ سے ہے۔ پس معلوم ہوا اول مخلوق حسینؑ کا نور ہے۔ کیونکہ اولیت اسی کو حاصل ہوتی ہے جسے سب سے پہلے خلق کیا جاتا ہے اور ہر دوسری مخلوق اس کے بعد پیدا ہوئی۔ پس اس میں کسی تعجب کی جا نہیں، اگر کہا جائے کہ ہر وہ شے حسینؑ پر گریہ کرتی ہے

جو مخلوقات میں شامل ہے۔ اس لئے جب یہ کہا جاتا ہے کہ کائنات کی ہر مخلوق نے سید الشہداءؑ پر گریہ کیا تو یہ کوئی مبالغہ یا استعارہ اور تمثیلیہ نہیں یا یہ گمان نہ کیا جائے کہ یہ تصوراتی گریہ با زبان حال کا گریہ یا فرضیہ گریہ ہے۔ بلکہ یہ حقیقی گریہ ہے اس گریہ میں تمام موجودات عالم منجملہ پیغمبران ماسبق، ملائکہ، افلاک، انس و جن، شیطان، جنت و جہنم، سنگ اور معدن، نباتات و حیوانات اور آفتاب و ماہتاب سبھی شامل ہیں۔ ان کا گریہ صرف اسی عالم تک منحصر نہیں بلکہ تمام عوالم کے آفتاب و ماہتاب، تمام آسمان و زمین اور ان میں رہنے والے کربلا میں شہادت سے پہلے گریہ کر رہے تھے روایت میں وارد ہے کہ

خَلَقَ اللَّهُ أَلْفَ أَلْفِ عَالَمٍ وَأَلْفَ أَلْفِ آدَمَ وَأَنْتُمْ آخِرُ

الْعَوَالِمِ وَالْأَدَبِيِّنَ۔

”اللہ نے ہزار ہزار عالم اور ہزار ہزار آدم خلق کئے اور تم آخری عوالم اور آخری آدمیوں میں سے ہو اس طرح وہ سب اپنے حال کی نسبت سے حقیقی طور پر گریہ کر رہے تھے۔“ اس سے میری مراد یہ نہیں کہ پوری کائنات صرف سید الشہداءؑ کے قتل کے بعد ہی روئی ہے بلکہ ہر خلقت نے ان کی شہادت سے پہلے بھی ان پر گریہ کیا ہے۔ اس موضوع کو ایک جداگانہ باب کے ذیل میں بیان کیا جائے گا۔ حضرت حجت عجل اللہ تعالیٰ فرجہ الشریف سے منسوب زیارت سوم شعبان میں مذکور ہے :

بَكَتَهُ السَّمَاءُ وَمَنْ فِيهَا وَالْأَرْضُ وَمَنْ عَلَيْهَا وَلَمَّا يَطَّ
لَابَتَّيْهَا -

”آسمان اور اس میں رہنے والوں اور زمین اور اس پر بسنے والوں نے آنجناب پر اس وقت گریہ کیا جب آپ نے مدینہ اور مکہ کے پہاڑوں کے درمیان ابھی قدم رکھا تھا۔“ اس سے یہ مراد نہ لیا جائے کہ ہر شے ان پر صرف شہادت سے پہلے گریہ کر رہی ہے بلکہ ان کا گریہ اس وقت سے ہے جب سے اول مخلوقات کو خلق کیا گیا۔ ہر شے اس وقت سے خضوع و خشوع میں مصروف ہے۔ عالم کا ہر خضوع اور ہر انکساری انہیں کے لئے اور انہیں کے سبب سے ہے۔ بعض محققین نے بھی اس امر کی تائید کی ہے کہ ہر خضوع و انکسار انہی کی وجہ سے ہے۔ ہر صدا میں انہیں کے نوحے کی گونج ہے۔ جب یہ کہا جاتا ہے کہ مظلوم کے قتل پر ہر شے نے گریہ کیا تو اس کا مطلب یہ نہیں کہ جس اسلحہ سے ان کو قتل کیا گیا اس پر گریہ کا اطلاق نہیں ہوتا۔ نہیں بلکہ اس کا شمار بھی گریہ کرنے والوں میں ہے۔ یہ حکیم اپنے قصیدے میں اس طرح کہتا ہے۔

السيفُ يفرى نحرهُ باكياً والروحُ ينعى قائماً وانشى
فالنبلُ يصيبهُ ويبكى والروحُ شائلٌ للراسِ يبكى

تلوار گلوئے مبارک کو کاٹ رہی تھی لیکن گریاں تھی۔ نیزہ حالت قیام میں موت کا پیغام دے رہا تھا اور رو رہا تھا لیکن خم ہو کر جسم اطہر میں

پیوست ہوتا تھا۔ تیر جسم مطہر تک پہنچ کر روتے تھے۔ نیزہ روتے ہوئے اپنے سر کو بلند کرتا تھا۔ جب کہا جاتا ہے کہ ہر شے نے ان پر گریہ کیا تو یہ نہ سمجھا جائے کہ قاتلوں نے ان پر گریہ نہ کیا بلکہ اپنی ذات 'ماہیت اور فطری تقاضوں کے مطابق انہوں نے بھی گریہ کیا۔ وہ (قاتل) جو ہمیشہ آتش جہنم میں رہیں گے، اپنی صفات اور اختیاری افعال کی بناء پر گریہ نہیں کرتے تھے۔ ہاں البتہ اس وقت ان کو ظاہری اور اختیاری طور پر گریہ دامنگیر ہوا جب انہوں نے اپنی غیر فطری صفات و افعال کو ترک کیا۔ جیسا کہ بعض افراد کی نسبت خدائے تعالیٰ کی معرفت کے باب میں فرمایا گیا۔

جَعَدُوا بِهَا وَاسْتَيْقَنَتْهَا اَنْفُسُهُمْ ظُلْمًا وَّعُلُوًّا۔

انہوں نے معرفت خدا سے انکار کیا یا ان کے نفسوں نے اس پر یقین تو کر لیا۔ ان کا انکار برینائے ظلم و علوت تھا۔ کیونکہ زندیق اور دہریہ افراد کے گروہ جب اپنے اختیاری عناد و افکار کو بھول جاتے ہیں تو پھر وہ فطری طور پر توحید کی طرف مائل ہوتے ہیں۔ بالکل اسی طرح سید الشہداء کے دشمن اور قاتلین اس وقت گریہ کرتے تھے جب وہ اپنے اختیاری عناد سے غافل ہو جاتے تھے۔ صرف یہی نہیں بلکہ اس وقت بھی ان پر بے اختیار گریہ غالب آیا جب وہ عداوت کے عروج پر تھے یا سید الشہداء کو قتل کر رہے تھے اور اس وقت بھی جب خیموں کو لوٹا اور محذرات کی چادروں کو چھینا جا رہا تھا۔ جس وقت عمر بن سعد نے ارادہ کیا کہ اب سید

الشهداء کے قتل کا حکم دے اس وقت بی بی زینب سلام اللہ علیہا خیمہ گاہ سے نکل کر قتل گاہ میں آچکی تھیں۔ آپ نے 'وَاِخَاهُ وَاَسِيْدَاهُ' کی فریاد بلند کرے ہوئے عمر بن سعد کو مخاطب کر کے فرمایا۔ اَيُقْتَلُ اَبُو عَبْدِ اللّٰهِ وَاَنْتَ تَنْظُرُ اِلَيْهِ۔

اے پسر سعد ابو عبد اللہ حسینؑ کو قتل کیا جا رہا ہے اور تو کھڑا دیکھ رہا ہے۔ یہ سن کر اس سنگدل کی آنکھوں سے آنسو جاری ہو گئے اور اس نے منہ پھیر لیا۔ یہی کیفیت اس شقی کی تھی جو حضرت سید الشهداءؑ کی نور نظر جناب فاطمہؑ کے کانوں سے گوشوارے اور پاؤں کی پازیب نکال رہا تھا۔ خود محذرہ نقل فرماتی ہیں کہ میں بچی تھی اور سونے کی پازیب میرے پیر میں تھی۔ ایک نامرد شقی میرے پیروں سے پازیب اتارتا جاتا تھا اور روتا جاتا تھا۔ میں نے اس سے پوچھا اے دشمن خدا تیرے رونے کا سبب کیا ہے؟ تو کہنے لگا کیونکر نہ روؤں کہ میں جناب رسالت مآبؐ کی بیٹی کو لوٹ رہا ہوں۔ آپ نے فرمایا جب تجھے معلوم ہے کہ میں تیرے پیغمبر کی بیٹی ہوں تو پھر تو مجھے کیوں لوٹ رہا ہے؟ کہنے لگا اگر میں اس پازیب کو نہ نکالوں تو کوئی اور نکال لے جائے گا۔ یہی حالت یزید کی بھی تھی کہ جب اس نے اسیرانِ حرم کی حالت دیکھی تو رویا اور کہنے لگا۔

قَبِّحَ اللّٰهُ اِبْنَ مَرْجَانَهٗ۔ خدا پسر مرجانہ کا منہ سیاہ کرے۔

عالم آفرینش میں نورِ مبارک کی منتقلی کے مراحل

بہ تحقیق کہ خداوندِ عالم جلّ جلالہ متفرد و یگانہ تھا۔ نہ کسی مخلوق کا وجود تھا اور نہ زمان و مکان کا۔ معتبر روایات سے ثابت ہے کہ جب خالق کُل نے افضل مخلوقات کو خلق کیا تو اس نے علی وفاطمہ و حسن و حسین (علیہم السلام) کے نور کو ایک نور سے مشتق کر کے مختلف عوالم میں متعدد مراحل سے گزارا۔ ان عوالم میں سے ایک عالم عرش کی تخلیق سے پہلے اور ایک عالم عرش کی تخلیق کے بعد، ایک خلقت آدم سے قبل اور ایک خلقت آدم کے بعد تھا۔ یہ ذواتِ مقدسہ ان عوالم میں کبھی نور تھیں اور کبھی نور کی شبیہ۔ کبھی شفاف تھیں اور کبھی ذرات کی صورت میں۔ کبھی بہشت میں نور بن کر آئیں اور کبھی عمود نور کی حیثیت سے۔ کبھی جناب آدم کی پشت میں ظاہر ہوئیں اور کبھی ہاتھ کی انگلیوں اور جبین مبارک میں۔ کبھی حضرت آدم سے لے کر حضرت پیغمبر صلی اللہ علیہ و آلہ و سلم کے والد ماجد حضرت عبداللہ بن عبدالمطلب علیہما السلام تک اپنے اجداد کی پیشانیوں میں ظاہر ہوئیں اور کبھی اپنی جدات کی پیشانیوں میں، جن کی اول حضرت حوّا اور آخر جناب آمنہ بنت وہب یعنی پیغمبر اکرم صلی اللہ علیہ و آلہ و سلم کی مادر گرامی تھیں۔ بہ تحقیق کہ یہ مقدس انوار مختلف مقامات پر رہے، کبھی عرش کے سامنے، کبھی عرش کے اوپر، کبھی عرش کے نیچے اور کبھی عرش کے اطراف میں۔ یہ انوار بارہ حجابوں میں سے ہر حجاب

میں موجود تھے۔ کبھی بحر نور میں تھے اور کبھی حجابِ ہائے ربّانی میں۔ یہ انوار ان تمام مقامات پر ایک مخصوص مدت تک رہے۔ یہ مقدس انوار عالم قبل عرش میں چار لاکھ بیس ہزار سال، تخلیق آدم سے پہلے عرش کے اطراف پندرہ ہزار سال اور حضرت آدمؑ کی خلقت سے قبل عرش کے نیچے بارہ ہزار سال تک موجود رہے۔ ان مطالب کو تفصیلی طور پر بیان کرنے کے لئے ایک مستقل کتاب کی ضرورت پڑے گی۔ جبکہ مقصود تحریر یہ ہے کہ حسین علیہ السلام سے متعلق اس وقت کی کیفیت بیان کی جائے جب آپ عالم نور میں تھے تاکہ عوالم میں انوارِ مطہرہ کے درمیان اس نور کی امتیازی حیثیت اجاگر ہو اور عالم ظلال و اشباح و ذرات میں ان انوار کی کیفیت، بہشت میں ایک شجر کی شکل میں ان انوار کا ظاہر ہونا اور حضرت زہرا صلوات اللہ وسلامہ علیہا کے گوشوارہ میں ان کی تجلی کو بیان کیا جاسکے۔ اب ہمارا کہنا یہ ہے کہ ان تمام عوالم میں انوار مقدسہ کا مصدر و محور حضرت پیغمبرؐ کا نور مبارک تھا جبکہ حضرت حسین علیہ السلام کو یہ امتیازی خصوصیت حاصل تھی کہ آپ کا نور حضرت ختمی مرتب کے نور کا ایک جز تھا۔ کیونکہ خود جناب رسالت مآب صلی اللہ علیہ وآلہ وسلم نے فرمایا۔ **فَإِنَّهُ مِنْ حُسَيْنٍ وَحُسَيْنٌ مِنْهُ**۔ ”وہ حسینؑ سے ہیں اور حسینؑ ان سے ہیں“۔ جب یہ دونوں ایک دوسرے سے الگ ہوئے تو حسینؑ کے نور کو یہ خصوصیت حاصل ہوئی کہ اس کو دیکھنے سے حزن و ملال کی کیفیت

طاری ہو جاتی۔ جب یہ انوارِ مقدسہ حضرت آدم علیہ السلام کی انگلیوں میں ظاہر ہوئے تو آپ محزون و مغموم ہو گئے کیونکہ حضرت آدمؑ کے انگشت ابہام میں حضرت حسین علیہ السلام کا نور پوشیدہ تھا۔ آج تک یہ تاثیر اسی طرح باقی ہے۔ جس شخص پر ہنسی غالب آئے اگر وہ ابہام کی پشت پر نگاہ کرے تو اس پر غم و ملال غالب آجائے گا۔ حضرت ابراہیم علیہ السلام بھی غم و ملال کی اسی کیفیت سے دوچار ہوئے۔ جب حضرت ابراہیم علیہ السلام نے عالم ارواح میں سید الشہداء علیہ السلام کے نور کو دیکھا اور ان کے اسم گرامی کو زبان سے جاری کیا یا ان کے نام کو سنا تو ان پر رقت طاری ہوئی۔ بلکہ اس کے علاوہ بھی جن چیزوں کو آنجناب کے نور سے نسبت دی جاتی ہے ان میں بھی یہ اثر پیدا ہو جاتا ہے۔ ایک روایت کے مطابق جناب جبرائیلؑ نے حضرت نوحؑ کو کشتی کے اطراف نصب کرنے کے لئے پانچ کتبے دیئے۔ ان میں سے ہر کتبہ پر انوارِ خمسہ طیبہ میں سے ایک نام درج تھا۔ جب حضرت نوحؑ نے نور حسین علیہ السلام سے متعلق کتبے اٹھائے تو اس سے ایک نور ساطع ہوا۔ پھر خون کے رنگ کی ایک رطوبت خارج ہوئی۔ حضرت نوحؑ نے اس راز کے متعلق سوال کیا تو انہیں بتایا گیا کہ یہ کتبہ حضرت حسین علیہ السلام سے متعلق ہے اور اس کتبے سے خون کا مترشح ہونا ان کی شہادتِ خاصہ کو ظاہر کرتا ہے۔ نور مبارک کی خصوصیات میں سے ایک خصوصیت یہ تھی کہ یہ نور ماؤں کی پیشانی میں

اس وقت ظاہر ہوتا جب پیغمبر کے اجداد ان کے بطن میں پرورش پانے لگتے۔ اسی طرح جب جناب رسالت مآب کا نور مبارک بطن مطہر حضرت آمنہ میں منتقل ہوا تو حضرت آمنہ کی پیشانی سے نور ظاہر ہوا۔ اس کی وجہ یہ تھی کہ یہ محذرات از خود صاحب انوار نہ تھیں۔ جب یہ انوار مقدسہ ان کے بطن میں منتقل ہوتے تو یہ نور ان کی پیشانی سے جھلکنے لگتا۔ لیکن اگر مائیں بنیادی طور پر انہی انوار مقدسہ کا جز ہوں تو پھر ان کے اپنے نور کے علاوہ کوئی دوسرا نور ان سے ظاہر نہیں ہوتا۔ اس کی مثال یوں دی جاسکتی ہے کہ جب صدیقہ کبریٰ جناب فاطمہ زہرا سلام اللہ علیہا کے بطن مطہر میں حضرت حسن علیہ السلام کا نور منتقل ہوا تو ان محذره طہارت و عصمت کے اپنے نور کے علاوہ کوئی اور نور ان کی پیشانی سے ظاہر نہ ہوا لیکن حضرت حسین علیہ السلام کی خصوصیت یہ تھی کہ جب آپ کا نور محذره عصمت کے بطن میں وارد ہوا تو پیغمبر اکرم صلی اللہ علیہ وآلہ وسلم نے بیٹی کو مخاطب کر کے فرمایا۔

إِنِّي أَرَى فِي مُقَدِّمِ وَجْهِكَ ضَوْءًا وَنُورًا وَسَتِيدِينَ حُجَّتًا
لِهَذَا الْخَلْقِ -

”میں تیری پیشانی میں ایک نور دیکھ رہا ہوں۔ قریب ہے کہ تیرے بطن سے مخلوقات کے لئے ایک حُجَّت خدا پیدا ہو“۔ اس پر جناب فاطمہ سلام اللہ علیہا نے فرمایا۔

إِنِّي لَمَّا حَمَلْتُ بِهِ كُنْتُ لَا أَحْتَجِاجَ فِي اللَّيْلَةِ الظُّلَمَاءِ إِلَى
بِصْبَاحٍ -

”جب سے میں اس بچے سے حاملہ ہوئی ہوں۔ مجھے اندھیری رات
میں چراغ کی ضرورت نہیں ہوتی۔ بس معلوم ہوا کہ یہ امتیاز صرف حضرت
حسین علیہ السلام سے مختص ہے کہ ایک نور کی موجودگی میں دوسرا نور بھی
ظاہر ہوتا۔ اس نور مبارک کی ایک ممتاز خصوصیت یہ بھی تھی کہ یہ نور
دوسرے انوار پر غالب آجاتا تھا۔ یہی وجہ تھی کہ جس شخص نے شہادت
کے بعد آپ کے جسدِ مطہر کو وقتِ ظہر تپتے ہوئے سورج کے نیچے قتل گاہ
میں پڑے دیکھا وہ کہتا ہے۔

وَاللَّهِ لَقَدْ شَغَلَنِي نُورٌ وَجْهَهُ عَنِ النَّظَرِ فِي قَتْلِهِ -

”خدا کی قسم حضرت حسین علیہ السلام کے چہرہ مبارک سے چمکنے والا
نور اس قدر تیز تھا کہ میری آنکھیں خیرہ ہو گئیں اور قتل کرنے کی جگہ نہ
دیکھ سکا۔“ نور مبارک کی جملہ خصوصیات میں سے ایک خصوصیت یہ تھی
کہ کوئی پردہ اس نور کی راہ میں رکاوٹ پیدا نہ کر سکتا تھا۔ یہی شخص کہتا
ہے۔

إِنِّي مَرَّاتٍ قَتِيلًا مُضْمَخًا بِالدِّمِ وَالتُّرَابِ أَنُورَ وَجْهًا سُنَّه -

”میں نے خاک و خون میں نہایا ہوا کوئی ایسا مقتول نہ دیکھا تھا جس کا
چہرہ آپ کی جبینِ مبارک سے زیادہ نورانی ہو۔“ یعنی رخ پر پڑا ہوا خاک

و خون بھی جبینِ انور کے اس نور کو نہ چھپا سکا تھا۔ جسے ہر دوسرے نور پر برتری حاصل تھی۔

۳۔ خصوصیاتِ ولادتِ مبارک

پیغمبر اکرم صلی اللہ علیہ وآلہ وسلم حجرہ جنابِ سیدہ پر کھڑے ولادت کا انتظار کر رہے تھے۔ جب ولادت ہوئی تو سب سے پہلے آپ نے خدائے منان کے بارگاہ میں سجدہ کیا۔ ایسے ہی پیغمبر اکرم صلی اللہ علیہ وآلہ وسلم نے آواز دی۔ یا اَسْمَاءُ هَلِمِي ابْنِي فَقَالَتْ اِنَّا لَم نَنْظِفُهُ بَعْدَ۔

اے اسماء میرے نورِ نظر کو میرے پاس لاؤ۔ اسماء نے عرض کی کہ میں نے ولادت کے بعد بچے کو پاک نہیں کیا۔ آپ نے فرمایا۔
اَنْتِ تَنْظِيفِي اِنَّ اللّٰهَ قَدْ نَظَّفَهُ وَطَهَّرَهُ۔

”تو اسے پاک کرنا چاہتی ہے؟ حالانکہ خداوندِ عالم نے اسے پاک و صاف مَطہَّرٌ خَلَقَ فرمایا ہے۔“ اسماء بچہ کو اُونی کپڑے پر رکھ کر پیغمبر اکرم صلی اللہ علیہ وآلہ وسلم کے پاس لائیں۔ آپ نے بچہ کو ہاتھوں پر اٹھایا اور نگاہ بھر کر دیکھا پھر گریہ کرنے لگے۔ فرمایا۔ عَزِيزٌ عَلَيَّ يَا اَبَا عَبْدِ اللّٰهِ۔

”یا ابا عبد اللہ تیرا قتل ہونا میرے لئے بہت گراں ہے۔“ پس اس کے بعد کبھی آپ دوشِ جبریل پر ہوتے اور کبھی دوشِ پیغمبر صلی اللہ علیہ

وآلہ وسلم پر، کبھی پیغمبرؐ کی پشت پر دیکھے جاتے اور کبھی سینہ انور پر۔ کبھی پیغمبرؐ بچے کو ہاتھوں پر اٹھا کر بلند کرتے اور لب ہائے مبارک کو بوسہ دیتے۔ کبھی ہاتھوں پر اٹھا کر لوگوں سے تعارف کرواتے اور تاکید کرتے تھے کہ اس کا خیال رکھو۔ کبھی رسالت مآب صلی اللہ علیہ وآلہ وسلم سجدہ میں ہوتے اور آپ پشت مبارک پر سوار ہو جاتے۔ کبھی اپنے والد بزرگوار علی علیہ السلام کے ہاتھوں پر ہوتے اور آپ انہیں سنبھالے رکھتے اور حضرت رسول اکرم صلی اللہ علیہ وآلہ وسلم ان کے اعضاء کو بوسہ دیتے تھے۔ جب جناب رسول اللہ عالم اختصار میں تھے تو آپ ان کے سینہ پر تھے۔ پیغمبرؐ آپ کو بوسہ دیتے تھے اور فرماتے تھے۔

مَالِيْ وَلِيْزِيْدٍ لَا بَارِكَ اللهُ فِيْ يَزِيْدٍ۔ میرا یزید سے کیا کام۔ خدا یزید کو مبارک نہ کرے۔

۴۔ وہ مقامات جہاں سیر اقدس کو رکھا گیا

ہر پیغمبر و امام کو تیغ ظلم سے قتل کیا گیا یا زہر جفا سے۔ ان میں سے ہر شہید ہونے والا شہادت کے وقت اپنے گھر میں تھا یا اپنے شہر میں یا محراب میں۔ ایسا بھی ہوا کہ بعد شہادت ان کے سر کو طشت میں رکھا گیا لیکن ان میں سے کوئی ایک بھی ایسا نہ تھا جسے زخموں سے چور کر کے تپتی ہوئی گرم زمین پر قتل کیا گیا ہو۔ فَيَا لَهَا مِنْ مُّصِيْبَةٍ مَا اَعْظَمَهَا۔ افسوس

اس مظلوم کی مصیبت کتنی عظیم اور ناگوار تھی! شہادت کے بعد ملائکہ آپ کے جسدِ اطہر کو پانچویں آسمان پر لے گئے اور پھر دوبارہ زمینِ کربلا پر واپس لائے جہاں جسدِ اطہر تین دن تک پڑا رہا۔

آپ کے سرِ مبارک کی بھی خصوصیت یہ ہے کہ اسے کوچہ و بازار میں پھرایا گیا یا پھر مختلف مقامات پر رکھا گیا۔ سرِ مبارک کبھی دشمنوں کے ہاتھ میں رہا کبھی مٹی پر، اور کبھی نیزے کی نوک پر۔ اس سر کو کبھی درخت پر لٹکایا گیا، کبھی یزید پلید کے گھر کے دروازے پر اور کبھی دروازہ شہر دمشق پر۔ ایک وقت ایسا بھی آیا جب سر کو طشت میں رکھ کر ابن زیاد کے سامنے پیش کیا گیا۔ بعد میں یہی سر طشت طلا میں یزید پلید کے سامنے رکھا گیا۔ اسے کربلا سے شام تک دیا رہ دیا پھر آیا گیا۔ بعض روایات کے مطابق شام سے مصر لے جایا گیا، مصر سے مدینہ اور شہر شام سے کربلا۔ یا پھر روایات کے بموجب، سرِ مبارک کو شام سے آسمان پر اٹھالیا گیا۔

۵۔ عالمِ برزخ میں سید الشہداء علیہ السلام کا مقام

عالمِ برزخ میں سید الشہداء علیہ السلام کے مقام سے متعلق ایک

حدیث میں فرمایا گیا۔

فِي يَمِينِ الْعَرْشِ يَنْظُرُ إِلَى مَصْرَعِهِمْ وَسَنَ حَلِّ فِيهِ وَيَنْظُرُ
إِلَى مَعْسِكِرِهِ وَيَنْظُرُ إِلَى زَوَارِهِ وَهُوَ أَعْرَفُ لَهُمْ وَبِأَسْمَاءِ

أَبَائِهِمْ وَبِدَرَجَاتِهِمْ وَسَنَزَلْتَهُمْ عِنْدَ اللَّهِ مِنْ أَحَدِكُمْ وَإِنَّهُ
لَيَرَىٰ مِنْ يَبْكِيهِ فَيَسْتَغْفِرُ لَهُ وَيَسْأَلُ آبَاؤَهُ أَنْ يَسْتَغْفِرُوا لَهُ
وَيَقُولُ أَيُّهَا الْبَاكِيُّ لَوْ تَعْلَمُ مَا أَعَدَّ اللَّهُ لَكَ لَكَانَ فَرْحَكَ
أَكْثَرَ مِنْ جُزَعِكَ۔

آپ عرش کی دائیں جانب سے اپنی قتل گاہ پر نظر ڈالتے
ہیں اور ان شہداء کو دیکھتے ہیں جو قتل گاہ میں دفن ہیں پھر اپنے لشکر گاہ پر
نظر ڈالتے ہیں۔ پھر اپنے زوار کو دیکھتے ہیں۔ آپ ان کو اچھی طرح
پہچانتے ہیں اور ان کے آباء و اجداد کے نام سے بھی واقف ہیں۔ اور خدا
کے نزدیک آپ میں سے ہر ایک کے مقام و منزلت کو بھی پہچانتے ہیں۔ وہ
گریہ کرنے والوں کو بھی دیکھتے ہیں تو اس کے لئے خود طلب استغفار کرتے
ہیں اور اپنے آباء گرامی سے اس کی بخشش کے لئے سفارش بھی کرتے ہیں
اور پھر فرماتے ہیں اے رونے والے اگر تجھے معلوم ہوتا کہ خدائے
تبارک و تعالیٰ نے تیرے گریہ کی کیا جزا مقرر کی ہے تو تیری غم و اندوہ سے
زیادہ خوشی میں اضافہ ہوتا۔

۶۔ میدانِ محشر اور سید الشہداء علیہ السلام

روایات میں نقل ہے کہ روزِ محشر عرش کے نیچے آپ کے لئے مجلسِ
عزا برپا کی جائے گی۔ اس مجلس کی خصوصیت یہ ہوگی کہ اس میں آپ پر

تمام رونے والے اور آپ کے زیارت کرنے والے نہایت اطمینان خاطر کے ساتھ شرکت کریں گے اور ان کی مجلس سنیں گے۔ مجلس میں شرکت کرنے والے جب آپ سے گفتگو کر رہے ہوں گے اس وقت بہشتِ عنبرِ سرشت سے ان کی ارواح ان کے لئے پیغام بھیجیں گی کہ ہم آپ کے مشاق ہیں جلد واپس آئیں لیکن وہ بہشت میں جانے سے انکار کریں گے اور حسین علیہ السلام سے گفتگو کو ترجیح دیں گے اور ان کی ہم نشینی کو بہشت کی لذت سے زیادہ اہمیت دیں گے۔ روایات نے عرصہ محشر کی ایک اور منظر کشی کی ہے جسے دیکھ کر اہل محشر بے چین ہو جائیں گے آپ محشر میں ایستادہ ہوں گے اور گردن کی رگوں سے خون اچھل رہا ہوگا۔ یہاں تک کہ جب جناب فاطمہ زہرا سلام اللہ علیہا آپ کو اس حالت میں دیکھیں گی تو فریاد کریں گی جس کی تفصیل آئندہ صفحات میں بیان کی جائے گی۔

۷۔ بہشت میں سید الشہداء علیہ السلام کا بلند مقام

معلوم ہوا کہ ہر امام کے لئے بہشت میں مخصوص مقام مقرر ہے۔ جبکہ حسین علیہ السلام کے لئے مقام امامت کے علاوہ مزید درجات مخصوص ہیں۔ جناب رسول اکرم صلی اللہ علیہ وآلہ وسلم فرماتے ہیں۔

وَإِنَّ لَكَ فِي الْجَنَّةِ لَدَرَجَاتٍ لَا تَنَالُهَا إِلَّا بِالشَّهَادَةِ -

”یا حسینؑ تیرے لئے بہشت میں درجات مقرر ہیں جنہیں تو حاصل نہیں کر سکتا مگر فیض شہادت کے ساتھ“۔ ان درجات کی بناء پر آپ بہشت میں ہر مقام کی زینت ہیں۔ گویا حسین علیہ السلام بہشت میں ہر مقام پر موجود ہوں گے اور پورا بہشت صرف انہیں کے لئے مخصوص

دو سراپاب

صِفات، اخلاق اور عبادت سید الشہداءؑ

صفات و اخلاق و عبادات سید الشہداءؑ

اس باب کے ذیل میں مجھے امامت کی صفات بیان کرنا مقصود نہیں کیونکہ عقول ان کا احاطہ کرنے سے عاجز ہیں اور ان صفات کو کسی توضیح و تشریح کے ذریعہ نہیں سمجھایا جاسکتا البتہ چونکہ بندوں پر ائمہ کی معرفت واجب قرار دی گئی اس لئے امامت کی اجمالی معرفت کا حاصل کرنا ضروری ہے۔ یہاں پر صرف ممتاز صفات کے ذکر پر اکتفا نہیں ہوگا بلکہ اس ذات والا صفات کی ان مخصوص صفات و عبادات کا تذکرہ ہوگا جو انہیں سے مخصوص ہیں۔ یہ خصوصیات دو قسموں پر مشتمل ہیں۔ پہلی قسم آپ کے دوران حیات کی صفات مطلقہ سے عبارت ہے جبکہ دوسری قسم یوم طف اور روزِ عاشورا کی عبادات سے متعلق ہے۔ ان دونوں خصوصیات کو مستقل عنوان کی حیثیت حاصل ہے۔ اس عنوان کے تحت ان صفات خاصہ کو زیر بحث لایا جاسکتا ہے۔

۱۔ جن پر آپ زندگی بھر عامل رہے۔ اس لئے صفات کی ترتیب کے لحاظ سے سب سے پہلے صفت۔ اَبَاءُ الضَّیْمِ۔ کو زیر بحث لایا جاتا ہے۔ جس کا مفہوم ظلم کا دفع کرنا ہے۔ یہ صفت صرف ان جناب ہی سے مخصوص ہے کیونکہ جب مخالفین نے یزید اور ابن زیاد کی طرف سے آپ تک بیعت کا حکم پہنچایا تو آپ نے فرمایا۔ لَا وَاللَّهِ لَا أُعْطِي بِيَدِي اِعْطَاءً

الدَّيْلِ وَلَا أُقْرَأُ قَرَارَ الْعَبِيدِ۔ ”خدا کی قسم میں اپنے ہاتھ کو ایک ذلیل آدمی کی طرح بیعت کے لئے دراز کروں گا نہ کسی غلام کی طرح اقرار کرنے کے لئے آمادہ ہو جاؤں گا۔“ بعض نسخوں میں روایت کا آخری حصہ یوں درج ہے۔ لَا أِفِرُّ فِرَارَ الْعَبِيدِ۔ یعنی بندوں کی طرح فرار اختیار نہ کروں گا۔ بلکہ کہا جاتا ہے کہ ان جناب نے اپنے عمل سے دفع ظلم کی روایت کو ثابت کیا۔ اس طرح جس نے بھی ظلم کے خلاف قیام کیا وہ حقیقتاً سید الشہداء سلام اللہ علیہ کی پیروی کرتا ہے۔

۲۔ دوسری صفت شجاعت ہے۔ یہ کیفیت اس سرورِ گرامی کے لئے مخصوص ہے۔ یہی وجہ ہے کہ اس صفت کو شجاعتِ حُنیہ کا نام دیا گیا۔ آپ نے روزِ عاشورا اپنی تنہائی، بے کسی اور دل شکستگی کے باوجود شجاعت کی وہ مثال قائم کی جو آپ کے علاوہ کسی اور سے ممکن نہ تھا۔ یہاں تک کہ شجاعت کی ایسی روداد آپ کے والد ماجد جناب حیدرِ کرار اور دیگر مشہور شخصیتوں کی زندگی میں بھی نہیں ملتی۔

۳۔ یہ صفت عبادت سے عبارت ہے۔ حضرت کے تعلق سے اس خصوصیت کو بے حد اہمیت حاصل ہے۔ آپ زندگی بھر عبادت میں مصروف رہے۔ ولادت سے قبل جب آپ بطنِ اطہر میں تھے اس وقت بطنِ مبارک سے تسبیح و تہلیلِ الہی کی صدا آتی تھی اور قتل کے بعد جب سرِ انور کو نیزے پر چڑھایا گیا اس وقت بھی کٹے ہوئے سر سے قرآن مجید کی

تلاوت کی آواز آتی رہی۔ یہاں عبادت ایک اضافی صفت ہے کیونکہ جب حضرت سید سجاد علیہ السلام سے کسی نے پوچھا۔ مَا أَقَلَّ وُلْدُ آيِكَ۔ کیا وجہ ہے کہ آپ کے والد بزرگوار کی اولاد بہت کم ہیں؟ تو آپ نے فرمایا۔

الْعَجَبُ كَيْفَ وُلْدٌ كَانَ يُصَلِّي فِي كُلِّ لَيْلَةٍ أَلْفَ رَكْعَةٍ۔

تعجب ہے، کیونکہ وہ کثرتِ اولاد کے مالک ہو سکتے ہیں جبکہ ہر رات وہ ایک ہزار رکعت نماز پڑھا کرتے تھے۔

۴۔ اس صفت کا تعلق حقوق کی ادائیگی سے ہے۔ اس کی ادنیٰ مثال وہ واقعہ ہے کہ جب عبدالرحمن سلمیٰ نے آپ کے فرزند کو سورہ فاتحہ کی تعلیم دی تو آپ نے ازراہ مسرت اسے ایک ہزار دینار اور ایک ہزار حلو عطا فرمائے جبکہ اس کے منہ کو موتیوں سے بھردیا اور فرمایا۔ اَيْنَ يَقَعُ هَذَا مِنْ حَقِّكَ۔ ”اس عطاءے قلیل سے مُعَلِّم کا حق کیونکر ادا ہو سکتا ہے۔“

۵۔ حسین علیہ السلام کو سائلین کو عطا کرنے میں بلند مقام حاصل تھا۔ سائل کو عطا فرماتے وقت آپ کو شرمندگی اور حیا عارض آتی تھی جبکہ عام افراد سائل کو رد کر کے شرمندگی محسوس کرتے ہیں۔ اس طرح یہ صفت آپ کی نسبت سے نہایت عجیب ہے کہ جب آپ سائل کو عطا کرنے کا ارادہ فرماتے تو آپ پر رقت طاری ہوتی۔ یہ رقت اس لئے نہ تھی کہ آپ فقر و ناداری کی بناء پر سائل کو عطا کرنے سے معذور تھے بلکہ

ذلت کے اس تصور کی بناء پر دامنگیر ہوتی جو سائل کو اپنے سوال کی وجہ سے درپیش ہو سکتا تھا۔ اس ضمن میں اعرابی کا وہ واقعہ بیان کرنا بجا ہے جس نے چند اشعار پڑھ کر اپنی حاجت کا اظہار کیا۔ اس پر آپ بیت الشرف میں داخل ہوئے اور چار ہزار دینار عبا کے گوشے میں رکھ کر دروازے کی آڑ سے سائل کی طرف بڑھادیئے اور حیا کے اظہار کے طور پر چند اشعار پڑھے۔

مَذْهَبًا فَاِنِّي اِلَيْكَ مُعْتَدِرٌ
وَاعْلَمُ بِاِنِّي اِلَيْكَ ذُو شَفِيقَةٍ

لو۔ میری اس قلیل عطا کو قبول کر میں اس قلت پر تجھ سے معذرت چاہتا ہوں تمہیں معلوم ہو یقیناً میں تم پر شفقت رکھتا ہوں۔

لَوْ كَانَ فِي سَيْرِنَا لِغَدَاةٍ عَصِي

اَسْتَسْمَانًا عَلَيْكَ مُنْدَفِقَةٌ

کاش اگر ہمارے ہاتھ میں راستہ چلنے کے لئے عصا موجود ہوتا (یعنی دست خالی نہ ہوتا) تو ہماری سخاوت کے آسمان سے تم پر بارش برستی۔

لٰكِن رَّبَّ الزَّمَانِ ذُو غَيْرٍ
وَالْكَفِّ مِثْلِي قَلِيلَةُ النَّفْقَةِ

لیکن زمانہ کی حالت تیزی سے بدلتی رہتی ہے۔ اس لئے میری ہاتھ کا خرچہ بھی بہت کم ہے۔

جب سائل کو ہزار دینار دے چکے تو وہ انہیں لے کر گننے لگا۔ اس پر

رَأَى رَجُلًا لَا يُحْسِنُ الْوُضُوءَ فَأَرَادَ أَنْ يُعَلِّمَهُ، فَاسْتَحَى
 مِنْ ذَلِكَ حِينَ يَتَعَلَّمُ فَقَالَ لِأَخِيهِ نَحْنُ نَتَوَضَّأُ قُدَّامَهُ، ثُمَّ
 نَسَلَهُ، أَيُّ الْوُضُوءَيْنِ أَحْسَنُ. ففَعَلَا ذَاكَ فَقَالَ الْأَعْرَابِيُّ
 كِلَاكُمَا تُحْسِنَانِ الْوُضُوءَ وَأَنَا الْجَاهِلُ الَّذِي لَا أَعْرِفُ.

”جب ان بزرگوار نے ایک شخص کو دیکھا کہ وہ درست طریقہ سے وضو نہیں کر رہا تو آپ نے چاہا کہ اسے درست طریقہ وضو کی تعلیم دیں۔ لیکن اس خیال سے کہ اس شخص کو شرمندگی کا احساس نہ ہو، آپ نے اپنے بھائی حسن مجتبیٰ علیہ السلام سے فرمایا کہ ہم اس شخص کے سامنے وضو کریں گے پھر اس سے پوچھیں گے کہ ہم میں کس کا طریقہ وضو درست ہے۔ آپ نے ایسا ہی کیا۔ اعرابی نے جواب میں کہا آپ دونوں نے صحیح وضو کیا۔ میں ہی غلطی پر تھا کہ مجھے وضو کا طریقہ معلوم نہیں تھا۔“

اب مؤلف کہتا ہے کہ جو انسان، جلالتِ شان، مراتب، فتوت، مروت اور حیا کے اس بلند مقام پر فائز ہو کہ حاجتوں کی تکمیل کرنے والا، سائل کے سوال کی ذلت کے احساس سے خود شرمندگی محسوس کرے کیا اس کے لئے روا ہے کہ کوفہ و شام کے ظالموں کے بالمقابل اپنے طفل شیرخوار کو ہاتھوں پر اٹھا کر کنار فرات سے پانی مانگے اور وہ انکار کر دے۔ کنواں کھودنے کی اجازت چاہے اور اس کو بھی رد کر دیا جائے یہاں تک کہ ایک مُفْتَرَضُ الطَّاعَةِ انسان اپنے ہی غلاموں سے طفل ناتواں کے لئے

پانی کی ایک بوند مانگنے پر مجبور ہو جائے اور کہے کہ آؤ تم خود اس بچے کو لے جا کر سیراب کرو۔ اَمَّا تَرَوْنَهُ يَتَلَطَّى عَطْشًا - ”کیا تم نہیں دیکھتے کہ بچہ پیاس کی شدت سے حالت احتضار میں تڑپ رہا ہے“۔ ہاں بے شک اہل بیت اطہار علیہم السلام کی پیاس کی شدت کو تصور خاطر میں نہیں لیا جاسکتا۔ بعض احادیث میں مظلوم کی نسبت سے وارد ہے کہ فرماتے ہیں۔ اِسْوَدَّتِ الدُّنْيَا بِأَعْيُنِهِمْ - یعنی شدتِ عطش سے دنیا ان کی آنکھوں میں تاریک ہو گئی۔ جناب امام موسیٰ (بن جعفر علیہ السلام) کی مناجات کا یہ جملہ پیاس کی شدت کو ظاہر کرنے کے لئے کافی ہے۔

صَغِيرُهُمْ يَمِيتُهُ الْعَطَشُ - پیاس کی شدت سے چھوٹے بچوں کی جان نکلی جا رہی تھی۔ انسانوں نے سخاوت کے اس معدن کا جواب تیر جفا سے دیا جس نے معصوم کے گلے کو چھید دیا اور پھر شیرخوار کی طائر روح عالم بالا کی طرف پرواز کر گئی۔ وَسَقَّوهُ سَهْمَ بَغْيٍ عَوَضَ الْمَاءِ الْمَعِينِ - ظالموں نے خوشگوار پانی کے بدلے اسے تیرِ ظلم سے سیراب کر دیا۔

۵۔ حضرت کے منجملہ اوصاف میں سے یہ صفت صاحبانِ ہم و غم کے لئے رِقَّت کا باعث ہے جب آپ اُسامہ کی عیادت کے لئے اس کے گھر تشریف لے گئے تو دیکھا وہ حالتِ احتضار میں ہے۔ اُسامہ نے حضرت کے رُو برو آہ بھری اور کہا۔ وَاعْمَاهُ آپ نے فرمایا تمہارے غم و اندوہ کا سبب کیا ہے؟ تو عرض کی میں ساٹھ ہزار درہم کا مقروض ہوں۔ آپ نے فرمایا

میں تیرے قرض کی ادائیگی کا ذمہ لیتا ہوں۔ اس نے عرض کی میرا دل چاہتا ہے کہ مقروض حالت میں دنیا سے نہ جاؤں۔ آپ نے فوراً ہی رقم مہیا کرنے کا حکم دیا اور وہ رقم اس کی وفات سے قبل قرض خواہوں کو ادا کر دی گئی۔

۷۔ یہ صفت صدقات کی ادائیگی سے عبارت ہے۔ جو صفت آپ کے علاوہ کسی اور میں نہ پائی گئی۔ روزِ عاشور دیکھا گیا کہ پشت مبارک پر گئے پڑے ہوئے تھے۔ چنانچہ اس کے متعلق حضرت سید سجاد علیہ السلام سے سوال کیا گیا۔ آپ نے فرمایا۔

إِنَّ ذَاكَ مِمَّا كَانَ يَنْقَلُ فِي اللَّيْلِ عَلَى ظَهْرِهِ لِأَنَّ رَأْسَهُ وَالْأَيْتَامَ۔ ”یہ نشان سامان خوردونوش کے اس بوجھ کے سبب ہے جسے آپ پشت مبارک پر لا کر تاریکی شب میں بواؤں اور یتیموں کے گھر پہنچایا کرتے تھے۔“

إِنَّ ظَهْرًا غَدًا لِلْبُرِّ يَنْقَلُ سِرًّا إِلَىٰ أَهْلِهِ لَيْلًا لَمَكْسُورٍ

بہ تحقیق کہ جو پشت تاریکی شب میں نیکی کے بوجھ غریبوں کے لئے لادتی تھی وہ ظالموں کے ہاتھوں توڑ دی گئی۔

۸۔ آپ تقرب پروردگار کے حصول میں بے مثال عزم و ارادہ کے مالک تھے۔ یہی وجہ تھی کہ آپ نے اس راہ میں انتہائی مصائب برداشت کئے یہاں تک کہ ایسے بلند درجات پر فائز ہو گئے جہاں گناہگار اور معصیت کا

افراد کے حق میں آپ کی شفاعت، ان کی نجات کا ذریعہ قرار پائی اس صفت کے بیان کا مقصد یہ نہیں کہ معصوم سے اس صفت کے خصوصی تعلق کو ظاہر کیا جائے بلکہ اس کا مقصد بتلانا یہ ہے کہ آپ اس امر کی اس حد تک رعایت کرتے تھے کہ اپنے دشمنوں تک کو عذاب سے بچانے کے لئے کوشاں رہتے۔ جب قاتل سِرِ اطہر کو بدن سے جدا کرنے کے ارادہ سے آیا تو آپ نے پہلے تَبَسُّم فرمایا پھر نصیحت و موعظہ سے اس کی ہدایت کی۔ جب قاتل نے نصیحت کا کوئی اثر قبول نہ کیا تو آپ نے کوشش کی کہ کم از کم اس کے عذاب کی شدت ہی میں کمی کی جائے۔ جیسا کہ ہرثمہ بن ابی مسلم کے ساتھ پیش آیا جب امامؑ کی نصیحتوں نے اس پر کوئی اثر نہ کیا تو آپ نے فرمایا۔ فَاْمِنْ حَيْثُ لَا تَرَى لَنَا مَقْتَلًا " وَلَا تَسْمَعُ لَنَا صَوْتًا "۔

”ہرثمہ اتنی دور نکل جاؤ کہ نہ ہمارے قتل ہونے کو دیکھ سکو اور نہ ہی ہمارے استغاثہ کی آواز کو سن سکو“۔ واقعہ کی تفصیل آنے والے صفحات میں درج کی جائے گی۔

۹۔ آپ کے خوف و خشیت پروردگار کا یہ عالم تھا کہ جب وضو کرتے تو چہرہ مبارک کا رنگ متغیر اور بدن پر لرزہ طاری ہو جاتا۔ یہاں تک کہ آپ کے متعلق فرمایا گیا۔ حَقُّ لِمُؤْمِنٍ يَّقِفُ بَيْنَ يَدَيِ الْمَلِكِ الْقَهَّارِ اَنْ يَصْفَرَّ لَوْنُهُ وَتَرَعَدَ مَفَاصِدُهُ۔ ”بندہ مومن کے لئے سزاوار ہے کہ

وہ ملکِ قہار کے سامنے اس طرح ایستادہ ہو کہ اس کے چہرے کا رنگ زرد اور اعضاء بدن کانپ رہے ہوں۔“ لوگ آپ کے شدتِ خوف کو دیکھ کر تعجب کرتے تھے۔ یہاں تک کہ کسی نے آپ کی خدمت میں عرض کی آپ اپنے پروردگار سے اتنا خوف کھاتے ہیں تو جواب میں فرمایا۔

لَا يُؤْمِنُ يَوْمَ الْقِيَامَةِ إِلَّا مَنْ خَافَ اللَّهَ فِي الدُّنْيَا۔ ”روزِ قیامت عذابِ خدا سے وہی امان پائے گا جو دنیا میں اللہ سے ڈرتا ہوگا۔“

اب مُصَنَّف کہتا ہے کہ سید الشہداء علیہ السلام کی حالت پر غور کرو کہ جب وہ بندگیِ خدا کے لئے وضو کا ارادہ فرماتے تو بدن کے اعضاء لرزنے لگتے اور رنگ مبارک متغیر ہو جاتا لیکن ہم گناہانِ کبیرہ اور ہلاکت آفرین اعمال کے ارتکاب میں مصروف ہیں اور ہمیں نہ کوئی خوف ہے اور نہ اضطراب۔ اس پر ہم کیونکر دعویٰ کر سکتے ہیں کہ ہم حسین علیہ السلام کے پیروکار ہیں۔ حالانکہ وہ افضل اعمال کو بجا لاتے وقت خوفِ خدا سے لرزتے تھے جبکہ ہم گناہانِ کبیرہ کے ارتکاب پر بھی ذرہ برابر تردد نہیں کرتے۔ وَلَا حَوْلَ وَلَا قُوَّةَ إِلَّا بِاللَّهِ۔

مختصر خصوصیات و اوصاف

علاوہ ازیں حسین علیہ السلام ایسے بھرپور صفات کے مالک تھے جن کی ربِّ جلیل نے مدح کی ہے۔ خداوندِ عالم نے اپنی مبارک کتاب میں جن

حسین علیہ السلام ہدایت کا چراغ اور نجات کا سفینہ ہیں۔“ خداوندِ عالم نے احادیثِ قدسیہ میں چند مقامات پر سیدِ مظلومؑ کی مدح فرمائی ہے۔ ایک مقام پر ربِّ جلیل فرماتا ہے۔ **بُورِكَ مِنْ مَّوْلُودِ عَلِيٍّ صَلَوَاتِي وَرَحْمَتِي وَبَرَكَاتِي**۔ ”یہ مولود مبارک ہو کہ اس پر میری طرف سے صلوة، رحمت اور برکات ہیں۔“ ایک اور مقام پر خداوندِ عالم ارشاد فرماتا ہے۔

بِأَنَّهُ نُورٌ أَوْلِيَائِي وَحُجَّتِي عَلَى خَلْقِي وَالذَّخِيرَةُ لِلْعَصَاةِ۔

”وہ میرے اولیاء کا نور ہے۔ میرے بندوں پر حجت ہے اور اہلِ معصیت کے لئے ذخیرہ شفاعت ہے۔“ ہم ”الطافِ خاصہ“ کے عنوان کے تحت جلد ہی اس حدیث کی تفصیل بیان کریں گے۔ بہ تحقیق کہ جناب رسولِ خدا صلی اللہ علیہ وآلہ وسلم نے اس ذاتِ گرامی کی عجیب انداز سے مدح فرمائی ہے۔ جناب سرورِ کونین صلی اللہ علیہ وآلہ وسلم ایک دن اپنے نواسے کو خطاب کر کے فرماتے ہیں۔ **مَرْحَبًا بِكَ يَا زَيْنَ السَّمَوَاتِ وَالْأَرْضِ**۔

”مرحبا تجھ پر اے آسمانوں و زمین کی زینت۔“ ابی بن کعب عرض کرتا ہے۔ یا رسول اللہ! کیا آپ کے علاوہ کوئی اور بھی آسمانوں اور زمین کی زینت ہے؟ فرمایا۔ **يَا أَبِي وَالَّذِي بَعَثَنِي بِالْحَقِّ نَبِيًّا أَنْ**

الْحُسَيْنَ بْنَ عَلِيٍّ فِي السَّمَوَاتِ أَعْظَمُ سَمًا فِي الْأَرْضِ وَقَدْ
 كَتَبَ اللَّهُ فِي يَمِينِ الْعَرْشِ أَنَّ الْحُسَيْنَ بِصَبَاحِ الْهُدَى
 وَسَفِينَةِ النَّجَاةِ -

”اے ابی! قسم خالق کی جس نے مجھے حق کے ساتھ نبی بنا کر بھیجا کہ
 حسین بن علیؑ کا مقام زمین کی نسبت آسمانوں میں زیادہ بلند ہے۔
 خداوند عالم نے عرش کی داہنی طرف یہ عبارت تحریر کی ہے کہ بے شک
 حسینؑ ہدایت کا چراغ اور کشتی نجات ہیں۔“ اس کے بعد آپ نے حسینؑ
 کا ہاتھ تھاما اور فرمایا۔ أَيُّهَا النَّاسُ هَذَا الْحُسَيْنُ بْنُ عَلِيٍّ
 فَأَعْرِفُوهُ وَفَضِّلُوهُ كَمَا فَضَّلَهُ اللَّهُ -

”اے انسانو! یہ حسین بن علی ہے اسے پہچانو اور اسے اس طرح
 فضیلت دو جس طرح خداوند عالم نے فضیلت دی ہے۔“

بہ تحقیق کہ تمام پیغمبروں، ملائکہ، بندگانِ خدا اور صلحاءِ ربِّ جلیل
 نے حسین علیہ السلام کی مدح فرمائی ہے لیکن اس ممدوح کی ایک خصوصیت
 یہ ہے کہ ان کی تعریف اولیاء و محبِّین نے بھی کی ہے اور دشمنانِ دین
 نے بھی۔ امیر معاویہ نے یزید کے نام اپنے وصیت نامہ میں ان کی تعریف
 کی ہے۔ ابن سعد نے اپنے بعض اشعار میں، ان کی مدح کی ہے۔ جس
 وقت دشمن آپ کے مقابلہ پر صف باندھے کھڑے تھے اور آپ اپنی نسبت

ان سے شہادت طلب کر رہے تھے اس وقت دشمنوں نے آپ کی تائید کی۔ آپ کے قاتل شمر لعین نے آپ کے متعلق کہا۔

إِنَّهَا كُفُوٌ كَرِيمٌ لَيْسَ الْقَتْلُ بِيَدِهِ عَارًا - ”وہ ہمارے ہم پلہ اور شریف النفس ہستی ہے اس کے ہاتھوں قتل ہو جانا شرمندگی کا باعث

نہیں۔“۔ سان بن انس آپ کو قتل کرتے وقت یہ شعر پڑھ رہا تھا

أَقْتُلُكَ الْيَوْمَ وَنَفْسِي تَعْلَمُ ۖ عَلِمًا يَقِينًا لَيْسَ فِيهِ مَكْتَمٌ ۖ

إِنَّ أَبَاكَ خَيْرٌ مِّنْ تَكَلَّمُ ۖ

”یہ چھپانے کی بات نہیں کہ میرا نفس آپ کی ذات کو اچھی طرح

جانتا ہے یہاں تک کہ میرے دل میں یقین کی حد تک آپ کی معرفت ہے

اور آپ کا والد بہترین متکلمین میں سے تھا باوجود اس کے آج میں آپ کو

قتل کر رہا ہوں۔“۔ اسی طرح سر مبارک کو بن زیاد کے پاس لانے والا

شخص یہ اشعار پڑھ رہا تھا

إِسْلَاءٌ رِّكَابِيْ ذَهَابًا وَفِضَّةٌ اِنِّي قَتَلْتُ السَّيِّدَ الْمُحَجَّبَ

”میرے رکاب کو سونے اور چاندی سے بھرو میں نے صاحب عزت

سید کو قتل کیا۔“

قَتَلْتُ خَيْرَ النَّاسِ اَبَا وَ اُمَّ

وَ خَيْرَهُمْ اِذْ يَنْسِبُونَ نَسَبًا

”میں نے ایسے انسان کو قتل جس کے ماں باپ خیر الناس تھے اور خاندانی اعتبار سے ان کا حسب و نسب سب سے بہتر تھا“ اور یزید لعین نے بھی باوجود اتنی عداوت کے حضرت حسین علیہ السلام کے بارے میں تعریف و توصیف کی جبکہ اس کی زوجہ ہند کھلے سر مجلس عام میں آئی۔ یزید نے اس کے سر پر چادر ڈال دی اور کہا۔

إِذْ هَبِي وَابِكِي وَأَعُولِي عَلَى الْحُسَيْنِ صَرِيحَةً قُرَيْشِيًّا -

”جاؤ حسینؑ کی مصیبت پر گریہ کرو اور فریاد کرو کہ وہ قریش کا فریاد رس تھا۔ فَقَدْ عَجَّلَ عَلَيْهِ ابْنُ زِيَادٍ - ابن زیاد نے ان کے قتل میں عجلت کی۔ جب یزید پلید جیسا انسان ان بزرگوں پر رونے کا حکم دے رہا ہے تو پھر تمہاری خاموشی اور نہ رونے کا کیا جواز ہے اور جو انسان جنت کے سردار پر کیونکر نہ رویا جائے۔“

درج بالا سطور میں حسین علیہ السلام کے اوصاف کا مختصر تذکرہ کیا گیا۔ جو نہایت مشکل کام تھا میں ایسے انسان کی معرفت کا حق کیونکر ادا کر سکتا ہوں جس کے اوصاف میں جناب پیغمبر اکرم صلی اللہ علیہ وآلہ وسلم ارشاد فرماتے ہیں۔ اَعْرِفُوهُ وَفَضْلُوهُ كَمَا فَضَّلَهُ اللَّهُ - ”ان کی معرفت حاصل کرو اور ان کی فضیلت و بزرگی کو مانو جیسا کہ خدا نے انہیں فضیلت دی۔“ ہم اختتام پر ان کی ایک خصوصی صفت کے بیان پر اکتفا کرتے ہیں جو صفات کے اضداد سے عبارت ہے اور وہ یہ ہے کہ آپ کا

نام حزن و سرور اور غم و خوشی دونوں کا سبب ہے۔ اس کی تفصیل یوں ہے کہ آپ کے قتل اور وارد ہونے والے کثیر مصائب پر جن میں سے چند کی طرف گزشتہ سطور میں اشارہ کیا گیا اور آئندہ بھی انہیں بیان کیا جائے گا، اول خلقت سے لے کر قیامت تک کے تمام مومنین غمگین ہوئے۔ یہاں تک کہ ان مصائب پر وہ عالم بھی غم زدہ ہوا جس کے لئے غم و اندوہ کا کوئی تصور نہیں۔ خداوند عالم نے ان کے غم و حزن کے ازالہ کے لئے حضرت حسین علیہ السلام کے نور مبارک سے بہشت اور حور العین کو خلق کیا۔ انس، جناب رسول خدا صلی اللہ علیہ وآلہ وسلم سے روایت کرتے ہیں۔

قَالَ: اللَّهُ خَلَقَنِي وَخَلَقَ عَلِيًّا وَ فَاطِمَةَ وَالْحَسَنَ

وَالْحُسَيْنَ قَبْلَ أَنْ يَخْلُقَ آدَمَ حِينَ لَأَسْمَاءَ مَبْنِيَّةٍ وَالْأَرْضَ

مَدْحِيَّةٍ وَلَا ظُلْمَةَ وَلَا نُورًا وَلَا شَمْسًا وَلَا قَمَرًا وَلَا جَنَّةً

وَلَا نَارًا؛ فَقَالَ الْعَبَّاسُ كَيْفَ كَانَ بَدْوُ خَلْقِكُمْ؟ قَالَ يَا عَمُّ

لَمَّا أَرَادَ اللَّهُ أَنْ يَخْلُقَنَا تَكَلَّمَ بِكَلِمَةٍ خَلَقَ مِنْهَا نُورًا، ثُمَّ

تَكَلَّمَ بِكَلِمَةٍ آخَرَ فَخَلَقَ مِنْهَا رُوحًا ثُمَّ آمَزَجَ النُّورَ بِالرُّوحِ

فَخَلَقَنِي وَخَلَقَ عَلِيًّا وَفَاطِمَةَ وَالْحَسَنَ وَالْحُسَيْنَ فَكُنَّا نُسَبِّحُهُ

حِينَ لَا تَسْبِيحُ؛ وَنُقَدِّسُهُ حِينَ لَا تَقْدِيسُ؛ فَلَمَّا أَرَادَ اللَّهُ

تَعَالَى أَنْ يُنْشِئَ خَلْقَهُ فَتَقَى نُورِي فَخَلَقَ مِنْهُ الْعَرْشَ فَالْعَرْشُ

مِنْ نُورِيْ وَنُورِيْ مِنْ نُورِ اللّٰهِ وَنُورِيْ اَفْضَلُ مِنْ
 الْعَرْشِ . ثُمَّ فَتَقَ نُورَاخِيْ عَلِيٍّ فَخَلَقَ مِنْهُ مَلَائِكَتَهُ
 فَالْمَلَائِكَةُ مِنْ نُورِ عَلِيٍّ وَنُورُ عَلِيٍّ مِنْ نُورِ اللّٰهِ وَعَلِيٌّ
 اَفْضَلُ مِنَ الْمَلَائِكَةِ . ثُمَّ فَتَقَ مِنْ نُورِ ابْنَتِيْ فَخَلَقَ مِنْهُ
 السَّمَوَاتِ وَالْاَرْضَ فَالسَّمَوَاتُ وَالْاَرْضُ مِنْ نُورِ ابْنَتِيْ
 وَفَاطِمَةُ مِنْ نُورِ اللّٰهِ وَابْنَتِيْ فَاطِمَةُ اَفْضَلُ مِنَ السَّمَوَاتِ
 وَالْاَرْضِ ثُمَّ فَتَقَ نُورَ وَلَدِيْ الْحَسَنِ فَخَلَقَ مِنْهُ الشَّمْسَ
 وَالْقَمَرَ فَالشَّمْسُ وَالْقَمَرُ مِنْ نُورِ وَلَدِيْ الْحَسَنِ وَنُورُ الْحَسَنِ
 مِنْ نُورِ اللّٰهِ وَالْحَسَنُ اَفْضَلُ مِنَ الشَّمْسِ وَالْقَمَرِ فَتَقَ
 نُورَ وَلَدِيْ الْحُسَيْنِ فَخَلَقَ مِنْهُ الْجَنَّةَ وَالْحُورَ الْعِيْنَ وَالْجَنَّةُ
 وَالْحُورُ الْعِيْنَ مِنْ نُورِ وَلَدِيْ الْحُسَيْنِ وَنُورُ وَلَدِيْ الْحُسَيْنِ
 مِنْ نُورِ اللّٰهِ وَوَلَدِيْ الْحُسَيْنِ اَفْضَلُ مِنَ الْجَنَّةِ وَالْحُورِ
 الْعِيْنَ -


اس حدیث شریف کا حاصل مطلب یہ ہے کہ جناب رسولِ خدا صلی
 اللہ علیہ وآلہ وسلم فرماتے ہیں کہ خداوندِ عالم نے مجھے، علی، فاطمہ، حسن
 و حسین (علیہم السلام) کو خلقتِ آدم سے قبل اس وقت خلق کیا جب نہ

آسمان تھا اور نہ زمین، نہ ظلمت کو پیدا کیا گیا تھا اور نہ نور کر، نہ آفتاب
 تھا اور نہ ماہتاب، نہ بہشت کی تخلیق کی گئی تھی اور نہ آتشِ جہنم کو پیدا کیا
 گیا تھا۔ حضرت عباس نے عرض کی تو پھر خداوندِ عالم نے آپ کو کس طرح
 خلق فرمایا۔ آپ صلی اللہ علیہ وآلہ وسلم نے فرمایا اے چچا جب
 خداوندِ عالم نے ہمیں خلق کرنے کا ارادہ فرمایا تو اس نے ایک کلمہ سے
 خطاب کیا اور اس سے ایک نور کی تخلیق کی۔ پھر خداوندِ عالم نے دوسرے
 کلمہ کو مخاطب کیا اور پھر اس سے ایک روح کو پیدا کیا بعد میں نور اور
 روح کو باہم مخلوط کیا اور اس سے مجھے خلق کیا پھر علی وفاطمہ و حسن
 و حسین (علیہم السلام) کو پیدا کیا۔ ہم اس وقت ربِّ جلیل کی تسبیح کر رہے
 تھے جب تسبیح کا وجود نہ تھا۔ اس وقت اسکی تَزْنِیۃ و تَقْدِیْس میں مصروف تھے
 جبکہ تقدیس، عالم وجود میں نہ تھی۔ جب خداوندِ عالم نے مخلوقات کو پیدا
 کرنے کا ارادہ کیا تو اس نے میرے نور کے دو ٹکڑے کئے اور اس سے
 عرش کو پیدا کیا۔ (پس معلوم ہوا) عرش میرے نور سے بنا ہے اور میرا نور
 خدا کے نور سے۔ اور میرا نور عرش سے افضل ہے۔ پھر اس نے میرے
 بھائی علیؑ کے نور کو شق کیا اور اس سے ملائکہ کو خلق کیا (پس معلوم ہوا)
 ملائکہ علیؑ کے نور سے ہیں اور علیؑ کا نور خدا کے نور سے ہے۔ اور اس
 طرح علی ملائکہ سے افضل ہیں۔ پھر خداوندِ عالم نے میری بیٹی کے نور کو دو
 حصوں میں تقسیم کیا اور اس سے آسمان و زمین کو پیدا کیا۔ یوں آسمان

وزمین میری بیٹی فاطمہ سلام اللہ علیہا کے نور سے بنے ہیں اور میری نور نظر (فاطمہ) کا نور خدا کے نور سے ہے اس طرح میری بیٹی فاطمہ آسمانوں اور زمین سے افضل ہے۔ خداوند عالم نے پھر میرے بیٹے حسن کے نور کو دو حصوں میں تقسیم کیا اور اس سے آفتاب و ماہتاب کو پیدا کیا۔ پس آفتاب و ماہتاب میرے بیٹے حسن کے نور سے بنے ہیں اور حسن کا نور، نور خدا سے مشتق ہے۔ اس طرح حسن مہر و ماہ سے افضل ہوئے پھر خدا نے میرے بیٹے حسین کے نور کو شق کیا اور اس سے بہشت اور حور العین کو پیدا کیا۔ اس طرح بہشت اور حور العین میرے بیٹے حسین کے نور سے ہیں اور میرے نور نظر حسین کا نور خدا کے نور سے ہے۔ یوں میرا بیٹا حسین بہشت اور حور العین سے افضل ہے۔


اس سے معلوم ہوا کہ جس طرح حسین کا نام سن کر ہر مومن کی آنکھ سے اشک جاری ہوتے ہیں۔ اس طرح حسین کا نام ہر مومن کے لئے مسرت و انبساط روح کا سبب ہے۔ اس صفت کی عجیب خصوصیت یہ ہے کہ چونکہ بہشت اور حور العین حسین کے نور سے پیدا ہوئے۔ اس لئے یہ نام خوشی و مسرت کا بھی سبب ہے۔ بہشت نے اس عظیم ہستی پر اس وقت گریہ کیا جب آپ کا بدنِ مطہر خاک گرم پر پڑا تھا۔ اس مصیبت پر حور العین نے اعلیٰ علیین میں اپنے رخساروں پر طمانچے مارے۔ سب سے زیادہ عجیب بات یہ ہے کہ بہشت آپ ہی کی وجہ سے محزون ہوا اور آپ

ہی کے سبب مسرور بھی۔ جب بہشت نے عالمین کے پروردگار سے دعا کی کہ اسے زینت بخشے تو خدائے تعالیٰ نے ارکانِ بہشت کو حسن و حسینؑ سے زینت دی۔ فَمَا سَتْ كَمَا تَمَسُ الْعُرُوسُ فَرِحًا۔ ”بہشت کو اتنی خوشی ہوئی کہ دلہن کی مانند کھل اٹھی۔“



تیسرا باب

عبادت میں آنجنابؑ کی خصوصیات



عبادت میں آنحضرتؐ کی خصوصیات

اس باب میں آپ کی ان عبادات کا تذکرہ کیا جائے گا جو روز عاشورا بجالاتی گئیں۔ یہ وہ خصوصی صفات ہیں جو نہ صرف عبودیت کی انتہائی بلند منزل کو ظاہر کرتے ہیں بلکہ بارگاہِ معبود میں سید الشہداء کے کمالِ تقرب کا بھی مظہر ہیں۔ آپ نے ایک دن ہی عبادت و بندگی کی وہ اعلیٰ مثال قائم کی جس کی بناء پر خصوصی الطاف کے مستحق قرار پائے۔ یہ وہ عبادت ہے جس کا بجالانا کسی فرد بشر کے لئے نہ آپ سے پہلے ممکن تھا اور نہ آپ کے بعد ممکن ہو سکے گا۔ یہ وہ جامع عبادت ہے جو ہر عبادت و بندگی کا خلاصہ اور ہر قسم کی بدنیہ عبادات منجملہ واجب و مندوب، ان کے ظاہر، ان کے باطن، ان کی صورت اور ان کی روح، سب پر محیط ہے۔ اکمل افراد کو اس عبادت کا صرف ایک ہی حصہ نصیب ہوا ہے۔ یہ عبادت ان تمام قلبی عبادات کا حاصل ہے جن میں واجبات و مندوبات سبھی شامل ہیں۔ اس برگزیدہ انسان نے اس ایک دن میں خدا کی اس طرح عبادت کی کہ بندگی کے تمام مفردات و مرکبات کا حق ادا کر دیا۔ آپ کے اس ایک دن کی عبادت جمیع مکارمِ اخلاق اور حسنہ صفات کی آئینہ دار تھی۔ اس اکمل انسان کو اپنے متضاد صفات کے حامل انسانوں کا سامنا تھا۔ ساتھ ہی اس دن ایسے عظیم مصائب بھی برداشت کرنے پڑے جسے ہربلا و مصیبت کا خلاصہ قرار دیا جاسکتا ہے۔ آپ نے ان مصائب پر انتہائی

درجے کے صبر و شکر کا مظاہرہ کیا۔ جس سے آپ کی فضیلت و مقام میں مزید اضافہ ہوا آپ نے بلاؤں کی شدت میں اس اعلیٰ درجہ کا صبر اختیار کیا جو بعض انبیاء ہی سے مختص تھا۔ آپ کو صبر و شکر کے اس کمال پر دیکھ کر خداوند عالم نے اپنے ملائکہ سے فخر کا اظہار کیا۔ سید الشهداء عبادت و بندگی کے اس مقام پر فائز ہوئے جس میں ان کا کوئی شریک نہ تھا۔ یہی وجہ ہے کہ ربّ جلیل نے ان کے لئے خصوصی القاب کا استعمال کرتے ہوئے فرمایا۔ **يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ۔**

”اے نفسِ مطمئنہ اپنے پروردگار کی طرف واپس لوٹ آ۔ جس نے اپنے رب کی رضا و خوشنودی حاصل کر لی ہے۔“ خداوند عالم نے ’رَاضِيَةٌ مَُّرْضِيَّةٌ‘ کے الفاظ سے اپنی رضا کا اظہار فرمایا۔ یعنی خدا اور اس کی مرضی پر راضی ہو جانے والا۔ پروردگار عالم نے ایسے انسان کے لئے عبودیت خاصہ کو مختص کر کے جنت خاصہ کو اس سے منسوب کر دیا۔ اس کی طرف سے **فَادْخُلِي فِي عِبَادِي وَادْخُلِي جَنَّتِي** کا ارشاد اسی امر پر دلالت کرتا ہے۔ یعنی بس ”میرے خاص بندوں میں شامل ہو جا اور میری جنت میں داخل ہو۔“ ایسی صورت میں ہم پر لازم آتا ہے کہ خدائے تبارک و تعالیٰ کی مدد کے سہارے اس عبارت کی تشریح کریں۔ یہ تحقیق کہ پروردگار عالم جلّ جلالہ نے بندوں کو ان کے حسبِ مراتب درجات عطا کئے اور ان کے مصالح کے پیش نگاہ انہیں مُکَلَّف فرمایا ہے۔

اس نے ہر پیغمبر کے لئے ایک شریعت اور دین کو مقرر کر کے تکلیف متعین کر دی اور ان میں سے ہر ایک کے لئے ایک امت کو قرار دیا۔ نیز ہر پیغمبر اور ان کے اوصیاء کے لئے چند خصوصیات مختص کر دی ہیں۔ بہ تحقیق کہ خدائے تبارک و تعالیٰ نے اس ملت حنیف کو ہمارے پیغمبر کے لئے قرار دیا ہے لیکن اس کے لئے کثیر صفات متعین کی ہیں۔ جن کی تعداد اکیس یا اس سے زیادہ ہے۔ ان کے اوصیاء کے لئے وہی کچھ قرار دیا جو امامت اور دین سے متعلق ہے۔ اس سلسلہ میں جو مخصوص احکام صادر کئے گئے ہیں اس کا اظہار اس آیہ وافی ہدایت سے ہوتا ہے جہاں فرمایا گیا۔ **فِي صُحُفٍ مُّكْرَمَةٍ سُرُوفٍ مَّطَهَّرَةٍ بِأَيْدِي كِرَامٍ بَرَرَةٍ** -

ان میں سے ہر ایک کے لئے امر امامت میں ایک مخصوص تکلیف متعین کی ہے جس کی وضاحت اس مہر لگی ہوئی بارہ صحیفوں میں کی گئی ہے۔ "مہر لگانے کے لئے ایسے سونے سے بنی ہوئی بارہ انگوٹھیاں ہیں جسے آگ نے مس نہیں کیا۔ یہ صحیفہ جناب جبرئیل نے حضرت پیغمبر صلی اللہ علیہ وآلہ وسلم کی وفات سے پہلے ان کی خدمت میں پیش کیا۔

وَقَالَ يَا مُحَمَّدُ هَذِهِ وَصِيَّتُكَ إِلَى النَّخْبَةِ مِنْ أَهْلِ

بَيْتِكَ اور عرض کی یا محمدؐ یہ وصیت آپ کے برگزیدہ اہل بیت کے لئے ہے **قَالَ وَمَا النَّخْبَةُ؟** فرمایا۔ **نُجْبَةٌ** (یعنی برگزیدہ افراد) کون ہیں۔ **قَالَ**

عَلِيُّ بْنُ أَبِي طَالِبٍ وَوَلَدُهُ عرض کی علی بن ابی طالب اور ان کی

اولاد ہیں۔ فَدَفَعَهُ النَّبِيُّ إِلَى سَيِّدِ الْوَصِيِّينَ وَأَمْرَهُ أَنْ تَفْكَ

خَاتَمًا مِّنْهُ وَيَعْمَلَ بِمَا فِيهِ۔ بس پیغمبر نے اس وصیت نامہ کو سرور

اوصیاء کے حوالہ کیا اور حکم دیا اس پر لگی ہوئی مہر کو کھول کر دیکھ لے اور

جو کچھ اس میں لکھا ہوا ہے ان پر عمل کرے۔ پھر انہوں نے ایک وصیت

نامہ اپنے فرزند حضرت حسن علیہ السلام کو منتقل کیا۔ انہوں نے لگی ہوئی

مہر کو اٹھایا اور جو کچھ اس میں تحریر تھا اس پر عمل کیا پھر حضرت حسن علیہ

السلام نے اسے اپنے بھائی حسین علیہ السلام کو دی۔ آپ نے جب اسے

کھولا تو اس میں بھی انہیں ایک انگوٹھی کی مہر نظر آئی، اس میں تحریر تھا۔

أَخْرَجَ بِقَوْمٍ لِلسَّهَادَةِ فَلَا شَهَادَةَ لَهُمْ إِلَّا مَعَكَ وَأَشْرَ

نَفْسِكَ لِلَّهِ عَزَّوَجَلَّ۔

”ایک قوم کو ساتھ لے کر شہادت کے لئے قیام کر۔ شہادت ان کے

لئے نہیں مگر تیرے ساتھ ہے اور اپنے نفس کو خدائے عزوجل کے ہاتھ

فروخت کر دے۔“ آپ نے اس صحیفہ کو اپنے فرزند علی بن الحسین کے

سپرد کیا۔ انہیں بھی اس میں ایک انگوٹھی ملی جس میں عبارت تحریر تھی۔

اطَّرِقَ وَأَصْمَتْ وَالزَّمَّ مَنزِلَكَ وَاعْبُدْ رَبَّكَ حَتَّى يَأْتِيَكَ

الْيَقِينُ۔

”سکوت اختیار کر۔ اپنے گھر میں بیٹھ کر اپنے پروردگار کی عبادت میں

مصرف ہو جا یہاں تک کہ تجھے یقین حاصل ہو جائے۔ (یعنی آخری دم تک)“

حضرت حسین علیہ السلام کو جو ذمہ داری سپرد کی گئی تھی اس میں سے ایک یہ تھی کہ اپنے نفس کو خدا کے ہاتھوں فروخت کر دیا جائے۔ جس سے مراد یوم عاشورا کی جنگ تھی اس طرح اب شاید حسین علیہ السلام پر لازم آیا کہ وہ اس دن تمام عبادات منجملہ بدنی، قلبی، اختیاری، واجب، مستحی اور اس کی تمام اقسام ان میں سے مشترکات و محتصات کو اپنے ساتھیوں کے ہمراہ ایک مقام پر جمع کر دیں تاکہ خداوند عالم کے ساتھ اس معاملے کو حتمی شکل دی جائے اور اس کے عوض وہ تمام چیزیں حاصل کر لیں جن کا مخلوق کو دیا جانا ممکن ہے اور حق بھی یہ ہے کہ انہوں نے اپنا سب کچھ دے دیا اور اس کے صلہ میں خداوند عالم کی ظاہر و پوشیدہ الطافِ خاصہ کو حاصل کیا۔ اس خرید و فروخت کی تفصیل اور عبادت کے بیان سے لازم آتا کہ اب ہم سید الشہداءؑ کی ان عبادات و خصوصیات کا ذکر کریں جو کتب فقہ میں لکھا ہے۔ اس کے بعد بیان کیا جائے گا کہ آپ نے ان عبادات پر کس طرح عمل کیا۔ پھر ان تمام خصوصیات کے باہم یکجا ہونے کا ذکر کیا جائے گا۔

طہارتِ ظاہری

جہاں تک سید الشہداء علیہ السلام کی خصوصی طہارتِ باطنی کا تعلق

ہے۔ آپ نے روز شہادت خصوصی طور پر وضو کیا اور وہ اس طرح کہ ہاتھوں کی مٹھی کو اپنے خون مبارک سے بھر کر اپنے چہرے کو دھویا اور پھر اپنے بالوں کو اسی خون سے خضاب کیا۔ تَيْمَمٌ صَعِيداً طَيِّباً مُبَارَكاً۔ پھر پاکیزہ و مبارک مٹی سے تیمم کیا اور اس حالت میں اپنے چہرے کا مسح کیا جس سے دل تڑپ جاتا ہے۔ پھر پیشانی مبارک کو اس کی بارگاہ میں یہ بتانے کے لئے جھکا دیا کہ پروردگار میں نے اپنا سب کچھ تیری نذر کر دیا ہے۔

باب نماز

زیارت جامعہ میں مذکورہ ہے۔ **وَاقَمْتُمُ الصَّلَاةَ** یعنی آپ نے نماز کو قائم کیا۔ جبکہ زیارت سید الشہداء میں **وَاقَمْتَ الصَّلَاةَ** کے الفاظ ہیں یعنی تو نے نماز قائم کی۔ نماز کا قائم کرنا ایسا امر ہے جو آپ ہی کی ذات سے مخصوص ہے۔ بہ تحقیق کہ آپ نے عاشورہ کے دن اور شبِ عاشورا چار مختلف حالتوں میں نماز ادا کی۔

۱۔ یہ نماز الوداعی نماز شب تھی کہ جب قوم فاجر سے شبِ عاشورہ کی مہلت مانگی گئی۔

۲۔ دوسری نماز ظہر کی تھی جسے نمازِ خوف کی طرح ادا کیا گیا۔ نماز کو اس طرح ادا کرنا صرف سید الشہداء ہی کا حق ہے۔ یہ نماز صلوٰۃ غسقان، ذات الرقاع، بطن النخلہ اور نمازِ قصر سے مختلف تھی آپ کے بعض اصحاب نے

نماز قصر کو بھی قصر کیا۔ بایں معنی کہ ان میں سے بعض نماز ہی کے دوران زخموں سے چور ہو کر گر پڑے۔

۳۔ یہ قسم روح نماز سے عبارت ہے جو افعال، اقوال اور کیفیات نماز کے اسرار پر مشتمل ہے اس کی تفصیل کتاب ”اسرار صلوٰۃ“ میں درج ہے۔

۴۔ یہ نماز بھی سید الشہداء ہی سے مخصوص تھی۔ اس نماز کی تکبیر، قرأت، قیام، رکوع، سجود اور تشہد کو خاص طریقے سے بجایا گیا۔ نماز کی تیاری اس وقت کی گئی جب آپ نے احرام باندھا اور گھوڑے سے زمین پر تشریف لائے۔ نماز کا قیام وہ تھا جب (صحرائے کربلا میں) پیادہ کھڑے تھے۔ اس نماز کا رکوع وہ تھا جب آپ خم ہو کر بار بار زمین پر گرتے اور پھر اٹھ کر کھڑے ہوتے۔ نماز کی قنوت وہ دعا تھی جب آپ بے یار و مددگار خدا سے اس طرح مخاطب تھے۔

اللَّهُمَّ سَعَالِ الْمَكَانِ عَظِيمِ الْجَبْرُوتِ شَدِيدِ الْمِحَالِ غَنِيًّا
عَنِ الْخَلَائِقِ اِنَّا عِتْرَةُ نَبِيِّكَ وَوَلَدُ حَبِيبِكَ قَدْ غَزَوْنَا
وَخَذَلْنَا وَقَتَلْنَا.....

”اے وہ خدا جو بلند مکان ہے، قہرِ عظیم کا مالک اور شدید سزا دینے والا اور تمام خلائق سے بے نیاز ہم تیرے نبی کی عبرت اور تیرے حبیب کی اولاد ہیں۔ ہمارے ساتھی مغرور ہو گئے۔ مکر و حیلہ سے کام لئے گئے۔

ہمیں ذلیل کیا اور ہمیں قتل کیا گیا۔ اس نماز کی دعا اور سجدہ وہ تھا جب آپ نے اپنی پر نور پیشانی خاک پر رکھ دی تھی۔ تشہد و سلام کا وقت وہ تھا جب روح مقدس پرواز کر گئی۔ سرِ مطہر کا نیزہ پر چڑھایا جانا گویا اس بات کا اعلان تھا کہ آپ نے سجدہ سے سر بلند کیا اور پھر جب سر مبارک نیزے پر سورہ کہف کی تلاوت اور دوسرے اذکار میں مصروف تھا وہ گویا اس نماز کی تعقیبات تھیں۔

بابِ صوم

سید الشہداءؑ اور اہل بیتِ اطہارؑ کا روزہ

بہ تحقیق کہ روزہ کی بارہ شرائط ہیں۔ میں نے ان شرائط کی تفصیل کو ایک مستقل عنوان کے تحت بیان کیا ہے۔ روزہ کی سب سے عظیم قسم وہ روزہ تھا جسے حضرت حسین علیہ السلام نے رکھا۔ جس دن آپ نے ہر قسم کی غذا اور پانی سے اجتناب کیا۔ خداوندِ عالم نے طے کیا کہ اب اس روزہ کو اپنے پیغمبر کے ہاتھوں افطار کرایا جائے گا۔ جبکہ حسین علیہ السلام اسی وقت افطار کا انتظار کر رہے تھے۔ آپ کے نور نظر جناب علی اکبر علیہ السلام نے بھی دمِ آخر اپنے والد بزرگوار سے یہی کہا تھا کہ هَذَا جَدِّي يَبْدِيهِ كَأْسٌ مَدَّخُوْرَةٌ بِأَبَايِمْ دِكْه رِهَا هُوْنَ كِه مِيْرِيْ جِدْ كِرَامِيْ كَا سَهْ آب لِيْ اَبْ كَا اَنْظَار كِر رِهِيْ هِيْ۔

تشیع جنازہ

ہر میت کو غسل و کفن اور حنوط دینا اور پھر اس پر نماز پڑھنا واجب ہے مگر جو شخص جہاد کرتا ہوا قتل ہو جائے اس پر نماز پڑھنا تو واجب ہے لیکن اس کے لئے حکم یہ ہے کہ شہید کو اس کے اپنے کپڑوں ہی میں دفن کر دیا جائے۔ اسی طرح شہید کی تشیع جنازہ، میت کا اٹھانا اور میت سے متعلق دوسرے احکام کا بجالانا مستحب ہے لیکن حسین علیہ السلام اس قدر مجبور تھے کہ شہیدوں کے اجساد سے متعلق واجبات کو بھی ادا نہ کر سکے۔ آپ تمام شہیدوں کی لاشیں خیموں میں واپس نہ لاسکے۔ آپ نے بھرپور کوشش کی کہ لاشوں کو واپس لے آئیں تاکہ واجبات میں سے کمترین یعنی شہیدوں کی نماز جنازہ ہی پڑھ دی جائے۔ لیکن جہاں تک لاشوں کو دفن کرنے کا تعلق ہے، آپ نے تلوار سے طفل شیرخوار کی قبر بنائی جس کے گلے کو تیر جفا سے چھید دیا گیا تھا اور پھر اسے دفن کر دیا۔ طفل شیرخوار کے دفن کی بعض ممکنہ وجوہات یہ ہو سکتی ہیں۔ (۱) ممکنہ طور پر ان مخصوص حالات میں شیرخوار کے دفن کی فرصت مل گئی ہو۔ (۲) دشمن معصوم کے سر کو تن سے جدا نہ کر سکیں۔ (۳) معصوم کی لاش تین دن تک زمین پر نہ پڑی رہے۔ (۴) گھوڑوں کی ٹاپوں اور اشقیاء کی پامالی سے بچایا جاسکے۔ (۵) شاید خود حسین علیہ السلام بچے کی ماں اور دیگر اہل بیت کے لئے بچے

کی لاش دیکھنے کا حوصلہ نہ ہو۔ ہاں حسین علیہ السلام کو اتنی فرصت مل گئی کہ لاشوں کو یکجا کر سکیں۔ بلکہ آپ نے بعض لاشوں کو تلے اوپر رکھا۔ کبھی ایسا بھی ہوتا کہ لاشوں کو بہ نفسِ نفیس خود میدان سے اٹھا کر لاتے۔ اگر کوئی ساتھی میسر ہوتا تو کبھی جنازے کی مشایعت بھی ہو جاتی وگرنہ شہیدوں کی لاشوں کو قتل گاہ سے تن تنہا لے کر آتے۔ خود مشایعت بھی کرتے اور ترہجِ جنازہ کا فرض بھی بجا لاتے۔

راہِ خدا میں زکوٰۃ و صدقات

بہ تحقیق کہ یومِ عاشورا آپ نے بدن اور مال کی زکوٰۃ ادا کی لیکن یہ زکوٰۃ عشر و نقود کی زکوٰۃ نہ تھی جہاں زراعت کا دسواں یا مال کا ڈھائی فیصد ادا کیا جاتا ہے۔ بلکہ اپنی کل ہستی پورا مال یہاں تک کہ پرانے کپڑے تک جن کی کوئی قیمت نہ تھی راہِ خدا میں نثار کر دیا۔ شبِ عاشورا اسیروں کو ہر بوجھ سے آزاد کرنے کے لئے وہ لباس تک دے دیئے گئے جن کی قیمت ایک ہزار اشرفی کے برابر تھی۔

کتاب الحج

حج کی ادائیگی

آپ کے حج کو دیگر خصوصی عبادات میں امتیازی مقام حاصل ہے۔

ہم انشاء اللہ متعلقہ عنوان کے ذیل میں اس موضوع کو بھی بہت جلد بیان کریں گے۔

باب جہاد

زیارتِ جامعہ میں فرمایا گیا۔ **وَجَاهِدْ تُمَّ فِي اللَّهِ حَقَّ**
جِهَادِهِ یعنی ”آپ نے راہِ خدا میں ایسا جہاد کیا جیسا جہاد کرنے کا حق ہے۔“ زیارتِ سید الشہداءؑ میں یہ جملہ وارد ہے۔ **أَشْهَدُ أَنَّكَ قَدْ جَاهَدْتَ فِي اللَّهِ حَقَّ جِهَادِهِ** میں گواہی دیتا ہوں کہ آپ نے راہِ خدا میں جہاد کیا جو جہاد کرنے کا حق ہے۔ جہاد کی خصوصیت سید الشہداءؑ سے مخصوص ہو گئی ہے۔ ربِّ جلیل نے آپ کو جہاد کے ایسے خصوصی احکام تفویض کئے جو آپ سے پہلے کسی اور کو نہ دیئے گئے تھے جن کی تفصیل درج ذیل ہے۔

ابتدائے اسلام میں جہاد کے لئے حکم تھا کہ ایک مسلمان دس کفار کا مقابلہ کرے۔ کچھ عرصہ بعد خداوندِ عالم نے مسلمانوں کی کمزور صورت حال کے پیش نظر ایک فضل کیا اور ہر مسلمان کے لئے واجب قرار دیا کہ وہ دو کفار سے جنگ کرے۔ اس لحاظ سے جب مسلمانوں کی تعداد دشمنوں کے مقابلے میں صرف دس فیصد ہوتی تو ان پر جہاد واجب نہ ہوتا۔ لیکن سید الشہداءؑ کے لئے کاتبِ تقدیر نے لکھ دیا تھا کہ انہیں تنہا تیس ہزار سے

زیادہ دشمنوں سے جنگ کرنی ہے۔

جہاد کا حکم بچوں اور بوڑھوں پر ساقط ہے۔ لیکن کربلا میں یہی جہاد جناب قاسمؑ اور عبداللہ بن حسنؑ جیسے بچوں پر بھی واجب تھا اور جناب حبیب بن مظاہرؑ جیسے بوڑھے مردوں پر بھی۔

شرائطِ جہاد میں سے ایک شرط یہ ہے کہ جنگ کرنے والے کی موت حتمی نہ ہو لیکن کربلا میں حسین علیہ السلام کے ہر جانثار کو یقین تھا کہ اسے قتل ہو جانا ہے۔ شبِ عاشورا سید الشہداءؑ نے اپنے ساتھیوں کو مخاطب کر کے فرمایا۔

أَشْهَدُ أَنْكُمْ تَقْتُلُونَ جَمِيعًا وَلَا يَنْجُو أَحَدٌ مِنْكُمْ إِلَّا وَوَلَدِي عَلِيٌّ

”میں گواہی دیتا ہوں کہ (کل) تم سب قتل کر دیئے جاؤ گے اور میرے بیٹے علیؑ کے سوا کوئی اور زندہ نہ بچے گا۔“ اور جب جنگ کا موقع آیا تو اشقیاء نے جنگ اور جنگ کے قواعد سے متعلق خدائے تبارک و تعالیٰ کے تمام احکام کو نظر انداز کر دیا۔ ان احکام میں سے ایک حکم یہ تھا کہ محترم شہروں میں جنگ نہ کی جائے لیکن کربلا جیسے قابلِ احترام شہر میں حسین علیہ السلام کے خلاف جنگ کی گئی۔

۲۔ احکامِ جہاد میں یہ بھی شامل ہے کہ کمسن بچوں اور عورتوں کو قتل نہ کیا جائے لیکن کربلا میں حسین علیہ السلام کے اطفال اور شیرخوار بچوں کو

بھی قتل کر دیا گیا۔ ان شیرخوار بچوں میں سے ایک کو اس وقت قتل کیا گیا جب آپ وداع ہوتے وقت اسے بوسہ دینا چاہتے تھے اور دوسرے کو اس وقت جب اس کے لئے پانی مانگا جا رہا تھا۔

۳۔ مسلمانوں کو جنگ کے وقت حکم دیا گیا تھا کہ کھلیانوں اور کھیتوں کو آگ نہ لگائی جائے لیکن کربلا میں اہل بیتؑ کے بعض خیموں کو سید الشہداءؑ کی زندگی ہی میں اور بقیہ خیموں کو آپ کی شہادت کے بعد اس ارادے سے آگ لگائی کہ اہل بیتِ اطہارؑ اس آگ میں زندہ جل جائیں۔

۴۔ احکامِ جنگ میں سے ایک حکم اتحاد کی حفاظت ہے۔ اور یہ کہ مدِّ مقابل پر خواہ کافر ہی کیوں نہ ہو، یکبارگی حملہ نہ کیا جائے۔

۵۔ ظہر سے قبل جنگ کی ابتدا نہ کی جائے بلکہ جنگ کا آغاز وقت عصر کیا جائے تاکہ درمیان میں رات حائل ہو اور سپاہی خستگی محسوس نہ کریں۔

۶۔ اسلام نے معرکہ قتال میں کفار کا سر کاٹنے اور اسے میدانِ جنگ میں ایک مقام سے دوسرے مقام تک منتقل کرنے کی اجازت دی ہے لیکن کسی کے لئے جائز قرار نہیں دیا کہ کٹے ہوئے سر کو گرچہ کافر ہی کا ہو، میدانِ جنگ سے باہر منتقل کرے۔

۷۔ قبیلہ کے بزرگ اور سردار کے لباس کو، ہرچند کافر ہو، نہ لوٹا جائے اور قتل کے بعد اس کے بدن کو عریاں نہ کیا جائے۔ جب ایمانِ کُل امیر المؤمنین علی بن ابی طالب علیہ السلام نے کُفر کُل یعنی عمرو کو قتل کیا تو

آپ نے اس کی قیمتی زرہ کو ہاتھ تک نہ لگایا حالانکہ زرہ اسکے لباس کا جز نہ تھا۔ کسی نے جناب امیرالمومنینؑ سے اس امر کا سبب دریافت کیا تو آپ نے فرمایا۔ اِنَّهُ كَبِيرُ قَوْمِهِ وَلَا اُحِبُّ هَتَكَ حُرْمَتِهِ وَهُ اپنے قبیلے کا سردار تھا مجھے پسند نہ تھا کہ اسکی توہین کی جائے۔ جب عمرو کی بہن اپنے بھائی کی لاش پر آئی اور اس نے دیکھا کہ اس کے لباس کو ہاتھ تک نہیں لگایا گیا تو اسے یقین ہو گیا کہ اس کے بھائی کا قاتل علیؑ ہے تو اس نے خوشی کا اظہار کیا جس کی دو وجوہات تھیں۔ پہلی وجہ یہ تھی کہ اس کے بھائی کا قاتل کفو کریم اور ایک معزز انسان تھا۔ اس بناء پر اس نے فی البدیہہ یہ شعر پڑھا۔

لَوْ اَنَّ قَاتِلَ عَمْرٍو غَيْرَ قَاتِلِهِ بِكَيْتِهٖ اَبَدًا سَادَمْتُ فِي الْاَبَدِ

”اگر عمرو کا قاتل علیؑ کے علاوہ کوئی اور ہوتا تو میں زندگی بھر اس پر گریہ کرتی۔“ دوسری وجہ یہ تھی کہ جب اس نے دیکھا کہ بھائی کی لاش کی بے حرمتی نہیں کی گئی یہاں تک کہ اس کی قیمتی زرہ تک کو ہاتھ نہیں لگایا گیا تھا اس نے کہا۔ لارقت دمعنی ان اهرقتھا جب میں نے دیکھا کہ تیری لاش کی حرمت کا احترام رکھا گیا ہے تو میں تیرے قتل کی مصیبت کو بھول گئی۔ اس لئے اب میں تجھ پر نہ روؤں گی۔ بلکہ روایات

میں یہاں تک وارد ہے کہ اس نے فرط مسرت سے یہ شعر پڑھا۔

يَا اَخِي عِشْتَ طَوِيلاً جَلِيلاً مُكْرَمًا : وَقَتِلْتَ يَدِ جَلِيلاً

مُحْتَرَمًا ۛ

بھائی تم نے طویل عرصے عیش و آرام اور عزت سے بسر کئے اور پھر ایک قابل احترام جلیل انسان کے ہاتھ قتل ہوئے۔ اس کے بعد اس نے وہ شعر پڑھا جسے پہلے نقل کیا جا چکا ہے۔ اسی سے اندازہ لگایا جاسکتا ہے کہ اگر اس کے بھائی کا قاتل راعیہ معزی جیسے چرواہے کا بیٹا ہوتا جو برص کے مرض میں گرفتار اور پست ترین انسانوں میں سے تھا تو اس کے لئے کسی عظیم مصیبت کا باعث بنتا۔

۸۔ کُفَّار کی لاشوں کا مُثَلَّہ (ٹکڑا) نہ کیا جائے۔ امیر المومنین علیہ السلام نے اولین و آخرین کے شقی ترین انسان ابنِ مُلجَم کے لئے حکم دیا تھا کہ اِذَا بَتَّ لَا تَمْثَلُوا بِہِ بَعْدِی مِیْرِی مَوْتِ کِ بَعْدِ اِسِّ کِ لَاشِ کَا مُثَلَّہ (یعنی ٹکڑا) نہ کرنا۔ ایامِ جاہلیت کے کُفَّار اور بُت پرست مسلمان مقتولین کی نسبت بھی اس حکم کو اپنے لئے قابل عمل سمجھتے تھے۔ تاریخ بتاتی ہے کہ جب جنگِ اُحُد میں مسلمانوں نے فرار اختیار کیا تو ابوسفیان شہدائے اُحُد میں سے جناب حمزہ علیہ السلام کی لاش کے پاس آیا۔ اپنے نیزہ کو ان کے دھان مبارک پر رکھا اور ان کے قتل ہو جانے پر شامت کرتے ہوئے کہنے لگا۔ ذُقْ یَا شَاقِ یَا عَاقِ۔ اے شاق اور اے عاق اب اس مصیبت کے ذائقہ کو چکھو۔ لیکن جب اس نے دیکھا کہ ان کی لاش کا مُثَلَّہ کیا گیا۔ ان کی انگلیاں کاٹی دی گئیں اور شکم مبارک کو چیر کر کلیجہ باہر نکال

لیا گیا ہے تو اس نے بلند آواز سے پکار کر کہا۔ اے محمد صلی اللہ علیہ وآلہ
 وسلم کے پیروکارو تمہارے مقتولین میں سے جن کی لاشوں کا مُثْلَہ کیا گیا
 ہے۔ وَاللّٰهُ مَا أَمَرْتُ بِهَذَا وَلَا رَضِيْتُ بِهِ۔ خدا کی قسم! میں نے
 ایسا کرنے کا حکم نہیں دیا تھا اور نہ ہی میں اس فعل قبیح سے راضی ہوں۔
 لیکن اس فرزند زنا اور ابوسفیان کے خبیث لے پالک بیٹے ابوسفیان نے جو
 ظلم کیا وہ مُثْلَہ کرنے سے زیادہ بدتر تھا۔ اس نے عمر بن سعد کے نام خط
 میں یوں تحریر کیا۔

إِذَا قَتَلْتُ حُسَيْنًا فَأَوْطِيءُ الْخَيْلَ ظَهْرَهُ وَصَدْرَهُ وَكَلَّتْ
 أَرِي أَنَّهُ يَضْرِبُ بَعْدَ الْمَوْتِ شَيْئًا لَكِنِّ عَلَى قَوْلٍ قُلْتُ إِذَا
 قَتَلْتَهُ فَعَلْتُ ذَالِكَ۔

یعنی حسین (علیہ السلام) کو قتل کرنے کے بعد ان کی پشت اور سینہ پر
 گھوڑے دوڑائے جائیں۔ مجھے معلوم ہے کہ مرنے کے بعد اس عمل سے
 ان کو کوئی نقصان تو نہیں پہنچ سکتا۔ لیکن چونکہ میں پہلے ہی کہہ چکا تھا کہ
 ان کے قتل کے بعد ایسا کیا جائے گا اس لئے ان کے قتل کے بعد اس پر
 ضرور عمل کرانا چاہتا ہوں۔

۹۔ جب کفار کی عورتیں اسیر ہو جائیں تو انہیں ان کے وارثوں اور
 متعلقین کے کٹے ہوئے سروں کے پاس سے نہ گزرا جائے۔ جس وقت
 جناب صفیہ کو قید کر کے یہودی مقتولین کے کٹے ہوئے سروں کے نزدیک

لے جایا گیا تو اس منظر کو دیکھ کر جناب صفیہ لرزہ براندام ہو گئیں لیکن جب جناب رسول خدا صلی اللہ علیہ وآلہ وسلم کو اس واقعہ کی اطلاع پہنچی تو آپ نے اس پر حضرت بلالؓ سے اپنی ناراضگی کا اظہار کیا لیکن آلِ محمد صلی اللہ علیہ وآلہ وسلم کے اسیروں پر جو مصیبت نازل ہوئی وہ اس سے بدرجہا عظیم تر تھی۔ انہیں قیدی بنا کر قتل گاہ میں ان کے وارثوں کی لاشوں کے درمیان سے گزارا گیا۔ صرف یہی نہیں بلکہ ان کے وارثوں کے قاتلوں نے ایک مہینے سے زیادہ تک شہیدوں کے سروں کو ان کے روبرو رکھا۔

۱۰۔ اگر کافروں کی اسیر ہو جانے والی عورتیں سرداروں اور بادشاہوں کے خاندان سے ہوں تو انہیں فروخت کے لئے بازاروں میں نہ لایا جائے۔ اور دیگر کافر عورتوں کی مانند ملاء عام میں ان کا چہرہ ظاہر نہ کیا جائے۔ یہاں امام محمد باقر علیہ السلام کی ایک روایت نقل کی جاتی ہے۔ آپ فرماتے ہیں۔

إِنَّهُ إِذَا جَاءَ بِسَبَايَانَا إِلَى الشَّامِ مُكَشَّفَاتِ الْوُجُوهِ فَقَالَ

أَهْلُ الشَّامِ مَا رَأَيْنَا سَبَايَا أَحْسَنَ وَجْهًا مِّنْ هَذِهِ السَّبَايَا۔

”جب ہم اسیروں کو بے حجاب شام میں لایا گیا تو اہل شام نے کہا ہم نے ان سے نورانی چہرے کے اسیر آج تک نہ دیکھے تھے“۔ مجلس یزید میں ایک شامی کا یہ کہنا کہ هَبْ لِي هَذِهِ الْجَارِيَةَ۔ اے امیر یہ کنیز مجھے

دے دے، شیعوں کے دلوں کو تڑپانے کے لئے یہی کافی ہے۔ یہ مصیبت
کنیزوں کو بازار میں فروخت کرنے سے کہیں زیادہ عظیم ہے۔

اَمْرًا لِمَعْرُوفٍ وَنَهْيًا لِمُنْكَرٍ

فروعاً دین کے اس باب میں آپ پر کچھ ایسی خاص ذمہ داری عائد
تھی جس کی ادائیگی پر آپ کے علاوہ کوئی اور مُکلف نہ تھا۔ آپ پر یہ
تکلیف اس لئے عائد تھی کہ آپ اس کے نقصانات اور ضرر رساں
پہلوؤں سے سب سے بہتر واقف تھے۔ آپ نے اس ذمہ داری کو اس
وقت بھی ادا کیا جب سراقہ تن اطرہ سے جدا کیا جا رہا تھا یعنی آپ نے
قاتل کو دیکھ کر تبسم فرمایا اور پھر اسے نصیحت کی۔ اس طرح قتل کے بعد
سراقہ نے راہب کو اسلام کی طرف دعوت دی۔

مَسْتَحَبَّ عِبَادَاتٍ، جِيسَ پَانِي پلانا اور اسکا ثواب

ظاہری طور پر پانی کا پلانا مستحب ہے لیکن اگر کافر پیاسا ہو یا حیوانات
تشنہ ہوں تو ان کو پانی پلانا واجب ہے۔ یہی وہ اجر ہے جسے روز قیامت
سب سے پہلے عطا کیا جائے گا۔ سید الشہداء جب بھی کسی کو پیاسا دیکھتے تو
فوراً پانی کا اہتمام کرتے۔ یہاں تک کہ آپ نے اپنے دشمنوں اور ان کے
جانوروں کو بنفسِ نفیس پانی پلایا۔ تاریخ نے اس واقعہ کو بھی رقم کیا جب
آپ نے ذوالجناح کو مخاطب کر کے فرمایا۔ اَشْرَبُ وَاَنَا اَشْرَبُ

”اے رہو ار پانی پی کر اپنی پیاس بجھا کہ میں بھی پانی پی لیتا ہوں۔“ کربلا میں سید الشہداء نے ہر پیاسے کو پانی پلانے کی بھرپور کوشش کی۔ اپنے دست مبارک سے کنواں کھودا۔ کبھی پانی کے لئے اشقیاء کی طرف اپنا نمائندہ بھیجا اور کبھی اپنی زبان سے طلب آب کیا۔ دشمنوں سے پانی کی معمولی مقدار بلکہ ایک بوند پانی تک کا سوال کیا گیا لیکن وہ بھی نہ دیا گیا۔

کھانا کھلانے کی عبادت

سورہ بلد میں قرآن مجید میں خدا ارشاد فرماتا ہے۔

أَوْ إِطْعَامٌ فِي يَوْمٍ ذُرِيٌّ سَعَبَةٍ يَتِيمًا ذَا مَقْرَبَةٍ أَوْ
سِكِّينًا ذَا سُرْبَةٍ۔

”یا بھوک کے دن رشتہ دار یا یتیم یا نادار محتاج کو کھانا کھلانا۔“
بھوکے کو کھانا کھلانے کی اہمیت اس امر سے ظاہر ہے کہ خداوند عالم نے مذکورہ آیت میں إِطْعَام کے صلے میں ایک عذاب کو کم کرنے کا وعدہ کیا ہے لیکن حسین علیہ السلام کو روز عاشورہ ان امور سے بھی محروم رکھا گیا کیونکہ اس دن آپ کے پینے کے لئے پانی نہ تھا اور نہ کھانے کے لئے غذا۔ اس امر کی صداقت پر جناب سید سجاد علیہ السلام کا یہ قول گواہ ہے جہاں آپ فرماتے ہیں۔

قُتِلَ ابْنُ رَسُولِ اللَّهِ جَائِعًا ، قُتِلَ ابْنُ رَسُولِ اللَّهِ

عَطْشَانًا -

یعنی فرزندِ رسولِ خدا صلی اللہ علیہ وآلہ وسلم کو بھوکا قتل کیا گیا۔
 فرزندِ رسولِ خدا صلی اللہ علیہ وآلہ وسلم کو پیاسا قتل کیا گیا لیکن چونکہ
 پیاس کی شدت ناقابلِ تصور تھی اس لئے بار بار اس کا سوال کیا گیا لیکن
 کسی تاریخ سے ثابت نہیں کہ ان میں سے کسی ایک نے بھی کبھی کھانا مانگا
 ہو کیونکہ کھانا مانگنا شرفاء کے لئے باعثِ ذلت ہے بلکہ اگر کبھی کھانا دیا
 بھی جائے تو اسے قبول نہیں کرتے۔ یہی وجہ تھی کہ جب اہلِ کوفہ اہلِ
 بیت کے اطفال کو خرما اور اخروٹ دے رہے تھے تو محذرة مکرّمہ جنابِ امّ
 کلثومؓ پکار پکار کر کہہ رہی تھیں۔ يَا اَهْلَ الْكُوفَةِ اِنَّ الصَّدَقَةَ
 عَلَيْنَا حَرَامٌ ”اے کوفہ والو ہم اہلِ بیتِ رسولؐ پر صدقہ حرام ہے۔“
 جنابِ ام کلثومؓ اور آپ کی ہمشیرہ جنابِ زینب خاتونؓ ان دی گئی اشیاء
 کو بچوں سے لے کر ان کی طرف واپس کر رہی تھیں کیونکہ اس حالت میں
 غذا کا پیش کرنا اور وہ بھی صدقہ کی شکل میں ذلت و توہین کا باعث تھا اور
 ہر ایسی شے ان کے لئے حرام تھی۔

بابِ سُلُوكِ وَمَهْرِيَانِي

والد کے لئے مستحب ہے کہ اپنی اولاد کے ساتھ شفقت و مہربانی کا
 سلوک کرے۔ خاص طور سے بیٹی کے ساتھ شفقت اور نیکی کرنا باعث

فضیلت ہے۔ سید الشہداء علیہ السلام نے اس امر پر بہترین طریقہ سے عمل کیا۔ آپ اپنی چھوٹی بیٹی سکینہؑ سے بے حد محبت کرتے تھے۔ اسے دلاسا دیتے اور خوش رکھتے تھے۔ کبھی اسے بوسہ دیتے اور کبھی سر پر محبت بھرا ہاتھ پھیرتے تھے۔

دفعِ ظلم اور مظلوم کی مدد

یہ دونوں امور مستحباتِ دین میں شامل ہیں۔ آپ نے ان دونوں مستحبات کو جس انداز میں ادا کیا وہ آپ کے علاوہ کسی اور کے لئے سزاوار نہ تھا۔ عصرِ عاشور جب اشقیاء نے اہلِ حرم کے خیموں کو گھیر لیا تو آپ نے دفعِ ظلم کے لئے انہیں مخاطب کر کے فرمایا۔ اَقْصِدْ وَنِنِي بِنَفْسِي یعنی اے گروہِ اشقیاء اہلِ حرم کو نہ لوٹو اور اس کے بجائے مجھے اپنی تلواروں اور تیروں کی زد پر رکھو۔ لیکن جہاں تک مظلوم کی مدد کا تعلق ہے آپ نے یومِ عاشور اپنے بہتر جاں نثاروں کی فریاد رسی کی۔ کربلا کا ہر شہید جب زخمی ہو کر گر پڑتا تو آپ کو اپنی مدد کے لئے پکارتا تھا اور آپ فوراً ہی زخمی ہونے والے کی بالین پر پہنچ جاتے۔ امام جن افراد کی نصرت کو پہنچے ان میں سے ستائیس جاں نثاروں کا تعلق اہلِ بیتؑ سے تھا لیکن ان میں سے بعض کی نصرت امام پر بے حد گراں تھی جن میں ان کے بھتیجے حضرت قاسم علیہ السلام شامل تھے۔ یہی وجہ تھی آپ فرماتے ہیں۔

عَزَّوَاللَّهِ عَلَىٰ عَمِّكَ أَنْ تَدْعُوهُ فَلَا يُجِيبُكَ أَوْ يُجِيبُكَ
فَلَا يَنْفَعُكَ۔

”خدا کی قسم تیرے عم پر وہ وقت کتنا سنگین ہے جب تو اسے مدد کے لئے پکارے اور وہ تیری مدد نہ کر سکے۔“ یا یہ کہ اس کی مدد تیرے کام نہ آسکے۔ انشاء اللہ اس واقعہ کی تفصیل بعد میں بیان کی جائے گی۔

مومن کو خوش کرنا اور زیارتِ مومن

روایات کے مطابق ان دونوں کا تعلق افضل اعمال سے ہے۔ امام نے روزِ عاشور مومنین و مومنات کے دل کو بہلانے کے لئے کوئی دقیقہ فرو گزشت نہ کیا۔ کبھی تسلی دیتے، کبھی محبت و شفقت فرماتے اور کبھی انہیں امر بہ صبر کرتے۔ لیکن چونکہ کربلا، بنیادی طور پر کرب و بلا کی سرزمین ہے اور یومِ عاشورہ بھی بنیادی طور پر غم و اندوہ کا دن ہے، اس لئے ان کے دل مسرور نہ ہو سکے۔ لیکن جہاں تک زیارتِ مومن کا تعلق ہے، امام نے مختلف طریقوں سے اس کا حق ادا کروایا۔

بیمار کی عیادت

روایات میں مومن کی عیادت کو پروردگار کی عیادت کے مثل قرار دیا گیا ہے۔ امام نے اس امر کا حق اس طرح ادا کیا کہ کربلا میں جب

جاں نثار زخمی ہو کر آپ کو مدد کے لئے پکارتے تو آپ فوراً ان کی دادرسی کرتے اور ان کے سرہانے پہنچتے، ان کی عیادت کرتے اور پاس بیٹھ کر تسلی و تشفی دیتے۔ ان میں ایک حبشی غلام اور دوسرا ترک غلام بھی شامل تھا جنہوں نے آپ کی نصرت میں جان دیں لیکن جس وقت آپ ان کے سرہانے پہنچے ان کی رُوح عالمِ بالا کی طرف پرواز کر چکی تھی۔ جن پکارنے والوں کی زندگی میں آپ ان کی مدد کو نہ پہنچ سکے ان میں آپ کا نوجوان بیٹا علی اکبر بھی شامل تھا۔ جس نے باپ کے احترام کے پیش نظر انہیں مدد کے لئے نہیں پکارا۔ بلکہ صرف سلام کرنے پر اکتفا کیا۔ باپ کو بخوبی علم تھا کہ وہ اپنے نوجوان کو زندہ نہ دیکھ سکے گا۔ اور یہی ہوا۔ نوجوان بیٹے کی لاش پر پہنچ کر آواز دی۔ **يَا بَنِي قَتْلُوكَ** بیٹے تجھے ظالموں نے قتل کر دیا۔ آپ نے عیادت کی ایک اور مثال اس وقت قائم کی جب رخصتِ آخر سے پہلے بیمار بیٹے جناب سجادؑ کے سرہانے پہنچے۔ یہی آپ کی آخری عیادت تھی۔ اس واقعہ کی تفصیل کو باب شہادت کے ضمن میں بیان کیا جائے گا۔

تلاوت، ذکر اور دعا

حضرت حسین علیہ السلام گرچہ خود قرآنِ ناطق تھے لیکن روز و شب مسلسل تلاوت میں مصروف رہتے تھے۔ اس کے باوجود شوق کا عالم یہ تھا

کہ قومِ اشقیاء سے تلاوت قرآن اور دیگر امور کی ادائیگی کے لئے شبِ عاشور کی مہلت مانگی۔ تاریخ بتاتی ہے کہ عاشور کی رات آپ کی تلاوت اور مناجات کو سن کر عمر بن سعد کے لشکر سے تیس سپاہی ضلالت و گمراہی کی راہ ترک کر کے لشکرِ حسین علیہ السلام سے ملحق ہو گئے۔ جنہوں نے بعد میں آپ ہی کے قدموں میں جان دی۔ سید الشہداء نے روزِ عاشور متعدد مواقع پر قرآن کی تلاوت کی۔ آپ نے اس وقت بھی قرآن کی تلاوت کی جب نوجوان بیٹے نے شہادت کی اجازت طلب کی تھی۔ جس وقت سرِ انور کو نیزے پر بلند کیا گیا اس وقت بھی لوگوں نے اس سر کو سورۃ مبارک کہف کی تلاوت کرتے ہوئے پایا۔ جہاں تک اذکار کا تعلق ہے اس میں کوئی شک نہیں کہ عصر تا سوعا سے لے کر عصر عاشورا تک، جگر گوشہ سرورِ کونین کا ہر عمل، ہر قول اور ہر حرکت ذکرِ خدا اور ایفاءِ عہد و میثاق پر مبنی تھا۔ یہاں تک کہ انہوں نے امانت کو اس کے اہل کے سپرد کر دیا۔ اگرچہ مصیبت کے اس موقع پر زندگی کی ہر ضرورت حتیٰ کہ آب و غذا تک سے محروم تھے اور پیاس کی شدت سے زبان مبارک خشک ہو چکی تھی لیکن اس کے باوجود ذکرِ خداوندِ رحمن میں مسلسل رطبُ اللسان تھے۔

جہاں تک دعا کا تعلق ہے اس کے لئے شبِ عاشور مہلت مانگی اور اول شب سے لے کر صبحِ عاشور تک دعاؤں میں مصروف رہے۔ لیکن جب صبح کے آثار نمودار ہوئے تو یہ دعا پڑھی۔

اللَّهُمَّ أَنْتَ ثِقَتِي فِي كُلِّ كَرْبٍ وَرَجَائِي فِي كُلِّ شِدَّةٍ
 وَأَنْتَ لِي فِي كُلِّ أَمْرٍ نَزَلَ بِي ثِقَةٌ وَعَدَّةٌ كَمْ سِنَّ كَرْبٍ
 يَضَعُ مِنْهُ الْفؤَادُ وَثَقُلَ فِيهِ الْحَيَاةُ وَيَخْدُلُ فِيهِ الصَّدِيقُ
 وَيَشْمَتُ فِيهِ الْعَدُوُّ وَأَنْزَلَتْهُ بِكَ وَشَكَوَتْهُ إِلَيْكَ رَغْبَةً
 سَنِيَّ إِلَيْكَ عَمَّنْ سِوَاكَ فَفَرَّجْتَهُ وَكَشَفْتَهُ فَأَنْتَ وَلِيُّ كُلِّ
 نِعْمَةٍ وَصَاحِبُ كُلِّ حَسَنَةٍ وَسْتَهِيَ كُلِّ رَغْبَةٍ۔

”پروردگار تو ہر مصیبت میں میرے لئے جائے پناہ ہے اور ہر شدت
 و سختی میں میرے لئے باعثِ امید ہر پیش آنے والے امر میں تو ہی میرے
 لئے داورس ہے۔ میں تجھ ہی میں پناہ حاصل کرتا ہوں۔ ایسی کتنی مصیبتیں
 اور بلائیں ہیں جن کے مدِّ مقابل قلب کمزور ہے جس کے لئے کوئی چارہ
 نہیں ملتا۔ جن میں دوست مدد سے بے بس ہیں اور دشمن شامت کرتے
 ہیں۔ میں تجھ سے رجوع کرتا ہوں اور تجھ ہی سے شکایت کرتا ہوں اس
 چاہت کے سبب جو تجھ سے ہے۔ تیرے بغیر میرے لئے نجات نہیں۔ تو ہی
 نے مجھ سے ہر مصیبت کو دور کیا ہے۔ تو ہر نعمت کا ولی اور کل نیکیوں کا
 مالک اور ہر چاہت کی انتہا ہے۔“

جب آپ زمین گرم کر بلا پر پڑے تھے اس وقت اس دعا کی تلاوت
 فرما رہے تھے۔ اللَّهُمَّ سَتَعَالِ الْمَكَانِ إِنْ أَعْتَرَهُ

نَبِيَّكَ وَوَلَدُ حَبِيبِكَ مُحَمَّدٍ صَلَّى اللَّهُ عَلَيْهِ وَآلِهِ -

دعا اور اس کا مکمل ترجمہ باب نماز میں درج کیا جا چکا ہے۔

عباداتِ قلیبہ و صفاتِ حمیدہ

حضرت سید الشهداء علیہ السلام نے روزِ عاشورا اپنے کردار سے بہترین مثالیں قائم کیں۔ اس لئے ہم سب سے پہلے ان کی سیرت و کردار کے ان نمونوں کو پیش کریں گے جو خداوند عالم کی طرف سے اپنے انبیاء و رسل کے لئے مخصوص ہیں۔ روایات میں ان صفاتِ کریمہ کی تعداد بارہ بتائی گئی ہیں جو درج ذیل ہیں۔

۱۔ یقین

حسین بن علی علیہ السلام یقین کی بلند منزل پر فائز تھے۔ حقیقت میں یقین کا تقاضا یہ ہے کہ نفس کو دنیا کی لذات اور شہوات سے کوئی دلچسپی نہ رہے۔ سید الشهداء نے مدینے سے کربلا تک سفر کے دوران اپنے دوستوں کو جو خطوط تحریر کئے ان میں سے ایک خط اپنے بھائی اور خاندان بنی ہاشم کے دوسرے افراد کے نام تھا۔ آپ تحریر فرماتے ہیں۔

بِنِ الْحُسَيْنِ بْنِ عَلِيٍّ إِلَى أَخِيهِ مُحَمَّدِ بْنِ عَلِيٍّ وَبِنِ

قَبْلِهِ مِنْ بَنِي هَاشِمٍ أَمَّا بَعْدُ فَكَانَ الدُّنْيَا لَمْ تَكُنْ وَالْآخِرَةُ

لَمْ تَزَلْ - ”یہ خط حسین بن علیؑ کی طرف سے اپنے بھائی محمد بن علی (حنفیہ) اور بنی ہاشم کے دیگر افراد کے نام۔ بہ تحقیق کہ یہ دینا ایسی ہے جیسی کہ نہ تھی، جبکہ آخرت کو زوال نہیں۔“ پس معلوم ہوا کہ آپ کا دنیا کو عدم اور غیر موجود قرار دینا گویا اس بات کا اظہار ہے کہ آپ کا دل دنیا کی محبت سے خالی تھا۔

۲۔ رضا بہ قضا

یہ وہ صفت ہے جو آپ میں بدرجہ اتم موجود تھا۔ آپ مکہ معظمہ چھوڑتے وقت فرما رہے تھے۔

كَانِي بِأَوْصَالِي تَقْطَعُهَا عَسْلَانُ الْفَلَوَاتِ بَيْنَ النَّوَاوِيسِ
وَكَرْبَلَا رَضِيَ اللَّهُ رِضَانَا أَهْلَ الْبَيْتِ -

”گویا میں دیکھ رہا ہوں کہ نواویس اور کربلا کے درمیان جنگل کے بھیڑیے میرے بدن کے ٹکڑے کر رہے ہیں۔ پس خدا جس چیز سے راضی ہے اس سے ہم اہل بیتؑ بھی راضی ہیں۔“ حسین علیہ السلام اس امر پر راضی تھے کہ راہِ خوشنودیٰ حق میں بدن کے اعضاء الگ الگ کر دیئے جائیں۔ جسم مبارک زخموں کی کثرت سے چور ہو اور بدن کی ہڈیاں ٹکڑے ٹکڑے کر دی جائیں۔

۳۔ سخاوت

حسین علیہ السلام روزِ عاشورا سخاوت کے اس معراج پر تھے جہاں آپ نے نہ صرف جان و مال بلکہ اپنی پوری ہستی کو راہِ خدا میں قربان کر دیا۔

۴۔ شجاعت

سید الشہداءؑ پیغمبر اکرم صلی اللہ علیہ وآلہ وسلم کی شجاعت کے وارث تھے۔ روایات بتلاتی ہیں کہ آپ نے روزِ عاشورا ایسی بے مثال شجاعت کا مظاہرہ کیا جو لوگوں کے لئے ضرب المثل بن گئی۔ ہم دوسرے افراد کی طرح یہ نہیں کہتے کہ آپ اپنے والد بزرگوار جناب حیدر کرارؑ سے زیادہ شجاع تھے بلکہ حقیقت امر یہ ہے کہ آپ کے پدر بزرگوار اور دیگر شجاعان روزگار کو کوئی ایسی جنگ درپیش نہ آئی جہاں ایسی شجاعت کا مظاہرہ کیا جاتا۔ عبداللہ بن عمار فرماتے ہیں۔

مَا رَأَيْتُ مَكْتُورًا قَطُّ قَدِ قَتَلَ وِلْدَةً وَاهْلُ بَيْتِهِ وَاَصْحَابُهُ

اربط جاشاً منہ۔

”میں نے کبھی ان سے زیادہ کسی ایسے مغلوب اور تنہا کو نہیں دیکھا جس کی اولاد، اہل بیت اور ساتھیوں کو قتل کر دیا گیا ہو۔ باوجود اس کے وہ اس قدر دلیر اور باوقار ہو۔“ تاریخ نے لکھا کہ اشقیاء کی تعداد تیس ہزار

سے زیادہ تھی۔ لکن جب حسین علیہ السلام نے حملہ کیا تو دشمن کی فوج ٹڈیوں کی مانند پسا ہو کر بکھر گئی۔ اگرچہ فوج کے فرار اور پسپائی میں آپ کی ہیبت و صولت کا بھی دخل تھا لیکن حقیقت امر یہ ہے کہ تیس ہزار سے زیادہ کی فوج پر تنہا حملہ کرنا آپ کے کمال شجاعت پر دلیل ہے۔

۵۔ حضرت حسین علیہ السلام کا وقار و اطمینان

روز عاشورا آپ وقار و اطمینان کی تصویر تھے۔ روایت کے الفاظ میں کَلَّمَا اشْتَدَّ الْأَمْرُ عَلَيْهِ يَوْمَ عَاشُورَاءَ كَانَ يَكْتُرُ وَقَارَهُ وَيَزِيدُ اطمینانہً ویشرقُ لَوْنَهُ - ”روزِ عاشورا آپ کی مصیبت جیسے جیسے بڑھتی جاتی اسی طرح آپ کے وقار و تمکنت میں اضافہ ہوتا رہتا اور چہرے کی تابندگی بڑھتی رہتی۔“

۶۔ آپ کی رقتِ قلب

آپ مزاجاً ”رقتِ القلب تھے۔ اپنے اصحاب کی مشکلات و مصائب کو دیکھ کر دل تڑپ اٹھتا اور ان کو درپیش مصائب و مشکلات کے حل کے لئے انتہائی کوشش کرتے لیکن کربلا میں خود آپ پر جو مصائب وارد ہوئے ہیں وہ خون کے آنسو رلانے کے لئے کافی ہیں۔ جس انسان کے رقتِ قلب کا یہ عالم ہو، اس وقت اس کی کیفیت کیا ہوگی جب وہ اپنے بھتیجے کو میدانِ کارزار کی طرف جاتا ہوا دیکھ رہا تھا۔ جب آپ نے اپنے یتیم،

مصیب زدہ اور پیا سے بھتیجے کو مائل بہ جنگ دیکھا تو آپ پر رقت طاری ہوئی اور اتنا روئے کہ نزدیک تھا کہ غش کر جائیں اب آپ اندازہ لگائیں کہ ایسے انسان کی اس وقت کیا حالت ہوئی ہوگی جب اس نے دیکھا کہ بھتیجے کی لاش گھوڑوں کی ٹاپوں سے کچل کر ٹکڑے ٹکڑے ہو چکی ہے۔

۷۔ حلمِ حسین

آپ کے مقامِ حلم کو ظاہر کرنے کے لئے یہی کافی ہے کہ آپ نے تیر و شمشیر کے زخم پر زخم کھائے اور عظیم مصیبتوں کے باوجود ظالموں کے لئے بددعا نہ کی لیکن جب آپ پر زبان کے ایسے زخم لگائے گئے جو تیر و شمشیر کے زخموں سے زیادہ کاری تھے تو آپ کا مزاج متغیر ہو گیا اور اس وقت آپ نے ان کے لئے بددعا کی۔ مالک بن یسران اشقیاء میں سے ایک تھا جس نے امام کو تلوار سے زخمی کیا لیکن امام نے اسے بددعا نہ دی لیکن جب اس نے ناسزا کہا تو اس پر نفرین کی۔ امام کا یہ عمل حلم سے متصادم نہیں کیونکہ تذلیل برداشت کرنا حلم نہیں بلکہ ذلتِ نفس ہے۔ یہی وجہ ہے کہ امام نے فرمایا۔ **اَلْمَوْتُ خَيْرٌ مِّنْ رُّكُوبِ الْعَارِ** ”شربتِ مرگ کا پینا ذلت و عار برداشت کرنے سے زیادہ بہتر ہے۔“

۸۔ حُسنِ خُلُقِ سَيِّدِ الشُّهَدَاءِ عَلَيْهِ السَّلَام

اگرچہ آپ زندگی بھر حسنِ خلق کے لئے مشہور تھے لیکن شبِ عاشورا

اور روزِ عاشورا میں آپ نے حُسنِ اخلاق کے جو نمونے دکھلائے وہ انہی سے مخصوص ہیں۔ اس میں شک نہیں کہ انتشارِ ہوش و حواس کے تمام اسباب مہیا تھے، مگر اس کے باوجود آپ نے اصحاب، اہل و عیال، خدمت گزاروں، غلاموں اور کینروں سے جو بہترین سلوک کیا وہ ہر صاحبِ چشمِ بصیرت کے لئے باعثِ تعجب ہے۔ ان حالات میں سب کے لئے پانی مہیا کرنا اور جنّات کو اپنی نصرت سے روکنا عجیب واقعات ہیں لیکن ان سب سے زیادہ قابلِ تعجب وہ واقعہ ہے جب شمر لعین گفتگو کے لئے جناب سید الشہداء علیہ السلام کے پاس آیا۔ اصحاب میں سے کسی نے چاہا کہ اسے تیر سے ہلاک کر دے تو آپ نے فرمایا۔

لَا تَرْمِيهِ فَاِنَّيْ لَا اَبْدَاُ بِالْقِتَالِ - ”خبردار تیر نہ چلانا کہ میں از خود جنگ کی ابتدا نہیں کرنا چاہتا۔“

۹۔ غیرتِ حُسنیہ

اس موضوع پر آپ کے نفس اور اہل و عیال کی نسبت سے اشارہ کیا جائے گا۔ اشرفِ مخلوقات کے اس نورِ چشم نے اشیاء پر حملوں کے وقت نظم اور نثر میں جو مطالب ارشاد فرمائے وہ آپ کی غیرتِ نفس پر دلیل ہیں۔ لیکن روزِ عاشورا کی وہ کیفیت قلبِ مومن کو پگھلانے کے لئے کافی ہے جب آپ صالح بن وہب ملعون کی ایک ضرب سے داہنے پہلو پر

گھوڑے سے زمین پر گر پڑے مگر جب شہادتِ اعدا اور اہل و عیال کا خیال آیا تو دوبارہ اٹھ کھڑے ہوئے لیکن جسم مبارک پر زخموں کی شدت کی بناء پر پھر زمین پر بیٹھ گئے۔ اس اثناء میں اشقیاء نے چاروں طرف سے گھیر لیا اور تیروں اور تلواروں کے اتنے زخم لگائے کہ زمین کربلا پر بیٹھا بھی نہ گیا۔ اس خیال سے کہ دشمن انہیں خاک پر پڑا دیکھ کر شہادت نہ کریں۔ بار بار اٹھتے تھے اور پھر گر پڑتے تھے لیکن اہل و عیال کی نسبت غیرت کا یہ عالم تھا کہ انہیں محفوظ رکھنے کے لئے خیموں کے اطراف خندق کھدوا کر اس میں آگ روشن کی۔ جس وقت آپ زخموں سے چور ہو کر زمین کربلا پر پڑے تھے اور اعدا خیموں کا رخ کر رہے تھے تو کئی مرتبہ پکار کر کہا اے اشقیاء ابھی حسینؑ زندہ ہے اور تم خیموں کو لوٹ رہے ہو! علاوہ ازیں جب آپ نے حملہ آخر کیا اور فوجیں تتر بتر ہو کر دریا پر سے ہٹ گئیں تو آپ نے مٹھی میں پانی لیا اور دھان اقدس کے نزدیک لے گئے مگر جب کسی شقی کی یہ آواز آئی کہ اب خیموں کو لوٹ لو تو شدتِ تشنگی کے باوجود پانی کو زمین پر گرا کر خیموں کی طرف متوجہ ہوئے۔

۱۰۔ قناعتِ حسینؑ

حسین بن علیؑ نے قناعت کی مثال قائم کر کے اہل دنیا پر حجت تمام کر دی۔ اہل و عیال کو ساتھ لے کر وطن کو ترک کیا۔ قناعت کی حد یہ تھی

کہ اپنا تمام مال و متاع راہ حق میں نثار کر دیا اور وقت آخر صرف ایک بوسیدہ قمیص پر قناعت کی جس میں نہ کوئی کشش تھی اور نہ ہی قیمت۔

۱۱۔ صَبْرِ حُسَيْنِؑ

یہ صفت آئمہ معصومین علیہم السلام کی امامت کی بنیاد ہے جس کی بناء پر خداوند عالم نے ان کے لئے اجر قرار دیا ہے۔ رب جلیل قرآن مجید میں ارشاد فرماتا ہے۔

وَجَعَلْنَا مِنْهُمْ اٰیٰمَةً يَّهْدُوْنَ بِاٰمِرِنَا لَمَّا صَبَرُوْا۔ وَجَزَاہُمْ بِمَا صَبَرُوْا جَنَّةً وَّحَرِيْرًا۔ (سورۃ سجدہ۔ آیت ۲۴، سورۃ دہر۔ آیت ۱۲)

”اور ہم نے ان کو امام قرار دیا جو ہمارے امر سے ہدایت کرتے ہیں۔ جب انہوں نے صبر کیا تو ان کے صبر کے بدلے (بہشت کے) باغ اور ریشم (کی پوشاک) عطا فرمائے گا۔“ مہیج الاخران میں سند معتبر سے امام جعفر صادق علیہ السلام سے روایت کی گئی ہے۔ آپ فرماتے ہیں شب معراج حق تعالیٰ نے اپنے پیغمبر پر یہ وحی نازل کی۔

اِنَّ اللّٰهَ يَخْتَبِرُكَ بِثَلَاثٍ لِّيَنْظُرَ كَيْفَ صَبْرُكَ۔

”بہ تحقیق کہ خداوند عالم تین چیزوں سے تمہاری آزمائش کرے گا

تاکہ تمہارے صبر کی انتہا کا اندازہ ہو۔

فَقَالَ اَسْلِمُ اَمْرَكَ وَلَا قُوَّةَ لِيْ عَلَي الصَّبْرِ اِلَّا بِكَ۔

”اس نے عرض کیا پروردگار تیرے امر پر سر تسلیم خم ہے لیکن مجھے

صبرِ طاقت نہیں مگر تیرے سبب اور توفیق سے۔“

فَاَوْحِيَ أَنَّهُ لَا بَدَّ إِلَّا اللَّهُ أَنْ تُوْتِرَ فُقْرَاءَ ائْتِكَ عَلَى نَفْسِكَ۔

”پھر خداوندِ عالم نے وحی کی کہ اپنی امت کے فقراء کی راحت

و آرام کو اپنے نفس پر ترجیح دینا ہوگا۔“ پیغمبر نے جواب دیا۔

أَسْلِمُ ذَالِكَ وَأَصْبِرُ ”پروردگار تیرا امر تسلیم۔ میں اس پر صبر کروں

گا۔“ فرمایا۔ وَلَا بُدَّ أَنْ تَتَحَمَّلَ الْأَذَى وَالتَّكْذِيبَ۔ ”تجھے کفار

کی اذیت و تکذیب کا سامنا کرنا ہوگا اور صبر و تحمل کرنا پڑے گا۔“ عرض

کی۔ اسلم واصبر۔ ”مجھے منظور ہے میں صبر کروں گا۔“ فرمایا۔

وَلَا بُدَّ أَنْ تَسْلَمَ لِمَا يُصِيبُ أَهْلَ بَيْتِكَ فَمَا آخُوكَ

فَيَغْصَبُ حَقَّهُ وَيُظْلِمُ وَيَقْهَرُ۔ ”اپنے اہل بیت پر مصائب کو برداشت

کرنا ہوگا۔ تیرے بھائی کے حق کو غضب کیا جائے گا۔ اس پر ظلم و تعدی

روا رکھی جائے گی۔“

وَأَمَّا بَيْتُكَ فَتُظْلَمُ وَتُحْرَمُ وَتُؤْخَذُ وَتُضْرَبُ وَهِيَ حَامِلٌ

وَيُدْخَلُ عَلَى حَرِيمِهَا بِغَيْرِ إِذْنٍ۔

”تیری بیٹی پر ظلم کیا جائے گا۔ اس کا حق چھینا جائے گا اور اس پر

مارا جائے گا جبکہ وہ حاملہ ہوگی۔ ظالم ان کے گھر میں بغیر اجازت داخل

ہو جائیں گے۔“

وَأَمَّا وَلَدَاكَ فَيُقْتَلُ أَحَدُهُمَا غَدْرًا وَيُسَلَبُ وَيُطْعَنُ وَالْآخَرُ
تَدْعُوهُ أُمَّتُكَ ثُمَّ يَقْتُلُوهُ صَبْرًا وَيَقْتُلُونَ وُلْدَهُ وَمَنْ مَعَهُ مِنْ
أَهْلِ بَيْتِهِ ثُمَّ يَسْبُونَ حَرَمَهُ۔

”تیرے دو فرزندوں میں سے ایک کو دھوکہ و فریب سے قتل کر دیا جائے گا۔ اسے لوٹ لیا جائے گا جبکہ دوسرے کو تیری امت اپنی طرف بلائے گی۔ پھر اسے اور اس کی اولاد کو گھیر کر قتل کر دے گی۔ جو لوگ ان کے ساتھ ہوں گے وہ بھی قتل کر دیئے جائیں گے۔ اس کے اہل بیت کو لوٹ لیا جائے گا۔“ جو اب میں پیغمبر اکرم صلی اللہ علیہ وآلہ وسلم نے فرمایا۔ فَقَالَ إِنَّا لِلَّهِ وَإِنَّا إِلَيْهِ رَاجِعُونَ۔ أَسَلِمُ أَمْرِي إِلَى اللَّهِ وَأَسْأَلُهُ الصَّبْرَ۔ ”ہم اللہ ہی کے لئے ہیں اور اسی کی طرف پلٹنے والے ہیں۔ پروردگار تیرا امر تسلیم۔ میں اس پر صبر کی دعا کرتا ہوں۔“

اب مؤلف کہتا ہے پیغمبر اکرم صلی اللہ علیہ وآلہ وسلم نے ان تمام پر صبر کیا لیکن جب حسین علیہ السلام کا ذکر آیا تو اپنے گریہ کو ضبط نہ کر سکے۔ یہاں گریہ صبر سے متصادم نہیں بلکہ محبت اور رقتِ قلب پر دلیل ہے۔ کبھی نہ دیکھا گیا کہ جناب رسالت بآب صلی اللہ علیہ وآلہ وسلم اپنی یا اپنے اہل بیت کی مصیبتوں پر روئے ہوں۔ لیکن یہ ضرور تھا کہ جب بھی حسین علیہ السلام کا خیال آتا یا آپ انہیں دیکھتے تو گریہ غالب آجاتا۔

کبھی ایسا بھی ہوتا کہ جناب رسالت مآب صلی اللہ علیہ وآلہ وسلم حضرت
المومنین علیہ السلام سے فرماتے تھے کہ حسینؑ کو تھام لو۔ اس کے بعد
حسین علیہ السلام کے گلوئے مبارک پر بوسہ دیتے اور گریہ فرماتے۔ جب
کسی نے پیغمبر اکرم صلی اللہ علیہ وآلہ وسلم سے گریہ کا سبب پوچھا تو فرمایا
میں ان مقامات پر بوسہ دے رہا ہوں جہاں تلوار سے ازیت پہنچائی جائے
گی۔

صرف یہی نہیں بلکہ جب بھی بڑے نواسے کو خوش یا محزون دیکھتے تو
گریہ فرماتے۔ جب آپ نئے کپڑے زیب تن کرتے تب بھی گریہ کرتے۔
اس پر حضرت علی وفاطمہ وحسن سلام اللہ علیہم بھی رونے لگتے۔ بہ تحقیق
کہ جب سید الشہداء رخصتِ آخر کے لئے حرم سرا میں داخل ہوئے تو
اپنے اہل بیتؑ کو صبر کی تلقین کی اور فرمایا میرے بعد اپنے گریبان کو
چاک نہ کرنا۔ اپنا سرا اور منہ نہ پیٹنا اور بددعا نہ کرنا۔ پھر فرمانے لگے میں
رونے سے منع نہیں کرتا۔ لیکن ایک وقت ایسا بھی آیا جب اپنی چہیتی بیٹی
سے فرمایا۔ ”بیٹی نہ رو کہ تیرے رونے سے میرا دل تڑپ اٹھتا ہے۔“

لَا تَحْرِقِي قَلْبِي بِدَمْعِكَ حَسْرَةً ۖ مَا دَامَ مِنِّي الرُّوحُ فِي

جِسْمَانِي ۖ

فَإِذَا قَتَلْتُ فَأَنْتِ أَوْلَىٰ بِالذِّرَىٰ ۖ تَانِيَهُ يَا خَيْرَةَ

النِّسْوَانِي ۖ

”بیٹی سیکنہ جب تک میرے جسم میں روح باقی ہے اس وقت تک اپنے اشک حسرت سے میرے دل کو نہ تڑپاؤ۔ اے عورتوں میں بہترین جب مجھے قتل کر دیا جائے اس کے بعد مجھ پر رونا زیادہ بہتر ہے۔“ لیکن سید الشہداء کے صبر پر عقل بھی حیران ہے۔ روایت کے الفاظ کے مطابق وَلَقَدْ عَجَبْتُ مِنْ صَبْرِكَ مَلَأْنِيكَ السَّمَوَاتِ۔ ”آپ کے صبر پر آسمان کے ملائیکہ کو بھی تعجب ہوا۔“ اور اگر ان کے صبر کے مقام کو جاننا چاہو تو اس وقت کو یاد کرو جب آپ کا بدن مبارک کربلا کی جلتی ریت پر پڑا تھا۔ بدن اطہر بے شمار تیروں سے پارہ پارہ تھا۔ ضرب ہائے اعدا سے سرانور شق ہو چکا تھا۔ جبین مبارک شکست اور سینہ اطہر تیرہائے سہ شعبہ سے فگار تھا۔ ایک تیر حلقوم پر اور ایک تیر گلوئے زیبا پر پوست تھا شدت تشنگی سے زبان مجروح، جگر سوزاں اور گوہر صفت ہونٹ خشک ہو چکے تھے۔ چاروں طرف شہیدوں کی بکھری ہوئی لاشیں دیکھ کر کلیجے سے دھواں اٹھ رہا تھا۔ بچوں اور محذراتِ عصمت کے رونے کی آوازوں سے دل پریشان تھا۔ دزعل بن شریک کی ضرب سے ایک ہاتھ کٹ چکا تھا۔ پہلوئے مبارک میں نیزہ پوست تھا۔ سرانور اور محاسنِ مطہر خون سے خضاب تھے۔ ایک طرف سے اعدا کی شامت اور ناسزا گوئی اور دوسری طرف اہل و عیال کے نالہ و فریاد کی صدا آرہی تھی۔ جب آنکھیں کھولتے تو شہیدوں کے تلے اوپر رکھی ہوئی لاشوں پر نظر پڑتی تھی۔ ان تمام مصائب پر نہ آہ بھرتے اور

نہ آنکھوں سے اشک جاری ہوئے بلکہ اپنے پروردگار کی بارگاہ میں اس طرح مصروفِ مُناجات تھے۔ صَبْرًا عَلٰی قَضَائِكَ لَا مَعْبُودَ سِوَاكَ يَا غِيَاثَ الْمُسْتَعِيْثِيْنَ۔ ”پروردگار میں تیری قضا پر صبر کرتا ہوں۔ نہیں کوئی معبود تیرے سوا اے فریادیوں کے فریاد رس“۔ زیارت کے

الفاظ میں وارد ہے۔

وَلَقَدْ عَجِبْتَ مِنْ صَبْرِكَ مَلَائِكَةُ السَّمَوَاتِ۔ جبکہ جناب سید سجاد علیہ السلام فرماتے ہیں۔

كُلَّمَا كَانَ يَشْتَدُّ الْأَمْرُ كَانَ يَشْرُقُ لَوْنُهُ وَتَطْمَئِنُّ جَوَارِحُهُ
فَقَالَ بَعْضُهُمْ انظُرُوا كَيْفَ لَا يُبَالِي بِالْمَوْتِ۔

”جیسے جیسے مصائب شدت اختیار کرتے۔ چہرے مبارک کی تجلی میں اضافہ ہوتا اور اعضاء و جوارح سے اطمینان جھلکتا تھا۔ ان میں سے ایک دوسرے کو کہتے تھے دیکھو اس انسان کو کہ اسے موت کا کوئی خوف نہیں۔“

گریہ سید الشہداء علیہ السلام

البتہ جہاں تک گریہ کا تعلق ہے سید الشہداء نے کربلا میں چھ مقامات پر گریہ کیا۔ ہو سکتا ہے گریہ کا سبب درج ذیل وجوہات میں سے کوئی ایک ہو۔

۱۔ مصائب اہل بیتؑ پر رونا بنیادی طور پر عبادت میں شامل ہے۔

۲۔ آپ واضح طور پر محسوس کر رہے تھے کہ دین کو خطرہ درپیش ہے اور

اگر آپ نے قیام نہ کیا تو دین مٹ جائے گا۔

یہی وجہ زیادہ مستند معلوم ہوتی ہے کیونکہ ان میں بشری فطرت کے

تقاضے موجود تھے۔ انہیں بھوک اور پیاس کا بھی احساس ہوتا تھا جبکہ

نازل ہونے والی مصیبتوں پر ان کا دل بھی تڑپتا تھا جناب پیغمبر اکرم صلی

اللہ علیہ وآلہ وسلم کے متعلق روایت ہے کہ جب آپ کے فرزند نے

وفات پائی تو آپ نے فرمایا۔

تَحْرِقُ الْقَلْبُ وَتَدْمَعُ الْعَيْنُ وَلَا نَقُولُ مَا يَغْضِبُ الرَّبَّ۔

”بیٹے کی موت پر قلب جل رہا ہے اور آنکھوں سے آنسو رواں ہیں

مگر میں کوئی ایسی بات نہ کہوں گا جس سے میرا رب ناراض ہو جائے۔“

لیکن سید الشہداء علیہ السلام کے سلسلے میں کاش میں جان سکتا کہ کیا ان

حالات میں بھی ان کے لئے ممکن تھا کہ وہ گریہ نہ کریں؟ جبکہ زمین اس

وسعت کے باوجود ان پر تنگ کر دی گئی تھی۔ اصحاب و انصار و اولاد سب کو

قتل کر دیا گیا تھا اور خود تنہا اپنے اہل و عیال کے ہمراہ خیموں میں محصور

ہو چکے تھے۔ سب پر پانی بند کر دیا گیا تھا۔ بچے پیاس کی شدت سے بلک

رہے تھے۔ ان میں عورتیں اور بیمار بھی شامل تھے۔ ایسے میں جب پیاس

کی شدت اور مصائب کی فراوانی سے جان نکلی جا رہی تھی تو آپ نے

میدان میں نکلنے کا تہیہ کر لیا۔ اہل بیتؑ کو مخاطب کر کے فرمایا۔ تَهَيُّوْا

لِلْاَسْرِ ”اب اسیری کے لئے تیار ہو جاؤ“۔ سب کو صبر کی تلقین کی۔

رونے پر تسلیاں دیں اور فرمایا نہ رو۔ سب کو خدا حافظ کہہ کر جب خیمے

سے نکلنا چاہتے تھے تو آپ کی معصوم بیٹی فرطِ محبت سے مغلوب ہو کر ر

برہنہ، ننگے پیر پیچھے سے دوڑتی ہوئی آئی اور عبا کے دامن کو پکڑ کر کہنے

لگی۔ مَهَلًا مَهَلًا تَوَقَّفْ حَتَّىٰ اَتَزُوَّدَ مِنْ نَظْرِي اِلَيْكَ فَهَذَا

وِدَاعٌ لَا تَلَاقِي بَعْدَهُ۔

”بابا آہستہ آہستہ رک رک کر چلیں۔ میں آپ کو جانے سے نہیں

روکتی لیکن چاہتی ہوں کہ تھوڑی دیر کے لئے رک جائیں تاکہ میں جی بھر

کر اپنے بابا کو دیکھ سکوں۔ مجھے معلوم ہے کہ یہ میری آپ سے آخری

ملاقات ہے اور اب آپ سے دنیا میں ملاقات نہ ہو سکے گی۔“ امام نے

بیٹی کے دونوں ہاتھوں اور پیروں کو بوسہ دیا۔ خاک پر بیٹھ گئے۔ بیٹی کو

گود میں بٹھایا اور بلند آواز سے شدید گریہ کیا۔ آستین سے آنسوؤں کو

خشک کر کے فرمایا۔

سَيَطْوِلُ بَعْدِي يَا سَكِينَةَ فَاعْلَمِي ۖ مِثْلَ الْبِكَاءِ

اِذَا الْحَمَامُ رَدَّ هَانِي ۖ

”جانِ پدرِ سکینہ! یہ جان لو کہ میرے بعد جبکہ تیرے لئے کوئی جائے

پناہ باقی نہ رہے تو تمہارے رونے کی مدت بہت لمبی ہوگی۔“۔ اب بتلائیں وہ کون سی آنکھ ہے جو ان مصائب کا تصور کر کے گریاں نہ ہو۔ یہ وہ پہلی منزل ہے جہاں سید الشہداء نے گریہ کیا۔

صبر کا دوسرا مقام..... دوسری مرتبہ آپ اس وقت روئے جب اپنے بھائی جناب عباس علیہ السلام کی لاش پر پہنچے۔ دیکھا مشک چھد چکی ہے اور دونوں ہاتھ کٹ کر ایک طرف پڑے ہیں۔ اس وقت آپ نے شدید گریہ کیا۔

تیسرا مقام..... جب جناب قاسمؑ نے میدانِ جنگ کی اجازت چاہی تو بھتیجے کی گردن میں ہاتھ ڈال کر اتنا گریہ کیا کہ قریب تھا کہ غش کر جائیں۔ چوتھا مقام..... جب جناب قاسم علیہ السلام کی لاش پر پہنچے۔ دیکھا لاش گھوڑوں کے سموں تلے پارہ پارہ ہو چکی ہے۔

پانچواں مقام..... جس وقت آپ کے نور نظر اٹھارہ یا انیس سالہ نوجوان جناب علی اکبر علیہ السلام نے جنگ کا ارادہ کیا تو آنکھوں میں اشک بھر آئے اپنی داڑھی کو ہاتھ میں لے کر خدا سے دعا کی۔

چھٹا مقام صبر..... وقت آخر اپنی بہن جناب زینب سلام اللہ علیہا کو تسلی و تشفی دے رہے تھے تو آنکھوں سے آنسو کے چند قطرے جاری ہوئے لیکن بعد میں اپنے گریہ کو ضبط کر گئے۔

کسی صاحبِ قلبِ سلیم کے لئے جس کے دل میں رحم کے احساسات

موجود ہوں، ناممکن ہے کہ ان واقعات پر گریہ نہ کرے۔ ان تمام مواقع پر سید الشہداءؑ کی جو کیفیت تھی اس میں خاص وجوہات کا دخل تھا۔ جس وقت اپنی چھوٹی بیٹی سے رخصت ہو رہے تھے۔ جس وقت ایک مشک پانی کی خاطر محبت کرنے والے بھائی کے ہاتھوں کو کٹا ہوا دیکھا۔ جب بھتیجے قاسمؑ نے طلبِ رخصت پر اپنے والدِ گرامی کا ذکر کیا تو اس وقت احساسات کی جو کیفیت طاری ہوئی اس کا فطری تقاضا تھا کہ گریہ کیا جائے۔

دو عجیب صفات عاشورا کے دن ظاہر ہو گئے

ہم سابقہ باب میں حضرت سید الشہداء علیہ السلام کے صفات کردار اور عبادات عامہ پر گفتگو کر رہے تھے جبکہ اس باب میں صرف ان خصوصی صفات کو زیرِ بحث لارہے ہیں جو روزِ عاشورا صرف سید الشہداء علیہ السلام ہی کا خاصہ تھے۔ ان تمام صفات کو دو عجیب صفات میں خلاصہ کیا جاسکتا ہے۔ جن میں سے پہلی صفت یہ ہے کہ آپ کی ذات میں صفات اور ان کی اضداد دونوں یکجا ہو گئی تھیں جس کی وجہ سے آپ کو تمام خلقت میں ممتاز مقام حاصل ہوا۔ زیرِ نظر سطور میں ہم ان اوصاف کو ان کے اضداد کے ساتھ بیان کر رہے ہیں۔

روزِ عاشورا سید الشہداءؑ بعض امور میں بے حد مضطرب و پریشان تھے لیکن جیسے جیسے ان کی اضطرابی کیفیت میں اضافہ ہوتا جاتا اس طرح قلب

مبارک کو مزید اطمینان حاصل ہوتا اور اعضاء و جوارح پر سکون ہو جاتے۔ اس طرح اگر آپ ایک طرف مضطرب تھے تو دوسری طرف صاحب وقار اور پر سکون بھی۔ جس طرح گذشتہ سطور میں بیان کیا جا چکا سید الشہداء نے متعدد مقامات پر گریہ کیا لیکن اس کے بعد باوجود آپ مقام صبر کی بلند منزل پر فائز تھے۔ یہاں تک کہ آپ کے صبر کو دیکھ کر آسمان کے ملائکہ تک کو تعجب ہوا۔ اسی طرح اگر آپ نے متعدد مقامات پر گریہ کیا تو دوسری طرف آپ کو کمال صبر بھی حاصل تھا۔

آپ کربلا میں دشمنوں کے زرعے میں مکمل طور پر محصور تھے۔ لیکن قلب مبارک نے کبھی کسی ضعف کا احساس تک نہ ہونے دیا۔ یعنی ایک طرف تو آپ عدوی اعتبار سے مغلوب تھے لیکن دوسری طرف انتہائی قوی قلب کے مالک تھے۔ حسین علیہ السلام روز عاشور اصحاب و انصار و اولاد کے قتل کے بعد یکہ و تنہا رہ گئے لیکن اس کے باوجود بھی قاتلوں سے خون کا بدلہ مانگا یعنی تن تنہا ہونے کے بعد بھی قاتلوں سے انتقام کے طلبگار تھے۔ تنہا ہونے کے باوجود آپ کے جلال و حشم کا یہ عالم تھا کہ جب آپ نے دشمنوں پر حملہ کیا تو فوج اشقیاء اس طرح منتشر ہو کر بھاگی جس طرح بھیڑیے کے حملہ کے وقت بکریوں کا ریوڑ بھاگ نکلتا ہے۔ گویا آپ تنہا بھی تھے اور صاحب لشکر بھی۔ گرچہ جاں کنی کے وقت آپ کے اہل و عیال آپ کے پاس موجود تھے لیکن اس کے باوجود غریب کہلائے۔ اگرچہ

آپ اتمامِ حجت کے لئے صدائے استغاثہ بلند کر رہے تھے۔ لیکن جیسے ہی کوئی ساتھی آدِرِ کُنِیٰ یا اَبَا عَبْدِ اللّٰہِ کی صدا بلند کرتا تو اس کی مدد کو دوڑ پڑتے۔ گویا آپ مدد کے طلبگار بھی تھے اور دوسروں کے مددگار بھی۔ کربلا میں جاں نثاروں نے امام کے قدموں میں اپنی جانیں قربان کر دیں لیکن آپ کے شیعہ اور چاہنے والے قیامت تک خود کو آپ کے نام پر قربان کرتے رہیں گے یا یوں کہہ لیجئے کہ حسین علیہ السلام نے کربلا میں قوم کی ہدایت و نجات کی خاطر بارگاہِ ربِ جلیل میں اپنی زندگی کا نذرانہ پیش کر دیا۔ یعنی ایک طرف آپ نے قوم کے لئے اپنے نفس کی قربانی دی جبکہ دوسری طرف پوری قوم قیامت تک اپنے نام نامی پر اپنی جانیں نچھاور کر رہی ہے۔

جس وقت آپ زخموں سے چور، زمینِ کربلا پر پڑے تھے اس وقت بھی اپنے اہل بیتؑ کی نجات کی فکر میں تھے۔ یعنی عالم بے چارگی میں بھی اہل بیتؑ کو بچانا چاہتے تھے۔ زبانِ مبارک پیاس کی شدت سے خشک ہو کر زخمی ہو چکی تھی مگر مسلسل اس فکر میں تھے کہ کسی نہ کسی طرح پیاسوں کو سیراب کر دیا جائے۔ اشقیاء کی فوج پر حملے کے بعد جب آپ دریا پر پہنچے تو اپنی پیاس کو خاطر میں نہ لاتے ہوئے بھی کوشش کی کہ ذوالجناح کسی طرح پانی پی لے۔ اس لحاظ سے آپ تشنہ کام بھی تھے اور ساقی بھی۔ اگرچہ آپ زمینِ کربلا پر عریاں پڑے تھے مگر آپ کا نورِ مبارک دیکھنے والوں کی

آنکھوں کو خیرہ کر رہا تھا۔ شدت نور سے دیکھنے والوں کو کچھ دکھائی نہ دیتا تھا۔ لہذا آپ عریاں بھی تھے اور مستور بھی۔ لیکن جس کسی نے آپ کو اس کیفیت میں دیکھا اس کا بیان ہے کہ مَا رَأَيْتُ قَتِيلًا مَضْمَحًا بِدَمِهِ
 انور منه ولقد شغلني نور وجهه عن النظر الي كيفية
 قتله۔

”میں نے آج تک خون میں نہائے ہوئے کسی ایسے مقتول کو نہیں دیکھا جس کے چہرے کے نور نے مجھے محو کر دیا ہو اس لئے آنحضرتؐ کے قتل کی کیفیت دیکھنے سے عاجز رہا۔“ گویا آپ کا وجود نورانی بھی تھا اور خاک آلود بھی۔ اشقیاء نے آپ کے لئے نہ کوئی جائے امن باقی چھوڑا اور نہ کوئی پناہ گاہ۔ لیکن اس کے باوجود ہر خوف زدہ آپ ہی میں پناہ ڈھونڈتا ہے جیسا کہ جناب عبداللہ بن حسن علیہما السلام اور دیگر افراد نے کیا۔ یعنی حسین علیہ السلام خود تو بے یار و بے پناہ تھے لیکن آپ کی ذات دوسروں کے لئے جائے پناہ تھی۔ آپ دوسروں کے رونے پر انہیں تسلی و تشفی دیتے تھے لیکن خود آنجناب نے کئی مقامات پر گریہ کیا۔ جب عبداللہ اور عبدالرحمن الغفار نے اذن جنگ طلب کیا تو ان کی آنکھوں میں آنسو آگئے۔ آپ نے پوچھا۔ يَا بَنِي أَخِي مَا بَكَيَا كَمَا وَأَنَا أَرْجُو أَنْ تَكُونَا بَعْدَ سَاعَةٍ قُرُودِي الْعَيْنِ۔ ”میرے بھتیجیو تم دونوں کے رونے کا سبب کیا ہے؟ مجھے امید ہے کہ چند گھڑی بعد تمہاری

آنکھیں شاد و مسرور ہوں گی۔“ جو اب میں عرض کیا۔

مَا عَلَىٰ أَنْفُسِنَا نَبِكِي نَبِكِي عَلَيْكَ نَوَاكٍ بِهَذِهِ الْحَالَةِ۔

”ہمارا رونا قتل کے خوف سے نہیں بلکہ اس وجہ سے ہے کہ ہم دیکھ

رہے ہیں تھوڑی دیر بعد آپ لشکرِ اعدا میں تنہا رہ جائیں گے۔“ ایک

وقت ایسا بھی آیا جب آپ کی بہن بی بی زینب خاتون کو یہ خبر ملی کہ کل

سب قتل کر دیئے جائیں گے تو آپ نے رونا شروع کیا اور ننگے پیر دوڑتی

ہوئی بھائی کے پاس پہنچیں اور عرض کی۔ يَا أَخِي هَذَا كَلَامٌ مِّنْ اِيْقِنِ

بِالْقَتْلِ۔“ اے میرے بھائی یہ ایسے آدمی کا کلام ہے کہ جسے قتل ہونے

کا یقین حاصل ہو۔“ فرمایا۔ نَعَمْ يَا اَخْتَا لَا يَذُوبُ حِلْمُكَ

وَاسْتَعْمَلِي الصَّبْرَ۔“ ہاں بہن ایسا ہی ہے مگر خبردارِ حِلْم اور صبر کا دامن

ہاتھ سے نہ چھوٹنے پائے۔ بہن صبر سے کام لینا۔“ ساتھ ہی امام کی

آنکھوں سے اشک جاری ہو گئے۔

سید الشہداء نے تکلیفِ عمومی اور خصوصی پر عمل کیوں

حضرت سید الشہداء علیہ السلام کی ذات میں خلاصہ پانے والی دوسری

عجیب صفت یہ ہے کہ آپ کے وجودِ اقدس میں دو ایسی تکالیف یکجا ہو گئیں

جو بظاہر ایک دوسرے کے برعکس ہیں۔ اس امر کی تفصیل یوں ہے

احکامِ تکلیفی اور وضعی کے ضمن میں جناب سرورِ کونین صلی اللہ علیہ و

و سلم پر جو ذمہ داری عائد ہے وہ امت کو دیئے جانے والے عمومی احکام سے مختلف ہے۔ یعنی دعوت دین اور جناب سید المرسلین صلی اللہ علیہ وآلہ وسلم کی شریعت کی حفاظت کے لئے ائمہ معصومین علیہم السلام میں سے ہر ایک پر جو ذمہ داری عائد ہے وہ ان احکام سے مختلف ہیں جو امت کے لئے مقرر کئے گئے ہیں۔ یہ احکام ان کتب میں درج ہیں جسے قرآن مجید نے **فِي صُحُفٍ مُّكْرَمَةٍ مَّرْفُوعَةٍ مُّطَهَّرَةٍ بِأَيْدِي سَفَرَةٍ كَرَامٍ بَوْدَةٍ** - کے نام سے یاد کیا ہے۔ ائمہ معصومین میں سے ہر ایک نے ان صحیفوں میں درج احکام پر عمل کیا۔ یہ ذمہ داریاں ان سونے کی انگوٹھیوں پر بھی درج تھیں جنہیں جبرئیل علیہ السلام جناب سید المرسلین کے لئے لائے تھے۔

گزشتہ صفحات میں اس موضوع کی طرف اشارہ کیا جا چکا ہے۔ جناب سید الشهداء متعلقہ صحیفہ کے مطابق جن احکام کے پابند تھے وہ اس ظاہری شریعت کے برعکس تھے جن پر باقی ائمہ علیہم السلام نے عمل کیا۔ پس معلوم ہوا جس اقدام کے نتیجہ میں ضرر اور قتل نفس یقینی ہو اسے قابل اعتراض قرار نہیں دیا جاسکتا۔ یہی صورت حال بعض انبیاء اور ائمہ علیہم السلام کو بھی درپیش تھی۔ انہوں نے جس ذمہ داری کو اپنے لئے پسند کیا اسکا تقاضا یہ تھا کہ تسلیم و رضا کی بلند منزل پر فائز ہو کر تقرب پروردگار کو حاصل کیا جائے۔ سید الشهداء علیہ السلام پر دو تکالیف عائد تھیں۔ ایک

تکلیف ظاہری، جس میں پوری امت شریک تھی اور دوسری تکلیف واقعی جس کی انجام دہی پر صرف امام ہی مُکلف تھے۔ اس تکلیف کا تعلق جناب سید الشہداء کی خصوصی صفات سے ہے۔ امام کا اپنے اور اپنے ساتھیوں کے قتل اور اپنے اور اہل و عیال کی اسیری پر اقدام کرنا اس تکلیف کے بموجب تھا جس پر آپ خود مُکلف تھے۔ وجہ یہ تھی کہ اشقیائے بنی امیہ اور خصوصیت سے امیر معاویہ نے صورت حال کو اس طرح مشتبہ بنا دیا تھا کہ لوگ خاندان اہل بیت کی طرف مائل نہیں ہوتے تھے۔ ان پر باور کرا دیا گیا تھا کہ وہی حق پر ہیں اور علی بن ابی طالب ان کی اولاد اور ان کے شیعہ (نعوذ باللہ ذالک) باطل پر ہیں۔ حد تو یہ ہے کہ نماز جمعہ میں لازم قرار دیا گیا تھا کہ حضرت علی علیہ السلام کو ناسزا کہیں۔ اس قبیح عمل پر ان کے اصرار کی شدت کا اندازہ اس امر سے لگایا جاسکتا ہے کہ ایک مرتبہ امیر معاویہ کے بھی خواہوں میں سے کسی نے نماز جمعہ کے خطبہ کے دوران فراموش کر دیا تھا کہ اسے ناسزا بھی کہنا ہے اور اس کے فوراً بعد اس نے سفر اختیار کیا۔

اثنائے سفر میں جب اسے یاد آیا کہ اس نے سب و شتم نہیں کیا تو اس نے بیابان ہی میں مسجد بنانے کا حکم دیا اور اس مسجد کو سب و شتم اور ناسزا گوئی ہی کے لئے مخصوص کر دیا۔ ایسی صورت حال میں اگر امام حسین علیہ السلام یقیناً کی رعایت ہی سے ان کی بیعت کر لیتے تو اس کا مفہوم یہ

ہوتا کہ آپ ان کے اقدامات پر راضی ہیں۔ اس طرح حق و صداقت کا وجود ختم ہو جاتا۔ اس وقت کیفیت یہ تھی کہ اکثریت کو یقین ہو چلا تھا کہ پوری امت میں اب ان کا کوئی مکالمہ باقی نہیں رہا اور وہی پیغمبر کے برحق جانشین ہیں لیکن کربلا میں امام حسین علیہ السلام کے قیام اور پیغمبر کے حرم کی اسیری سے مسلمانوں پر یہ بات عیاں ہو گئی کہ بنی امیہ سلاطین جو رہیں اور انہیں رسول اللہ صلی اللہ علیہ وآلہ وسلم کی جانشینی کا کوئی حق نہیں۔ بس یہیں سے شیعہ مذہب ابھر کر سامنے آیا۔

لیکن جناب سید الشہداء علیہ السلام کا تکلیف ظاہری اور واقعی دونوں پر مکلف ہونا اس طرح ثابت ہے کہ آپ نے ہر ممکن کوشش کی کہ خود کو اور اہل بیت کو قتل اور اسیری سے بچالیں لیکن ایسا نہ ہو سکا۔ دنیا آپ پر تنگ کر دی گئی۔ آپ کو کسی ایک جگہ ٹھہرنے نہ دیا جاتا۔

جب یزید پلید نے مدینہ کے گورنر کو خط لکھا کہ حسین علیہ السلام کو قتل کر دیا جائے تو آپ نے اپنے جد کے مدینے کو چھوڑنے کا فیصلہ کیا آپ کو مدینہ میں قتل کا خوف تھا اس لئے مدینہ سے نکلتے وقت فَخَرَجَ مِنْهَا خَائِفًا يَتَرَقَّبُ..... آیت کی تلاوت فرمائی۔ بعد میں آپ نے حرم خدا میں پناہ لی جسے خداوند عالم نے محل امن قرار دیا ہے۔ یہ وہ مقام ہے جہاں کافر اور نفوس محترم کو قتل کرنے والے افراد بھی امان میں ہیں۔ اس مقام پر اگر جنگل کے جانور بھی پناہ حاصل کر لیں تو انہیں شکار کرنے

کی اجازت نہیں یہاں تک کہ اس مقام کے درختوں اور اشجار تک کو قطع نہیں کیا جاسکتا۔ لیکن یہاں کے لئے بھی حکم تھا کہ حسین علیہ السلام کو گرفتار یا قتل کر دیا جائے۔ جس وقت آپ کو یہ خبر ملی کہ دشمن کے سپاہی آپ کو اس مقام پر قتل کرنا چاہتے ہیں تو اس وقت آپ حالت احرام میں تھے۔ آپ نے فوراً حج کو عمرہ سے بدل دیا۔ چونکہ زمین آپ پر تنگ کر دی گئی تھی اس لئے آپ نے تکلیف ظاہری پر عمل کرتے ہوئے کوفہ کا سفر اختیار کرنے کا فیصلہ کیا۔ اس سے قبل اہل کوفہ نے اپنے متعدد خطوط میں آپ کو کوفہ آنے کی دعوت دی تھی، انہوں نے آپ کو اپنی وفاداریوں اور اطاعت کا یقین دلایا تھا اس وقت تک ان سے کوئی خلاف واقع بات ظاہر نہ ہوئی تھی۔

خاص طور سے جب جناب مسلم بن عقیل نے آپ کو خط لکھ کر اپنے ہاتھ پر لوگوں کی بیعت کی خبر دی تو اب حسین علیہ السلام کے پاس کوفہ جانے کے علاوہ کوئی اور چارہ کار باقی نہ رہا۔ لیکن جب اہل کوفہ نے بدعہدی کرتے ہوئے اپنی بیعت توڑ دی تو اب سید الشہداءؑ کی واپسی کی تمام راہیں بند کر دی گئیں۔ لیکن سوال یہ ہے کہ اگر حسین علیہ السلام واپس جانا بھی چاہتے تو کہاں جاتے؟ یا اگر کوفہ نہ آتے تو کیا کرتے؟

حقیقت یہ ہے کہ زمین اپنی تمام وسعتوں کے باوجود آپ جناب پر تنگ کر دی گئی تھی۔ امام مُضطر و حیران تھے۔ آپ کے لئے کوئی تدبیر اور

کوئی راہ نجات باقی نہ بچی تھی۔ اس امر پر دلیل وہ واقعہ ہے جب آپ کے بھائی حضرت محمد بن حنفیہ نے عرض کی۔ مولا یمن چلے جائیں، کسی اور شہر چلے جائیں، یا کسی پناہ گاہ یا پہاڑوں میں نکل جائیں تو جواب میں فرمایا۔ لَوْ دَخَلْتُ فِي جِعْرَهَامَتٍ مِنْ هَوَامِ الْأَرْضِ لَا أُخْرِجُونِي حَتَّى يَقْتُلُونِي۔

” (فرض کرو) اگر میں زمین کے اندر رہنے والے جانور کے بل میں داخل ہو جاؤں پھر بھی مجھے باہر نکال کر قتل کر دیا جائے گا۔“ اس طرح فرزدق نے بیرون مکہ آپ کی خدمت میں پہنچ کر عرض کی۔ يَا أَبَتِ أَنْتَ وَ أُمِّي يَا ابْنَ رَسُولِ اللَّهِ مَا أَعَجَلَكَ مِنَ الْحَجِّ۔ ”فرزند رسول“ میرے ماں باپ آپ پر فدا ہوں، حج کو مکمل کرنے میں کیا چیز مانع تھی اور اتنی جلدی روانگی کی کیا وجہ ہے؟“ تو آپ نے فرمایا۔ لَوْلِمَّ أَعْجَلَ لَأَخَذْتُ ”اگر میں جلدی نہ کرتا تو مجھے گرفتار کر لیا جاتا۔“ اسی طرح مقام ثعلبہ پر ابی ہریرۃ الازدی نے عرض کی۔ مَا الَّذِي أَخْرَجَكَ مِنْ حَرَمِ اللَّهِ وَ حَرَمِ جَدِّكَ؟

”کیا سبب تھا کہ آپ نے اللہ کے حرم اور اپنے جد محمد مصطفیٰ صلی

اللہ علیہ وآلہ وسلم کے حرم کو چھوڑ دیا“ تو آپ نے فرمایا۔

وَبِعَكَ يَا أَبَاهِرَّةَ إِنَّ بَنِي أُمَيَّةَ أَخَذُوا مَالِي فَصَبَرْتُ

وَسْتَمُوا عَرْضِي فَصَبْرٌ وَطَلَبُوا دَمِي فَهَرَبْتُ - ”اے

ابا بڑے وائے ہو تجھ پر بنی امیہ نے مجھ سے میرا مال چھینا۔ میں نے صبر کیا۔

مجھے اور میرے ناموس کو ناسزا کہا میں نے صبر کیا اور جب مجھے قتل کرنا

چاہا تو میں نے ہجرت اختیار کی۔“ علاوہ ازیں عمرو بن بوزان سے آپ کی

گفتگو بھی اس امر پر دلیل ہے کہ امام نے جو اقدام کیا اس کے علاوہ ان

کے پاس کوئی اور چارہ نہ تھا۔ عمرو بن بوزان کا تعلق بنی عکرمہ کے قبیلے

سے تھا جس نے مقام عقبہ پر جناب سید الشہداء علیہ السلام کی خدمت میں

پہنچ کر عرض کی۔ یا ابن رسول اللہ آین ترید۔ فرزند رسول کہاں کا

ارادہ ہے؟ آپ نے فرمایا۔ الکوفۃ یعنی کوفہ جا رہا ہوں۔ وہ کہنے لگا۔

أُنشِدُكَ اللَّهُ لِمَا أَنْصَرَفْتَ فَوَاللَّهِ لَا تَقْدُمُ إِلَّا عَلَىٰ حَدِّ

السُّيُوفِ وَالْأَسْنَةِ وَإِنَّ هُوَ لَآئِ الَّذِينَ بَعَثُوا إِلَيْكَ لَوْ كَانُوا

كَفَّوكَ مَوْنَةَ الْقِتَالِ أَوْ وَطْئُوا لَكَ الْأَشْيَاءَ فَقَدِمْتَ عَلَيْهِمْ

كَانَ ذَالِكَ رَأْيًا - ”خدا کی قسم میں آپ سے کچھ نہیں چاہتا مگر یہ کہ

واپس لوٹ چلیں۔ بخدا اگر آپ آگے بڑھیں گے تو آپ کو تلواروں اور

نیزوں کا سامنا کرنا پڑے گا۔ آپ پہلے ان سے جنگ کریں جنہوں نے

خطوط اور پیامبر بھیج بھیج کر آپ کو بلوایا تھا۔ ان کو اپنا مطیع بنا کر پھر

دوسری طرف کا رخ کریں۔ یہ ایک اچھی تدبیر ہے۔“ امام علیہ السلام نے

جواب دیا۔

يَا اَبَا عَبْدِ اللَّهِ لَيْسَ يَخْفَى عَلَيَّ الرَّأْيُ وَلَكِنَّ اللَّهَ تَعَالَى لَا

يَغْلِبُ عَلَيَّ أَمْرَهُ۔ ”اے بندۂ خدا میں اس تجویز سے واقف ہوں

لیکن خدا اپنے امر سے مغلوب نہیں ہوتا یعنی جو کچھ مقدراتِ عزیزِ عظیم

میں ہے اسے پورا ہونا ہے۔“ پھر فرمانے لگے۔ وَاللَّهُ لَا يَدْعُونِي

حَتَّىٰ يَسْتَخْرِجُوا لِي بِهَذِهِ الْعَلَقَةِ عَنْ جَوْفِي۔

”خدا کی قسم یہ لوگ اس وقت مجھے نہ چھوڑیں گے جب تک میرے

سینہ کو شگافتہ کر کے اس جے ہوئے خون کو باہر نہ نکال دیں۔“ حسین علیہ

السلام اس حقیقی درد کو بیان کر رہے ہیں جو ان کے سینہ میں ہے۔ وَاللَّهُ

لَا يَدْعُونِي ”خدا کی قسم یہ لوگ مجھے نہیں چھوڑیں گے“ کا جملہ ظاہر

کرتا ہے کہ حسینؑ کو نہ واپس لوٹنا فائدہ پہنچا سکتا تھا اور نہ ہی گریز۔ عَلَقَهُ

یعنی جے ہوئے خون کے الفاظ مصائب کی اس شدت کو ظاہر کرتے ہیں

جن کی وجہ سے دل مبارک خون میں تبدیل ہو گیا۔ حالانکہ ابھی مصائب

کی ابتدا تھی لیکن بفرضِ محال اگر حسین علیہ السلام بیعت قبول بھی کر لیتے

تب بھی انہیں قتل کر دیا جاتا۔ اس امر پر ابن زیاد کا یہ قول دلیل کی

حیثیت رکھتا ہے جس نے کہا تھا۔ يَنْزِلُ عَلَيَّ حُكْمِي وَحُكْمِ يَزِيدَ

یعنی انہیں چاہئے کہ اپنے نفس کو ہمارے حکم کے تابع قرار دیں۔ اس کے

بعد ہی یا تو ہم انہیں قتل کر دیں گے یا انہیں ان کے حال پر چھوڑ دیں

گے۔ اس کے علاوہ شمر لعین نے بھی تقریباً انہی الفاظ میں کہا تھا۔ فَلْيَبَايِعْ


تُمْ نَوْمٌ فِيهِ رَأَيْنَا پہلے وہ ہماری بیعت کریں اس کے بعد ہم ان کے حق میں فیصلہ کریں گے کہ ہمیں کیا کرنا ہے۔ میرے ماں باپ قربان ایسے انسان پر جو کمزور بھی ہو، غریب بھی ہو اور تنہا۔ کوشش یہ تھی کہ ان سے اس طرح بیعت لی جائے جس طرح غلاموں سے لی جاتی ہے۔ یوم عاشورا سیدِ مظلومؑ نے اسی طرف اشارہ کیا۔ آپ فرماتے ہیں۔


وَاللّٰهُ لَا يُقْرَبُكُمْ اِقْرَارَ الْعَبِيدِ وَلَا اَعْطِيَكُمْ بِيَدِيْ اِعْطَاءَ الذَّلِيْلِ۔ ”خدا کی قسم میں غلاموں کی مانند ان کی تائید نہ کروں گا اور ذلیل بن کر ان کی بیعت کبھی نہ کروں گا“۔ یا ابا عبد اللہ آپ پر میرے ماں باپ قربان۔ خدا کی قسم! میدانِ قتال میں نہایت مظلومی سے آپ کا اس طرح قتل ہو جانا ان کی بیعت کرنے سے بدرجہا بہتر تھا۔ کیونکہ آپ نے خود فرمایا کہ اِنَّ مُصَارَعَةَ الْكِرَامِ اَحْسَنُ مِنْ مُصَارَعَةِ اَللِّثَامِ۔

”بے شک شریف لوگوں کا مقتل ذلیل افراد کے مقتل سے زیادہ بہتر ہے“۔ اور اگر آپ تکلیف ظاہری کی بناء پر تکیہ کرتے ہوئے ان کی بیعت بھی کر لیتے تب بھی وہ اس وقت تک آپ کو نہ چھوڑتے جب تک ذلت آمیز طریقے سے قتل نہ کر دیا جاتا یہی وجہ تھی کہ آپ نے فرمایا۔ اَلْقَتْلَةُ

وَلَا الذِّلَّةُ وَالْمِنَةُ وَلَا الدَّنِيَّةُ۔


”میں زلت اور منت و رسوائی کے بجائے قتل ہو جانے کو پسند کروں
 گا۔“۔ میری جان آپ پر قربان کہ آپ اپنی اس تکلیف خاصہ پر عمل کرتے
 ہوئے قتل ہو گئے اور اس طرح خود اور بندگانِ خدا کو نئی زندگی عطا
 کر دی۔





چوتھا باب

سید الشہداءؑ پر اللہ تعالیٰ کے مخصوص الطافؑ



چوتھا باب

حضرت سید الشہداء علیہ السلام پر اللہ تعالیٰ کی طرف سے مخصوص الطاف و احترامات

اس باب میں ان الطاف و تکریماتِ ربّانی کا ذکر کیا جائے گا جو جناب سید الشہداء علیہ السلام کے لئے مخصوص ہیں جنہیں درج ذیل قسموں میں تقسیم کیا جاسکتا ہے۔

۱۔ سب سے پہلے سید الشہداء کی نسبت لطفِ الہی کی تعبیر بیان کی جائے گی جس کے اسباب یہ ہیں۔

الف۔ متعدد معتبر روایات میں جناب سید الشہداء کی خصوصیات کا احاطہ کیا گیا ہے۔ کامل الزیارة میں امام جعفر صادق علیہ السلام سے منقول ہے کہ آپ نے فرمایا۔

بَيْنَنَا رَسُولُ اللَّهِ صَلَّى اللَّهُ عَلَيْهِ وَآلِهِ فِي مَنَزِلِ فَاطِمَةَ
وَالْحُسَيْنِ فِي حَجْرِهِ إِذْ بَكَى وَخَرَّ سَاجِدًا۔

”جناب رسول خدا صلی اللہ علیہ وآلہ وسلم اپنی نورِ نظر جناب فاطمہ

زہرا سلام اللہ علیہا کے گھر تشریف فرما تھے اور امام حسین علیہ السلام

آپ کی آغوش مبارک میں تھے کہ یکایک جناب رسالت مآب صلی اللہ علیہ وآلہ وسلم نے گریہ شروع کیا اور پھر سجدہ میں گر گئے۔

ثُمَّ قَالَ يَا فَاطِمَةُ إِنَّ الْعَلِيَّ الْأَعْلَى تَرَانِي لِي فِي بَيْتِكَ هَذَا سَاعَتِي هَذِهِ فِي أَحْسَنِ صُورَةٍ وَأَهْيَأُ هَيْئَةٍ۔۔۔

اس کے بعد فرمایا۔ ”یا فاطمہ میں نے پروردگار بلند و برتر کو (یعنی رحمتِ

کاملہ) ابھی اسی وقت تیرے گھر میں بہترین صورت و ہیئت میں دیکھا۔“

قَالَ لِي يَا مُحَمَّدُ أَتَحِبُّ الْحُسَيْنَ؟ فرمایا ”اے محمد صلی اللہ علیہ

وآلہ وسلم کیا تم حسینؑ سے محبت کرتے ہو؟“ جواب دیا۔ قُلْتُ نَعَمْ قَرَّةٌ

عَيْنِي وَرَبِحَانَتِي وَثَمَرَةٌ فُوَادِي وَجِلْدَةٌ مَا بَيْنَ عَيْنَيْ۔۔۔ میں

نے عرض کی جی ہاں یقیناً وہ میری آنکھ کا نور، میرے قلب کا میوہ اور میری

خوشبو ہے۔“ فرمایا۔

فَقَالَ لِي يَا مُحَمَّدُ وَوَضَعَ يَدَهُ عَلَى رَأْسِ الْحُسَيْنِ عَلَيْهِ

السَّلَامُ بَوْرِكَ مِنْ تَوْلُودِهِ عَلَيْهِ مِنْ بَرَكَاتِي وَصَلَوَاتِي وَرَحْمَتِي

وَرِضْوَانِي۔۔۔

”اپنا ہاتھ سید الشہداء کے سر مبارک پر رکھا اور فرمایا تجھے یہ مولود

مبارک ہو اس پر میری طرف سے برکات، صلوات، رحمت و رضوان ہے۔“

أَمَّا إِنَّهُ سَيِّدُ الشُّهَدَاءِ مِنَ الْأَوَّلِينَ وَالْآخِرِينَ فِي الدُّنْيَا

وَالْآخِرَةَ وَسَيِّدُ شَبَابِ اَهْلِ الْجَنَّةِ مِنْ الْخَلْقِ اَجْمَعِينَ
وَلَعْنَتِي وَسَخَطِي وَعَذَابِي وَخَزَائِي وَنِكَالِي عَلَيَّ مَنْ قَتَلَهُ
وَنَاصَبَهُ وَنَاوَاهُ وَنَازَعَهُ-

”آگاہ ہو کہ وہی شہیدوں کا سرور و سردار ہے۔ اولین و آخرین میں
بھی اور دنیا و آخرت میں بھی، وہی تمام مخلوق میں جو انسان جنت کا سردار
ہے۔ اس کے قاتل پر، اس کے دشمنوں اور اس سے جھگڑا کرنے والوں پر
میری طرف سے عذاب و رسوائی و ذلت ہے۔

وَابُوهُ اَفْضَلُ مِنْهُ وَخَيْرٌ فَاقْرَأْ مِنْي السَّلَامَ وَبَشِّرْهُ بِاَنَّهٗ رَايَتَهُ
الْهُدٰى وَسَارَ اَوْلِيَايَ وَحَفِيْطِي وَشَهِيْدِي عَلٰى خَلْقِي وَخَازِنَ
عِلْمِي وَحُجَّتِي عَلٰى اَهْلِ السَّمٰوٰتِ وَاَهْلِ الْاَرْضِيْنَ
وَالثَّقَلَيْنِ-

”ان کے والد کو ان پر فضیلت حاصل ہے۔ پس اسے میرا سلام
پہنچا دو اور اسے بشارت دو کہ وہ ہدایت کا پرچم میرے اولیاء کا ہادی اور
میری مخلوق پر میرا نگہبان و نگران، میرے علم کا خزانہ دار ہے اور آسمانوں
اور زمینوں میں رہنے والوں اور جن و انس پر میری طرف سے حجت
ہے۔“

اس روایت میں خداوند عالم نے ان سولہ الطاف کی طرف اشارہ کیا

ہے جو ربّ جلیل کی طرف سے سید الشہداء کے لئے مخصوص کی گئی ہیں۔ جن میں سب سے اہم اور قابل فخر بات یہ ہے کہ خداوند عالم نے حسین علیہ السلام کے سر پر اپنا ہاتھ رکھا ہوا ہے۔ اس مقام پر **وَضَعَ يَدَهُ** **عَلَى رَأْسِ الْحُسَيْنِ** سے مراد خداوند عالم کی حسین علیہ السلام پر ان بے پایاں محبتوں کا اظہار ہے جسے دامن تصور میں سمیٹنا ناممکن ہے۔ پروردگار عالم نے شب معراج پیغمبرؐ کی پشت پر بھی اپنا ہاتھ رکھ کر آنحضرتؐ کی نسبت اپنے انتہائی لطف و کرم اور محبتوں کو ظاہر کیا۔ پس معلوم ہوا کہ پشت یا سر پر ہاتھ کا رکھنا، فیوض اور رحمتوں کی انتہائی کا اظہار و درج بالا روایت میں سر یا پشت پر ہاتھ رکھنے میں خصوصی حکمت پوشیدہ ہے۔ حسین علیہ السلام کے سر پر خدا کا ہاتھ رکھنا۔ ان کی فضیلت پر دلیل نہیں بلکہ درحقیقت خداوند عالم کا حسین علیہ السلام کے سر پر یا جناب رسالت مآب صلی اللہ علیہ وآلہ وسلم کی پشت پر ہاتھ کا رکھنا ایک ہی مفہوم کو ظاہر کرتا ہے۔

توضیح

حدیث مذکورہ میں لفظ **تَرَأَى** سے مراد غایت ظہور علمی رویت ہے۔ **تَرَأَى** سے مراد خداوند عالم کی محسوس اور مجسم ہونا نہیں۔ بلکہ قدرت و رحمت خدا اس کا مفہوم ہے **”وَضَعَ يَدَهُ“** یعنی سر پر ہاتھ رکھنا اشارہ ہے کہ

حضرت امام حسینؑ پر فیوضات اور رحمتِ الہی نازل ہوئی۔

حضرت حسینؑ کا قبضِ رُوحِ مَلِکُ المَوْت سے نہیں ہوا

۱۔ خداوندِ عالم نے سید الشہداء علیہ السلام کی روح کو خود قبض کیا اور ان کے لئے اپنی مخصوص رحمتوں کو قرار دیا۔ پس معلوم ہوا کہ حسین علیہ السلام خداوندِ عالم کی الطافِ خاصہ کا محور تھے۔ دوسرے الفاظ میں یوں کہا جاسکتا ہے کہ خداوندِ عالم نے اپنے انتہائی لطف و کرم کو جس سے زیادہ کا تصور نہیں کیا جاسکتا۔ حسینؑ کے لئے مخصوص کر دیا۔ ہم شیعہ بھی آنجناب سے تو تسلُّب برقرار کرتے ہوئے امید رکھتے ہیں کہ خداوندِ عالم ہماری نسبت اپنی الطافِ کاملہ سے کام لے کر ہمارے دُنیوی اور اُخروی اُمور کی اصلاح فرمائے گا۔

۲۔ خداوندِ عالم نے تمام مخلوقاتِ عالم کو جو صفات عطا فرمائی ہیں، وہ صفات بدرجہ اُولیٰ حسین بن علی علیہ السلام کے لئے مخصوص ہیں۔ یعنی ربِّ جلیل نے انہیں جو صفات خاصہ عنایت کی ہیں وہ اس کے اپنے صفاتِ خاصہ کے مطابق ہیں۔ ہم یہ نہیں کہتے کہ خداوندِ عالم نے انہیں اپنی صفات کی شبیہ یا مثل قرار دیا بلکہ ہمارا کہنا یہ ہے کہ خداوندِ عالم نے انہیں اپنے صفاتِ عالیہ کا نمونہ قرار دیا ہے جس کی کئی وجوہات ہیں۔

الف۔ خداوندِ عالم کی جملہ صفات میں سے ایک صفت یہ ہے **وَإِنَّ سِنَّ**

مَشَىٰ إِلَّا يَسْبَحُ بِحَمْدِهِ” کائنات میں تمام اشیاء اللہ تعالیٰ کی تسبیح کرتی ہیں۔“ یہی صفت سید الشہداءؑ کو بھی عطا کی گئی ہے۔ مفسرین نے اس کے پانچ مختلف معانی بیان کئے ہیں۔ یعنی حسین علیہ السلام کے مصائب پر ہر ذی وجود نے گریہ کیا۔ یہ الگ بات ہے کہ ہم ان کے گریہ کا درک نہیں رکھتے کیونکہ ہر شے نے اپنے حالات کے مطابق گریہ کیا ہے۔ یہ ضروری نہیں کہ ہر شے ہماری اپنی مانند آنکھوں سے اشک جاری کرے۔ اس لحاظ سے آسمان سے خون کا ٹپکنا، آسمان کا رونا ہے جس پتھر کو اٹھایا جاتا ہے اس کے نیچے سے تازہ خون ابلتا۔ یہی زمین کا گریہ ہے۔ پھلیوں نے پانی سے باہر آکر اس سیدِ مظلومؑ پر گریہ کیا۔ فضا کا تاریک ہونا، اس کے رونے کا اظہار تھا۔ سورج اور چاند میں گھن کا لگنا ان کے گریہ پر دلیل تھا۔ ہماری روایات ان جیسے متعدد واقعات سے پر ہیں۔

ب۔ وجودِ صانع کا اقرار ایک فطری امر ہے۔ ہر فرد بشر یہاں تک کہ بت پرست اور ہر دین کے پیروکار بھی اس کے وجود کا اقرار کرتے ہیں۔ زندق اور کُفّٰر کے وجود کا انکار کرتے ہیں لیکن ان کے انکار میں بھی اقرار کا عنصر پوشیدہ ہے۔ بالکل اسی طرح جناب سید الشہداءؑ کے مصائب پر ہر صاحبِ دل انسان نے بھی گریہ کیا۔ یہاں تک کہ ہندوؤں میں بعض طبقے جو انہیں نہیں پہچانتے اور اسلام سے ان کا کوئی واسطہ نہیں وہ بھی مجلسِ عزا کا اہتمام کرتے ہیں۔ تاریخ سے ثابت ہے کہ سیدؑ

الشهداء کے مصائب پر دشمنوں نے بھی گریہ کیا۔ ابن سعد ملعون نے اس وقت گریہ کیا جب بی بی زینب خاتون نے قتل گاہ میں اس سے کلام کیا حالانکہ وہ اس سے قبل فرزندِ رسول کے قتل کا حکم دے چکا تھا۔ جس شخص نے امام حسین علیہ السلام کی بیٹی جناب فاطمہ کے پازیب لوٹے اس نے بھی گریہ کیا۔ یہی بی بی روایت کرتی ہیں کہ جس وقت اسیروں اور کٹے ہوئے سروں کو یزید کے دربار میں پیش کیا گیا تو یزید اپنی تمام تر شقاوت کے باوجود اہل بیت کی ناگفتہ بہ حالت دیکھ کر رو دیا۔ اسی طرح امام انس و جان کے تمام قاتلوں نے اپنے اپنے مقام پر گریہ کیا ہے۔ تاریخ کربلا سے یہ بات ثابت ہے کہ بعد کربلا یزید راتوں کو اٹھ کر روتا تھا لیکن پوری تاریخ میں ابن زیاد شقی کے متعلق کہیں نہیں ملتا کہ اس نے گریہ کیا ہو لیکن جس وقت اس ملعون نے جناب سید سجاد علیہ السلام کے قتل کا حکم دیا۔ آپ کی پھوپھی بی بی زینب خاتون نے بھتیجے کی گردن میں بانہیں ڈال دیں اور فرمایا۔ **اِنْ قَتَلْتَهَا فَاَقْتَلْنِي مَعَهَا** اگر بھتیجے کے قتل کا ارادہ ہے تو مجھے بھی اس کے ساتھ قتل کرو۔ یہ صورتحال دیکھ کر ابن زیاد کا چہرہ متغیر ہو گیا اور اس ملعون نے کہا۔ **دَعُوهُ فَاِنِّي اَرَاهُ لَمَّا يَبِي** اسے چھوڑو کہ اس کی جان لینے کے لئے اس کا مرض ہی کافی ہے۔

ج۔ حسین بن علی خداوندِ عالم کی صفات سے بظاہر متصف ضرور تھے لیکن قادرِ مطلق کی تمام صفات میں بعینہ شریک نہ تھے۔ معصوم سے منصوص دعا

کے یہ الفاظ اس حقیقت پر دلالت کرتے ہیں جہاں فرمایا گیا۔

اللَّهُمَّ إِنِّي أَسْأَلُكَ مِنْ بَهَائِكَ بِأَبْهَاهُ وَكُلِّ بَهَائِكَ

بِہی.....

”(پروردگار میں تجھ سے تیرے نورانی ترین انوار کے واسطے سے

سوال کرتا ہوں۔ حالانکہ اس کا ہر مرتبہ نورانی ہے) بالکل اسی طرح اسماء

الہی بھی اس حکم کے ذیل میں آتے ہیں۔ بظاہر بعض ناموں کو اسم اعظم کہا

جاتا ہے۔ یعنی خدا کا عظیم ترین نام۔ حالانکہ حقیقت یہ ہے کہ باری تعالیٰ

کا ہر نام اعظم ہے۔ یہی خصوصیت امام حسین علیہ السلام میں بھی ہے

کیونکہ نُرِيدُ أَنْ نَذْكُرَ أَعْظَمَ مَصَائِبِهِ وَكُلِّ مَصَائِبِهِ عَظِيمَةً۔

یعنی ہم نے ارادہ کر لیا ہے کہ ہم ان کے اعظم مصائب کا ذکر کریں حالانکہ

ان کے تمام مصائب عظیم ہیں۔ اگر سید الشہداء کے مختصر ترین مصائب پر

غور کیا جائے تو معلوم ہوگا کہ وہ عظیم ترین مصائب ہیں۔ اسی طرح جو

مصائب عام انداز فکر میں نہایت ہی سہل شمار کئے جاسکتے ہیں درحقیقت وہ

سخت ترین مصائب میں شامل ہیں۔

و۔ خداوند عالم نے اپنی بارگاہ میں تقرب کے حصول اور گناہوں سے

مغفرت کے لئے بے شمار اسباب مہیا کر دیئے ہیں اور انسان کے عمل،

صفت اور نیت کو اس مقصد کی تکمیل کا ذریعہ قرار دیا ہے۔ باری تعالیٰ

نے اپنے بندوں کو عمومی طور پر فیض پہنچانے کے لئے ایسی راہیں متعین

کر دی ہیں جن کا ادراک نہیں کیا جاسکتا۔ پروردگارِ عالم نے امام حسین علیہ السلام کو ایسا ہی وسیلہ قرار دیا اور ان سے توسل میں نہ صرف اجر و ثواب کو پوشیدہ رکھا بلکہ اسے اپنی عبادت کی مثل قرار دیا ہے تاکہ کوئی فرد واحد بھی باری تعالیٰ کے فیض سے محروم نہ رہ سکے۔ بندوں کی نسبت خداوند عالم کی شفقت کا اندازہ اس امر سے لگایا جاسکتا ہے کہ اس نے بعض اوقات نیک عمل کی نیت ہی میں اس عمل کا ثواب پنہاں کر دیا ہے۔ پروردگارِ عالم نے امام حسین علیہ السلام کی زیارت کو خواہ نزدیک سے بجا لائی جائے یا دور سے، باعثِ اجر و فضیلت قرار دیا۔ صرف یہی نہیں بلکہ امام مظلوم پر رونا بھی اسی دائرہ فضیلت میں داخل ہے۔ لیکن چونکہ گریہ کا تعلق رقتِ قلب سے ہے، اس لئے ہر قلب ہر مصیبت پر گریاں نہیں ہوتا۔ ہو سکتا ہے کہ کوئی قلب سید الشہداء کی غربت پر نہ روئے۔ لیکن وہی قلب ان کی پیاس کی شدت کے تصور سے رونے لگتا ہے۔ ممکن ہے کسی کو بدنِ اطہر کے زخمی ہونے پر رونا نہ آئے لیکن جب زخم پر زخم کا تصور ذہن میں آتا ہے تو آنکھوں سے اشک جاری ہو جاتے ہیں۔ بعض آنکھیں زخم پر زخم کے تصور سے نہیں روتیں لیکن جب کثرتِ ضربات سے استخوان ہائے مبارک کے ٹوٹنے کا تذکرہ ہوتا ہے تو دل تڑپ جاتا ہے۔ سید الشہداء کے مصائب کی خصوصیت یہ ہے کہ گریہ خواہ مصائب کی کسی کیفیت پر ہو باعثِ اجر و ثواب ہے۔ صرف اسی پر بس نہیں کیونکہ اگر

مصائب کی مختلف کیفیات اور ان کی شدت پر غور کیا جائے تو معلوم ہوگا کہ امام مظلومؑ پر ہر قسم کی مصیبت یلجا ہوگئی تھی۔ یہی وجہ ہے کہ خداوند عالم نے ان مصائب پر رونے کو باعث فضیلت قرار دیا۔ مصائب کی شدت اتنی عظیم ہے کہ انہیں الگ الگ بیان کرنے کے لئے مستقل باب قائم کرنا پڑے گا۔ واللہ المستعان۔

۵۔ جس طرح خدائے تبارک و تعالیٰ کے صفات میں کوئی شریک نہیں۔ اسی طرح سید الشہداء علیہ السلام کی صفات میں ان کے علاوہ کوئی اور شریک نہیں۔

۶۔ باری تعالیٰ کی منجملہ صفات میں سے ایک صفت محبت ہے جس کا تعلق اسی سے مختص ہے۔ اس محبت کا موازنہ ہر محب کی محبت سے نہیں کیا جاسکتا۔ یہی خصوصیت امام حسین علیہ السلام کی محبت میں بھی شامل ہے۔ اس محبت کو سمجھنے کے لئے اس کا موازنہ کسی ایسے انسان کی محبت سے نہیں کیا جاسکتا جو فضیلت میں ان سے افضل یا ان کے برابر ہو۔

جناب رسالت مآب صلی اللہ علیہ وآلہ وسلم سے منقول ہے کہ
 اِنَّ لِلْحَسَنِ فِيْ بَوَاطِنِ الْمُؤْمِنِيْنَ مَحَبَّةً سَكُونَةً۔

”بے شک حسینؑ کی محبت مومنین کے دلوں میں پوشیدہ ہے۔“ جناب

مقداد اس روایت کو بیان فرماتے ہیں۔

خَرَجَ رَسُوْلُ اللّٰهِ صَلَّى اللّٰهُ عَلَيْهِ وَآلِهِ يَوْمًا فِيْ طَلَبِ الْحَسَنِ

وَالْحُسَيْنِ فَوَجَدَهُمَا نَائِمَيْنِ فِي حَدِيقَةٍ عَلَى الْأَرْضِ فَبَدَأَ
بِرَأْسِ الْحُسَيْنِ وَبِعَطْفِهِ وَجَعَلَ يَرُخِي لِسَانَهُ فِي فَمِهِ مِرَارًا
حَتَّى أَيْقَظَهُ۔

ایک دن جناب پیغمبر اکرم صلی اللہ علیہ وآلہ وسلم حسن و حسین علیہما السلام کو ڈھونڈے نکلے۔ آپ نے دیکھا کہ وہ دونوں ایک باغ میں زمین پر محو خواب ہیں۔ آپ نے پہلے حسینؑ کا سر اٹھا کر (اپنے زانو پر رکھا) دست نوازش پھیرنے لگے۔ اپنی زبان مبارک کو بار بار حسینؑ کے ہونٹوں پر پھیرتے یہاں تک کہ حسینؑ کو بیدار کیا۔ اس پر جناب مقداد نے عرض کی۔ كَانَّ الْحُسَيْنَ اكْبَرَ فَاجَابَهُ رَسُولُ اللَّهِ بِمَا ذُكِرَ۔ گویا ایسا لگتا ہے (حسنؑ کی نسبت) حسینؑ زیادہ بڑے ہیں جس کی وجہ سے آپ ان پر شفقت فرما رہے ہیں؟ جواب میں پیغمبر اکرم صلی اللہ علیہ وآلہ وسلم نے وہ حدیث بیان کی جسے اس سے قبل بیان کیا جا چکا ہے۔ یہ واقعہ حسین علیہ السلام کی اس منفرد خصوصیت کا آئینہ دار ہے۔ اس سے ظاہر ہوتا ہے کہ سرور کونین صلی اللہ علیہ وآلہ وسلم کے دل میں بڑے نواسے کی نسبت حسینؑ کی محبت زیادہ پوشیدہ ہے۔ حالانکہ آپ مرتبہ اور مقام کے لحاظ سے حسینؑ سے افضل ہیں یا پھر مساوی۔ اس مقام پر جناب رسالت مآب صلی اللہ علیہ وآلہ وسلم نے حسینؑ سے محبت کے اظہار کے طور پر پہلے سر مبارک کو اٹھایا پھر اپنی زبان ان کے منہ میں دی یہاں تک کہ حسینؑ

بیدار ہو گئے۔ یہی کیفیت ان مومنین کی بھی ہے جو ایمان میں خالص ہیں۔ ان مومنین کی پہچان یہ ہے کہ ان کے دل میں سید الشہداءؑ کی محبت پوشیدہ ہے۔ چونکہ سید الشہداءؑ کے جد بزرگوار جناب سرور کونین صلی اللہ علیہ وآلہ وسلم مقام و مرتبے کے اعتبار سے یقیناً افضل ہیں اس لئے اس فضیلت کا تقاضا یہ ہے کہ ان سے زیادہ محبت کی جائے لیکن حقیقت یہ ہے کہ حسینؑ مظلوم کی محبت اور مقام افضلیت دو الگ الگ چیزیں ہیں۔ سید الشہداءؑ کی یہی وہ خصوصیت ہے جس کی بناء پر شیعوں اور محبت کرنے والوں کے دل ان کی طرف جھکتے ہیں۔ وہ نہایت ذوق و شوق سے ان کی زیارت سے مشرف ہوتے ہیں۔ صرف یہی نہیں بلکہ ان کی زیارت سے واپس آنے والے زائر کا استقبال، بیت اللہ اور دیگر ائمہؑ کی قبور کے زائر کی نسبت زیادہ جوش و خروش سے کرتے ہیں۔ جناب سید الشہداءؑ کی محبت کی ایک خصوصیت یہ ہے کہ جو شخص آپ کی اور دیگر ائمہؑ معصومینؑ کی زیارت سے واپس لوٹتا ہے اس کے لئے یہی کہا جاتا ہے کہ وہ حسینؑ کا زائر ہے۔ مثلاً اگر کوئی شخص جناب امیرؑ کا ظہمین اور سامرہ میں ائمہؑ معصومینؑ کی زیارت کا قصد رکھتا ہو یا زیارت کے بعد واپس آیا ہو اور اس سے اس بابت سوال کیا جائے تو وہ یہی کہے گا کہ میں امام حسین علیہ السلام کی زیارت کو جا رہا ہوں یا امام حسینؑ کی زیارت کر کے واپس آ رہا ہوں۔ آپ کی ایک اور خصوصیت یہ ہے کہ آپ کا نام چاہنے والوں کے

دلوں میں ایک عجیب رقت آمیز تاثر پیدا کرتا ہے۔ خود آپ کے پدر بزرگوار آپ کے لئے فرماتے ہیں۔ **يَا عِبْرَةَ كُلِّ مُؤْمِنٍ** ”اے حسینؑ“ تو تمام مومنین کے گریہ کا سبب ہے۔“ جبکہ خود جناب سید الشهداءؑ اپنے لئے فرماتے ہیں۔ **أَنَا قَتِيلُ الْعِبْرَةِ لَا يَذْكُرُنِي مُؤْمِنٌ إِلَّا بَكَى** ”مجھے رُلا رُلا کر قتل کیا گیا ہے۔ مومن کی خصوصیت یہ ہے کہ جب اس کے سامنے میرے نام لیا جائے گا تو وہ گریہ کرے گا۔“ آپ کی ایک خصوصیت یہ ہے کہ محرم کا چاند نظر آتے ہی دل مغموم ہو جاتا ہے۔ منجملہ دیگر خصوصیات میں سے ایک یہ بھی ہے کہ انسان ان مصائب کو سن سن کر اور مسلسل گریہ کرتے کرتے کبھی خستگی محسوس نہیں کرتا۔ مثلاً اگر دن میں ہزاروں بار بھی مصائب کا ذکر سنے، تب بھی جیسے ہی ان کی تشنہ کامی، سروتن کی جدائی اور اہل کوفہ و شام کے بالمقابل آپ کے استغاثہ کا تصور ذہن میں آئے گا، بے ساختہ گریہ کرنے لگے گا۔

۳۔ خداوندِ عالم نے سید الشهداء علیہ السلام کو جن خصوصی الطاف و تکریمات سے نوازا ان میں سے ایک یہ خصوصیت تھی کہ باری تعالیٰ خود ان سے ہم کلام ہوا۔ علاوہ ازیں خداوندِ عالم نے کلام مجید میں سید الشهداءؑ سے متعلق جو آیات مختص کی ہیں ان کو بیان کرنے کے لئے ایک مستقل عنوان درکار ہے جسے ہم انشاء اللہ اپنے مقام پر بیان کریں گے۔ پروردگارِ عالم نے سیدِ مظلومؑ کے مصائب کا ذکر حضرت آدمؑ، حضرت موسیٰؑ اور

سلسلہ انبیاء میں سے ہر ایک سے کیا۔ یہاں تک کہ مصائب کے ان واقعات سے حضرت خاتم الانبیاء صلی اللہ علیہ وآلہ وسلم کو بھی باخبر کیا۔ باری تعالیٰ نے سید الشہداء کی زندگی میں متعدد مواقع پر ان سے کلام کیا۔ انس بن مالک روایت کرتے ہیں کہ میں امام حسین علیہ السلام کے ساتھ ساتھ چل رہا تھا کہ آپ اپنی جدہ گرامی جناب خدیجہ الکبریٰ کی قبر پر آئے۔ گریہ کیا پھر فرمایا اَنَسُ دُورٌ هُثَّ جَاؤُ۔ اب اَنَسُ کہتا ہے۔
 فَاسْتَخَفَّيْتُ عَنْهُ فَلَمَّا طَالَ وَقُوفُهُ فِي الصَّلَاةِ سَمِعْتُهُ قَائِلًا -

میں نے اپنے آپ کو ایک مقام پر چھپالیا۔ آپ کافی دیر تک نماز میں مصروف رہے۔ نماز کے بعد میں نے سنا کہ آپ قاضی الحاجات کی بارگاہ میں یوں مناجات کر رہے تھے۔

مناجات

يَا رَبِّ يَا رَبَّ أَنْتَ مَوْلَاهُ

اے میرا پروردگار اے میرا پروردگار تو میرا مولا ہے۔

فَارْحَمْ عَبْدًا إِلَيْهِ مَلْجَاؤُ

اس بندہ حقیر پر رحم فرما جو تیری پناہ چاہتا ہے۔

يَا ذَا الْمَعَالِي إِلَيْكَ مُعْتَمِدِي

اے بلند مکان تجھ ہی پر تکیہ کرتا ہوں

طُوبَىٰ لِمَنْ كُنْتَ أَنْتَ مُوَلَّاهُ

کتنا خوش قسمت ہے وہ بندہ جس کا تو مولا ہے

طُوبَىٰ لِمَنْ كَانَ نَادِيًا "أَرْقًا"

کتنا خوش نصیب ہے وہ بندہ جو پشیمان اور گریان ہے۔

يَشْكُو إِلَىٰ ذِي الْجَلَالِ بَلَوَاهُ

اور رب ذوالجلال کی بارگاہ میں اپنے مصائب شکوہ کرتا ہے۔

مَا بِهِ عِلَّةٌ وَلَا سَقَمٌ

اس کی کوئی بیماری کا شکوہ ہے نہ علت کی شکایت ہے

أَكْثَرُ مِنْ حُبِّهِ لِمَوَكَاهُ

سوائے اس کے وہ اپنے مولا سے زیادہ محبت چاہتا ہے۔

إِذَا اشْتَكَىٰ بِشَيْءٍ وَغَصَبَهُ

جب بندہ اپنی مصیبت اور غصہ شکایت کرتا ہے۔

أَجَابَهُ اللَّهُ ثُمَّ لَبَّاهُ

تو اس کا خدا فوراً قبول کرتا ہے اور لبیک کہتا ہے۔

إِذَا ابْتَلَىٰ بِالظَّلَامِ سُبْتَهْلًا

جب وہ رات کی تاریکیوں میں گڑگڑاتا ہے۔

أَكْرَمَهُ اللَّهُ ثُمَّ آدَنَاهُ

تو خدا اس کا احترام کرتا ہے اور نزدیک بلاتا ہے۔

اس کے بعد غیب سے یہ ندا سننے میں آئی۔

جواب مناجات

لَبَّيْكَ عَبْدِي وَأَنْتَ فِي كُنْهِ

لبیک اے میرے بندے تو میری پناہ میں ہے۔

وَكُلَّ مَا قُلْتَ قَدْ عَلِمْنَا

جو کچھ تو نے کہا وہ میرے علم میں ہے۔

صَوْتِكَ تَشْتَاقُ مَلَائِكَتِي

میرے فرشتے تیری آواز کے مشتاق ہیں۔

فَحَسْبِكَ الصَّوْتُ قَدْ سَمِعْنَاهُ

تیری آواز ہی کافی ہے کہ ہم نے اسے سن لیا۔

دُعَاكَ عِنْدِي يَجُولُ فِي حُجْبٍ

تیری دعا میرے حجاب ہائے عظمت سے ٹکرا رہی ہے۔

فَحَسْبِكَ السُّرُّ قَدْ سَفَرْنَا

تیرے لئے کافی ہے کہ ہم نے درمیان سے پروے ہٹا دیئے

لَوْ هَبَّتِ الرِّيحُ مِنْ جَوَانِبِهِ

جب ہماری رحمت کی ہوا تیری دعا کی طرف چلتی ہے۔

خَرَّ صَرِيحًا لِمَا تَغَشَاهُ

تو جلالت نور کی بناء پر پردے گر پڑتے ہیں

سَلْنِي بِلَا رَغْبَةٍ وَلَا رَهْبٍ

کسی ڈر اور خوف کے بغیر مجھ سے مانگ۔

وَلَا تَخَفْ إِنِّي أَنَا اللَّهُ

ڈرو مت بیشک میں تیرا معبود ہوں۔

عاشورا کے دن رب جلیل نے سید الشہداء علیہ السلام کو خصوصی

اعزاز بخشا اور وہ اس طرح کہ آسمان سے آواز آئی۔

يَا أَيَّتُهَا النَّفْسُ الْمُطْمَئِنِّةُ ارْجِعِي إِلَىٰ رَبِّكِ - ”اے نفس مطمئن

ابنہ رب کی طرف واپس لوٹ آ۔“ امام حسینؑ کے حق میں الطاف نبویؐ

۔ اس موضوع کو درج ذیل تین عنوانات کے تحت بہتر طور پر سمجھا جاسکتا

ہے۔

الف۔ الطاف نبویؐ کا تذکرہ تعداد کے اعتبار سے

۱۔ پیغمبر اکرم صلی اللہ علیہ وآلہ وسلم نے امام حسین علیہ السلام کو اپنا

باطنی قلب قرار دیا۔ اس لئے ان سے خصوصی محبت فرماتے تھے۔

۲۔ پیغمبرؐ نے امام حسینؑ کو اپنا ظاہری قلب قرار دیا اس لئے فرماتے

تھے۔ اِنَّهُ مُهَجَّةٌ قَلْبِي یعنی ”حسین میرے دل کا خون ہے۔“

۳۔ اپنی روح عطا فرمائی۔ کیونکہ پیغمبر ہی کا ارشاد ہے۔ اِنَّهُ رُوْحِي

الَّتِي بَيْنَ جَنْبِيَّ ”حسین وہ روح رواں ہے جو میرے سینوں میں موجود ہے۔“

۴۔ اپنے دل کا میوہ قرار دے کر فرمایا۔ اِنَّهُ ثَمْرَةٌ مُّوَادِيٍّ يَعْنِي

”حسین میرے دل کا ثمر ہے۔“

۵۔ اپنی عقل عطا کی۔ اسی سبب سے آپ کو کمال اطمینان اور سکون

حاصل تھا۔

۶۔ انہیں اپنی آنکھ قرار دیا اور فرمایا۔ اِذَا نَظَرْتُ اِلَيْهِ ذَهَبَ مَابِيَّ

بَيْنَ الْجُوعِ۔ ”جب بھی میں حسین پر نظر ڈالتا ہوں میری بھوک زائل

ہو جاتی ہے۔“

۷۔ انہیں اپنا شامہ یعنی سونگھنے کی طاقت قرار دی اور فرمایا۔ هُوَ

رِيْحَانَتِي ”وہ میرے سونگھنے کا خوشبودار پھول ہے۔“

۸۔ سید الشہداء کو اپنی دونوں آنکھیں قرار دیا کیونکہ آپ فرماتے تھے۔

هُوَ نُوْرٌ عَيْنِي ”حسین میری آنکھوں کا نور ہے۔“

۹۔ اپنی آنکھوں کے درمیان کا پردہ قرار دیا اور فرمایا۔ هُوَ جِلْدَةٌ

مَابَيْنَ عَيْنِي ”حسین میری آنکھوں کا پتلا ہے۔“

۱۰۔ انہیں اپنے کندھوں پر بٹھلا کر راکبِ دوش بنایا۔

- ۱۱۔ اپنے پشت مبارک پر سوار کر کے خود کو ان کی سواری قرار دیا۔
- ۱۲۔ اپنی گود کو ان کی تربیت گاہ قرار دیا۔
- ۱۳۔ حسینؑ کے لئے اپنا گود کو تربیت گاہ بنایا اور پیاس بجھانے کے لئے زبان مبارک حسینؑ کے منہ میں رکھتے تھے۔
- ۱۴۔ اپنی رحمت کی انگلیوں کو حسینؑ کے لئے مخصوص کیا۔ بایں معنی کہ جب بھی آپ کو بھوک محسوس ہوتی، اپنی انگشت شہادت کو ان کے منہ میں دے دیتے تھے اور غذا فراہم ہوتے تھے۔
- ۱۵۔ اپنے سینہ کو حسینؑ کے لئے خواب گاہ ٹھہرایا وہ اس طرح کہ آپ کو اپنے سینہ پر سلاتے تھے۔
- ۱۶۔ اپنے لب ہائے مبارک سے حسینؑ کو بوسہ دیتے تھے۔
- ۱۷۔ ذات رسالت نے اپنے کلام کو حسینؑ کے لئے مخصوص کر دیا۔ ان کی تعریف و توصیف کرتے یا پھر ان کی مصیبتوں کا ذکر فرماتے اور مرثیہ پڑھتے تھے۔
- ۱۸۔ خود کو اپنے بیٹے حسینؑ کا فدیہ قرار دیا۔ مسلسل فرماتے تھے۔
- فَدِيتُ مِنْ فَدِيْتِهِ، يَا بَنِي اِبْرَاهِيْمَ۔ ”میری جان اس پر قربان جس کے لئے اپنے بیٹے ابراہیم کو فدا کر دیا۔“

ب۔ الطافِ نبوی کی دیگر تفصیلات

ختمی مرتبت کو اپنے نواسے حسینؑ سے جو گہری الفت تھی اس کا

اظہار اس وقت ہوتا تھا جب آپ نواسے کو بلا کر پاس بٹھاتے اور ان سے شفقت و محبت کا سلوک کرتے تھے۔ گرچہ والدین کی اپنے کمسن بچوں سے محبت ایک فطری امر ہے لیکن سرورِ کونینؑ، حسینؑ کی نسبت غیر معمولی محبت فرماتے تھے۔ پیغمبرؐ کے مقام و جلالت کا یہ عالم تھا کہ تنہائی میں ہوتے جب بھی محسوس ہوتا کہ آپ کے اطراف خدم و حشم اور ایک لشکر موجود ہے۔ اصحاب کے درمیان ہوتے تو چہرے سے جلالت و بزرگی عیاں ہوتی۔ آپ کا وقار ہر دوسرے وقار سے ممتاز تھا۔ خداوند عالم نے آپ کو جو تمکنت و سیکنہ عطا فرمایا تھا اس کی وجہ سے آپ کا لقب ہی صاحبِ وقار و سیکنہ قرار پایا۔

ایسا پیغمبر جو ایسے جلالت و وقار و تمکنت کا مالک تھا جب دیکھتا کہ حسینؑ اس کی طرف آرہے ہیں تو اصحاب سے اپنی گفتگو کو قطع کر کے نواسے کے استقبال کو اٹھ کھڑا ہوتا۔ اسے اپنے شانوں پر بٹھا کر لاتا اور اپنے پاس جگہ دیتا۔ یا پھر گود ہی میں بٹھائے رکھتا۔ سب سے عجیب بات یہ ہے کہ اگر جناب رسالت مآب صلی اللہ علیہ وآلہ وسلم خطبے کے دوران دور سے حسینؑ کو آتا دیکھ لیتے تو منبر سے اتر کر ان کا استقبال کرتے۔ جب کسی نے پیغمبر صلی اللہ علیہ وآلہ وسلم سے ایسا کرنے کا سبب دریافت کیا تو آپ نے جواب دیا وہ باعثِ تعجب ہے۔ ابن عمر نقل کرتے ہیں کہ جناب رسول خدا صلی اللہ علیہ وآلہ وسلم نے فرمایا۔

وَالَّذِي نَفْسِي بِيَدِهِ مَا دَرَيْتُ اِنِّي نَزَلْتُ مِنْ مِّنْبَرِي -

”اس ذات پاک کی قسم جس کے ہاتھ میں میری جان ہے مجھے پتہ ہی نہ چلا کہ میں کب منبر سے نیچے اتر ا۔ اس جملے کا مفہوم ظاہری طور پر عیاں ہے لیکن درحقیقت یہ جملہ سید الشہداء کی سب سید کونین کی شدید محبت کا اظہار ہے ان روایتوں میں سب سے زیادہ عجیب روایت وہ ہے جسے ابن ماجہ نے سنن میں اور زحشری نے فائق میں نقل کیا ہے۔ روایت کے الفاظ یہ ہیں۔

قَالَ رَأَى النَّبِيَّ الْحُسَيْنَ عَلَيْهِ السَّلَامُ وَهُوَ يَلْعَبُ مَعَ الصَّبْيَانِ فِي السِّكَّةِ فَاسْتَقْبَلَ النَّبِيُّ أَمَامَ الْقَوْمِ فَبَسَطَ إِحْدَى يَدَيْهِ فَطَفِقَ الصَّبِيُّ يَفْرَسِرَةً مِنْ هَهُنَا وَمِرَّةً مِنْ هَهُنَا وَرَسُولُ اللَّهِ يُضَاحِكُهُ - ثُمَّ أَخَذَ فَجَعَلَ إِحْدَى يَدَيْهِ تَحْتَ ذَقْنِهِ وَالْأُخْرَى عَلَى فِاسِ رَأْسِهِ وَأَقْنَعُهُ وَجَعَلَ فَاهُ عَلَى فِيهِ فَقَلَّبَهُ - وَقَالَ أَنَا مِنْ حُسَيْنٍ وَحُسَيْنٌ مِنِّي - أَحَبُّ مَنْ أَحَبَّ حُسَيْنًا - حُسَيْنٌ سَبَطٌ مِنَ الْأَسْبَاطِ -

”جناب رسول خدا صلی اللہ علیہ وآلہ وسلم نے دیکھا کہ حسین علیہ السلام گلی میں بچوں کے ساتھ کھیل رہے ہیں۔ اتنے میں جناب رسول خدا تشریف لائے اور یہ حالت سب دیکھ رہے تھے اور اپنے دونوں ہاتھ

پھیلا دیئے۔ حسینؑ بھی ایک طرف دوڑتے تھے اور کبھی دوسری طرف۔
 جناب رسول خدا صلی اللہ علیہ وآلہ وسلم انہیں بہلا اور ہنسارہے تھے۔
 بعد میں پیغمبرؐ نے انہیں پکڑ لیا۔ ایک ہاتھ تھوڑی کے نیچے اور دوسرا ہاتھ
 ان کے سر پر رکھا اور انہیں بلند کیا۔ حسینؑ کے لب ہائے مبارک کو
 بوسہ دیتے رہے پھر فرمایا میں حسینؑ سے ہوں اور حسینؑ مجھ سے ہے۔ میں
 اس کو دوست رکھتا ہوں جو حسینؑ سے محبت کرے کہ حسینؑ میری بیٹی کا
 بیٹا ہے۔ ان دو راویوں کے علاوہ دیگر رواۃ نے بھی اس روایت کو نقل
 کیا ہے۔ اس حدیث سے ظاہر ہوتا ہے کہ سرور کونین صلی اللہ علیہ وآلہ
 وسلم نہ صرف حسینؑ کو بلکہ حسینؑ کے چاہنے والوں کو بھی دوست رکھتے
 تھے۔ آپ خدا کو گواہ کر کے فرماتے تھے۔

اللَّهُمَّ إِنِّي أَحِبُّهُمَا وَأُحِبُّ مَنْ يُحِبُّهُمَا ”پروردگار میں حسنؑ
 و حسینؑ کو دوست رکھتا ہوں اور اسے بھی جو حسنؑ و حسینؑ کو دوست
 رکھے۔“ آپ خدا سے دعا فرماتے تھے کہ پروردگار تو حسینؑ کے چاہنے
 والوں کو بھی دوست رکھ۔ اور فرماتے تھے۔ أَحَبَّ اللَّهُ مَنْ يُحِبُّ
 حُسَيْنًا ”خدا اسے دوست رکھتا ہے جو حسینؑ سے محبت کرے۔“ ایک
 دن آپ نے ایک بچے کو دیکھا جو راہ میں بیٹھا ہوا تھا آپ بھی اس کے
 پاس بیٹھ کر اس سے محبت بھرا سلوک کرتے رہے۔ جب کسی نے وجہ
 دریافت کی تو فرمایا۔

أَحِبُّهُ لِأَنَّهُ يُحِبُّ وَلَدِي الْحُسَيْنَ لِأَنِّي رَأَيْتُ أَنَّهُ يَرْفَعُ التُّرَابَ
 مِنْ تَحْتِ أَقْدَامِهِ وَيَضَعُهُ عَلَى وَجْهِهِ وَأَخْبَرَنِي جِبْرِئِيلُ أَنَّهُ
 يَكُونُ مِنْ أَنْصَارِهِ فِي وَقْعَةِ كَرْبَلَا -

”اس بچہ کو دوست رکھنے کا سبب یہ ہے کہ یہ بچہ میرے بیٹے حسینؑ سے بے پناہ محبت کرتا ہے کیونکہ میں نے دیکھا کہ یہ بچہ حسینؑ کے قدموں کے نیچے کی مٹی اٹھا کر اپنے رخساروں پر مل رہا ہے۔ مجھے جبرئیل علیہ السلام نے خبر دی ہے یہ بچہ واقعہ کربلا میں حسینؑ کی نصرت کرنے والوں میں سے ہوگا۔ چونکہ ہم بھی حسینؑ سے محبت کرتے ہیں اس لئے ہمیں امید ہے کہ پیغمبر اکرم صلی اللہ علیہ وآلہ وسلم بھی ہمیں دوست رکھتے ہیں اور چونکہ پیغمبر اکرمؐ کی دعا بارگاہِ ذوالجلال میں مقبول ہے اس لئے خدا بھی ہم کو دوست رکھتا ہے اور جب خداوند عالم ہمیں دوست رکھتا ہے تو وہ یقیناً ہمارے گناہوں کی مغفرت فرمائے گا۔

لیکن جہاں تک سید الشہداء علیہ السلام کا اپنے نانا رسول اللہ صلی اللہ علیہ وآلہ وسلم کے پشت مبارک پر سوار ہونے کا تعلق ہے تو گو کہ یہ ایک غیر معمولی واقعہ ہے لیکن صدر اسلام ایسے متعدد غیر معمولی واقعات سے پُر ہے۔ کبھی پیغمبر اکرم صلی اللہ علیہ وآلہ وسلم سجدہ میں ہوتے تو امام حسینؑ ان کی پشتِ اطہر پر سوار ہو جاتے اور پیغمبر صلی اللہ علیہ وآلہ وسلم نماز جماعت میں ہونے کے باوجود سجدہ کو اتنا طول دیتے کہ نواسہ اپنے

اختیار سے پشت سے اتر جائے۔ اصحاب نے اس واقعہ پر بھی تعجب کا اظہار کیا اور کہا هَلْ نَزَلَ وَحْيٌ؟ کیا کوئی وحی نازل ہوئی تھی قَالَ لَا وَلٰكِنِ ابْنِي اُرْتَحَلْنِي پیغمبر صلی اللہ علیہ وآلہ وسلم نے فرمایا نہیں چونکہ میرا بیٹا مجھے اپنا سواری بنایا ہوا تھا اس لئے میں نے سجدہ کو طول دیا۔

پیغمبر نواسے کی نسبت ایسے کام کرتے تھے جسے عام حالات میں کوئی انسان نہیں کرتا۔ مظلوم نواسے کو شانوں پر بٹھا کر کوچہ و بازار میں نکل جاتے۔ اگر کبھی اصحاب میں سے کوئی شخص نواسوں میں سے کسی ایک کو اپنی گود میں لینا چاہتا تو فرماتے۔ نِعْمَ الرَّاٰكِبَانِ اَنْتُمَا ”تم دونوں کتنے اچھے سوار ہو“۔ کبھی ایسا بھی ہوتا کہ آنحضرت صلی اللہ علیہ وآلہ وسلم نماز میں مشغول ہوتے تو حضرت جبریلؑ بچے کو اٹھا لیتے۔ جہاں تک سید الشہداءؑ کی پرورش کا تعلق ہے تو سرورِ کونین صلی اللہ علیہ وآلہ وسلم نے اپنی گود میں نواسے کی اس طرح پرورش کی جس طرح خواتین اپنے بچوں کی پرورش کرتی ہیں۔ پیغمبرؐ کی گود میں پرورش کا آغاز اس وقت سے ہوا جب آپ کی ولادت واقع ہوئی۔ پکار کر کہا۔ يَا اَسْمَاءُ هَلِمِي اِلَيَّ بِابْنِي ”اسماء میرے بیٹے کو میرے پاس لاؤ“۔ اسماء نے عرض کی۔ فَقَالَتْ لَمْ تَنْظِفِي بَعْدَ ”ابھی میں نے بچے کو صاف نہیں کیا“۔ فرمایا۔ اَنْتِ تَنْظِفِي اِنَّ اللّٰهَ قَدْ نَظَّفَهُ وَطَهَّرَهُ ”اسماء بچہ کو تم

صاف کروگی؟ بیشک کہ خداوند عالم نے اسے پاک و صاف پیدا کیا ہے۔
 پیغمبرؐ نے بچے کو گود میں لیا اور اپنی انگشت شہادت سے اسے دودھ پلایا۔
 رسالت مآب صلی اللہ علیہ و آلہ و سلم عورتوں کی مانند بچے کو بہلاتے اور
 اس سے بچوں ہی کی زبان میں باتیں کرتے اور بچے کو اس طرح بہلاتے
 کہ دیکھنے والوں کو عجیب لگتا۔ یہاں تک کہ جب بعض اصحاب نے سوال
 کیا تو جواب میں فرمایا۔ مَا خَفِيَ عَلَيْكَ أَكْثَرُ ”ابھی تو تم پر بہت
 سی باتیں پوشیدہ ہیں۔“

پس معلوم ہوا کہ پیغمبر صلی اللہ علیہ و آلہ و سلم کا یہ عمل پروردگار کے
 حکم کی اطاعت میں تھا۔ رسول اکرم صلی اللہ علیہ و آلہ و سلم نے اس عمل
 کی توضیح میں فرمایا۔ اِنَّ اللّٰهَ اَمَرَنِيْ بِحَبِيْهَمَا ”پروردگار عالم نے
 مجھے ان دو بچوں سے محبت کرنے کا حکم دیا ہے۔“ اس طرح اب یہ بات
 ثابت ہو گئی کہ پیغمبر صلی اللہ علیہ و آلہ و سلم کا سجدے سے سر نہ اٹھانا اور
 سجدے کو طول دینا یہاں تک کہ نواسہ اپنے اختیار سے اتر جائے، حکم
 رب کی اطاعت میں تھا۔ نواسوں کو کندھوں پر اٹھانا خدا کے حکم سے تھا۔
 گلی میں حسینؑ کے پیچھے دوڑنے میں پروردگار کا حکم پوشیدہ تھا۔ اصحاب
 کے درمیان سے اٹھ کر استقبال کرنا اللہ کے حکم کے بموجب تھا اور خطبہ
 کو ادھورا چھوڑ کر حسینؑ کو گود میں اٹھانا رب کی مرضی کا آئینہ دار تھا۔
 پیغمبر اکرم صلی اللہ علیہ و آلہ و سلم کا یہ عمل دو امور کو ظاہر کرتا ہے جنہیں

انشاء اللہ موضوع کی مناسبت سے بیان کیا جائے گا۔ اس پس منظر میں غور کیا جائے تو معلوم ہوگا کہ جناب رسالت مآب صلی اللہ علیہ وآلہ وسلم کا حسینؑ کے لبوں کو بوسہ دینا بھی بے سبب نہ تھا۔ تاریخ نے لکھا ہے کہ سرور کونینؑ دونوں بھائیوں کو گود میں لیتے اور آدھے گھنٹے تک بوسہ دیتے اور ان کی خوشبو کو سونگھتے اور فرماتے تھے۔ **هُمَا رِيحَانَتِي** ”یہ دونوں بھائی میرے خوشبودار پھول ہیں۔“

کبھی حالت نماز میں ایک کو بوسہ دیتے اور دست مبارک کو تھامے رہتے۔ لوگوں میں یہ واقعہ مشہور ہے کہ ایک دن پیغمبر اکرم صلی اللہ علیہ وآلہ وسلم نے امام حسنؑ کے لبوں پر اور امام حسینؑ کے گلے پر بوسہ دیا۔ اس پر امام حسینؑ آزرده ہوئے اور اپنی والدہ گرامی سے اس امر کی شکایت کی۔ لیکن میں نے کسی معتبر کتاب میں یہ روایت نہیں دیکھی ہاں البتہ معتبر کتب میں یہ روایت موجود ہے کہ سید کونین صلی اللہ علیہ وآلہ وسلم کبھی امام حسینؑ کے گلے، کبھی پیشانی کو، کبھی شکم مطہر کو، کبھی دندان ہائے مبارک کو، کبھی ہونٹوں کو اور کبھی بدن کے دیگر حصوں کو بوسہ دیتے تھے۔ پیغمبر اکرم صلی اللہ علیہ وآلہ وسلم نے صرف ایک مرتبہ بوسہ نہیں دیا بلکہ متعدد موقعوں پر ایسا کیا۔ درحقیقت پیغمبرؐ کا جناب سید الشہداءؑ کو اس طرح بوسہ دینا معجزہ تھا کیونکہ جب آپ بدن اطہر کو بوسہ دیتے تو فرماتے تھے۔ **أَقْبِلْ مَوْضِعَ السُّيُوفِ وَأَبِكِي** ”میں ان مقامات کو

بوسہ دے رہا ہوں جہاں تلواروں کے زخم لگیں گے اور یہی تصور مجھے
 رلا رہا ہے۔“ لیکن پیغمبر اکرم صلی اللہ علیہ وآلہ وسلم نے کبھی دندان ہائے
 مبارک اور شکمِ اطہر کو بوسہ دینے کا سبب نہ بتلایا لیکن کربلا کے بعد اس
 راز پر سے بھی پردہ اٹھ گیا۔

حضرت حسینؑ پر خصوصی محبت کی وجوہات

۱۔ سید الشہداءؑ کو ایک بلند مرتبہ اور عظیم مقام حاصل تھا۔
 ۲۔ سید الشہداءؑ کے احترام کی ہر بلند منزل، ان کے ہمتکِ احترام کی
 کوششوں کے نتیجہ میں حاصل ہوئی۔ جس سے ان پر وارد ہونے والی عظیم
 مصیبت کا بخوبی اندازہ لگایا جاسکتا ہے جو انسان احترام و مرتبہ کے اعتبار
 سے اتنا عظیم ہو کہ جناب رسالت مآب صلی اللہ علیہ وآلہ وسلم اس کی
 طفولیت کے باوجود اس کے استقبال میں اٹھ کھڑے ہوں، اس کے مصائب
 کی شدت بھی کتنی عظیم ہو گئی۔ زہیر کی روایت کے مطابق حد تو یہ ہے کہ
 جب کاروانِ سید الشہداءؑ کربلا کی طرف عازم تھا تو اثناءِ راہ میں ایسے
 افراد بھی ملے جو صرف اس خوف سے پاس آنے سے کتراتے تھے کہ کہیں
 حسین علیہ السلام ان سے اپنی نصرت کے لئے نہ کہیں۔ ایک ایسے ہی
 واقعہ میں جب قبیلہ بنی اسد میں سے ایک شخص کو سید الشہداءؑ نے احوال
 پُرسی کی غرض سے روکا تو وہ شخص راہ بدل کر دوسری طرف چل پڑا۔ لیکن

ہتک احترام کی ان کوششوں سے سید الشہداءؑ کے احترام وفضائل میں مزید اضافہ ہوتا رہا۔

۳۔ جب کبھی سید الشہداء علیہ السلام مغموم و متفکر دکھائی دیتے تو جناب رسالت مآب صلی اللہ علیہ وآلہ وسلم اپنی مہربانی اور ملاحظت سے انہیں خوش کرنے کی کوشش کرتے۔ اس لئے ہم شیعوں کو بھی چاہئے کہ رسول اکرم صلی اللہ علیہ وآلہ وسلم کی پیروی میں حسینؑ کے غم و حزن کو دور کر کے انہیں شاد و مسرور کریں۔ اس کا طریقہ یہ ہے کہ حسینؑ کی مصیبت پر گریہ کریں، انہیں سلام کریں اور ان کے استغاثہ کی آواز پر لبیک کہیں۔

۴۔ خداوند عالم نے سید الشہداء علیہ السلام کو جو بلند مرتبہ عطا کیا اس کی دلیل یہ ہے کہ اس نے حسینؑ کو پیغمبرؑ جیسی نعمت سے نوازا۔ اس کلام میں کوئی مبالغہ نہیں کیونکہ خود جناب رسول خدا صلی اللہ علیہ وآلہ وسلم فرماتے ہیں۔ **حُسَيْنٌ سِنِّيٌّ وَاَنَا مِنَ الْحُسَيْنِ** ”حسینؑ مجھ سے ہے اور میں حسینؑ سے ہوں۔“

۵۔ یہاں اعظم مخلوقات یعنی عرش کی ان خصوصیات کو بیان کیا جائے گا جو سید الشہداءؑ کے لئے مخصوص ہیں۔ قیامت کے دن خداوند عالم عرش کے سائے میں حسین علیہ السلام کی مجلس برپا کرے گا۔ اس مجلس میں حسینؑ ان کے رونے والے اور ان کے زوار شریک ہوں گے۔ جب

بہشت سے حاضرین مجلس کی ازواج انہیں بلانے کے لئے پیغام بھیجیں گی تو وہ جواب میں یہ کہہ کر انکار کر دیں گے کہ ہم حسینؑ کی مجلس کو چھوڑ کر نہیں آسکتے۔

خداوندِ عالم نے عالمِ برزخ میں یمینِ عرش کو حسین علیہ السلام کا مسکن قرار دیا۔ اس موضوع کے تحت گذشتہ صفحات میں یہ حدیث بیان کی گئی کہ جناب سید الشہداءؑ یمینِ عرش پر ہوں گے۔ وہاں سے اپنے مقتل کی طرف نگاہ کریں گے اپنے زوار اور رونے والے کو دیکھیں گے اور ان کے لئے طلبِ مغفرت کریں گے۔ وہ ان سے گفتگو کریں گے اور اپنے جدِ بزرگوار اور پدرِ معظمؑ سے ان کے استغفار کی سفارش کریں گے۔

اعظم مخلوقات عرش الہی پر مجلس حسینؑ

خداوندِ عالم عرش پر حسینؑ کی مجلس برپا کرے گا۔ اس حقیقت پر

جناب سید الشہداءؑ کی زیارت کے یہ الفاظ گواہ ہیں جہاں فرمایا گیا۔

إِنَّهُ يَكُونُ مِنْ مُحَدَّثِي اللَّهِ فَوْقَ عَرْشِهِ۔ ”حسینؑ کا زائر عرشِ الہی

پر خدا کے روبرو حسینؑ کے مصائب کا ذکر کرے گا۔“ پس معلوم ہوا کہ

عرش حسینؑ کی مجلس کے لئے مقام قرار پائے گا۔ بالائے عرش کی مجلس

سے خدا خود خطاب کرے گا۔ جبکہ زیرِ عرش برپا ہونے والی مجلس سے

سید الشہداءؑ خطاب فرمائیں گے۔

خداوندِ عالم نے جس طرح عرش پر ملائکہ مقرر کر رکھے ہیں اسی طرح

آپ کی قبر کے اطراف بھی ملائکہ متعین کر دیئے جو مستقل طور پر وہیں مقیم ہیں۔ اس کی تفصیل آئندہ صفحات میں بیان کی جائے گی۔

حسین علیہ السلام کی ایک اعلیٰ خصوصیت یہ ہے کہ خداوند عالم نے انہیں عرش عطا کیا۔ دوسرے الفاظ میں یوں کہا جاسکتا ہے کہ گویا عرش مکمل طور پر سید الشہداء کے لئے مخصوص ہے یہی وجہ ہے کہ حَسَنِیْنَ عَلَیْہِمَا السَّلَامِ دونوں عرش کی زینت قرار پائیں گے اور ہر دیگر شے ان شہزادوں کی زینت بنے گی۔ یا یوں کہئے کہ اگر خداوند عالم عرش کو تکلم کا اختیار دیتا تو وہ یہ فخریہ کہتا کہ اَنَا مِنْ حُسَیْنٍ ۴۔

۶۔ ان خصوصیات کا بیان جو احسن مخلوقات یعنی بہشت کی نسبت سے حضرت سید الشہداء کے لئے مخصوص ہیں۔ انہیں دو حصوں میں تقسیم کیا جاسکتا ہے۔

الف۔ بہشت میں سید الشہداء کے لئے ایک خاص شجر اور مخصوص قصر متعین ہے۔ ان کی خدمت کے لئے حور العین کو مقرر کر دیا ہے۔ حوریں بہشت میں حسین علیہ السلام کی مصیبت پر گریہ و بکاء کرتی ہیں اور اپنے رخساروں پر طمانچے مارتی ہیں۔ خداوند عالم نے بہشت میں سید الشہداء کی خدمت کے لئے ایک مخصوص حور العین کو خلق فرمایا ہے۔ بہشت میں پروردگار نے ایک مستقل دروازہ قائم کیا اور اس کا نام بابِ حُسَیْنٍ رکھا۔ یہ باب بہشت کا سب سے بڑا دروازہ ہے۔

ب۔ حضرت سید الشہداء علیہ السلام کے بارے میں یہ خصوصیات سابقہ خصوصیات سے ارفع و اعلیٰ بھی رکھتے ہیں۔ خداوند عالم نے بہشت کو مکمل طور پر حسین علیہ السلام کی ملکیت قرار دیا۔ کیونکہ بہشت کی تخلیق حسین علیہ السلام کے نور سے ہوئی ہے۔ ایک صحیح روایت کے مطابق اگر خداوند عالم بہشت کو تَکَلَّم کا اختیار دے دیتا تو وہ اپنی زبان حقیقت سے کہتی کہ اَنَا مِنْ حُسَيْنٍ ”میں حسینؑ سے ہوں“۔

۷۔ ان مواہب کا اجمالی تذکرہ جنہیں پروردگار عالم نے اپنی مخلوقات کی نسبت سے جُسینؑ کے لئے مخصوص کر دیا۔ ان میں سے بعض خصائص کو بعد میں تفصیلی طور پر بیان کیا جائے گا۔ یہ خصائص درج ذیل ہیں۔

۱۔ ملائکہ کی نسبت سے۔

۲۔ پیغمبروں کی نسبت سے۔

۳۔ وہ خصوصیات جنہیں مختلف ادوار میں سید الشہداءؑ کے لئے قرار دیا گیا۔ ان خصائص میں سے ہر ایک خصوصیت کو مستقل عنوان کی حیثیت حاصل ہے۔

۴۔ آسمان سے متعلق خصوصیات کا بیان۔

۵۔ ہوا اور فضا کے تعلق سے عطا کی جانے والی خصوصیات۔

۶۔ پانی کی نسبت سے سید الشہداءؑ کے خصائص۔

۷۔ درختوں کے تعلق سے سید الشہداءؑ کو عطا کی جانے والی خصوصیات۔

۸- نہروں سے وابستہ خصوصیات۔

۹- دریاؤں کی نسبت سے عطا ہونے والے خصائص۔

۱۰- بنی نوع انسان کی خصوصیات۔

۱۱- جنّات کو عطا کی جانے والی خصوصیات میں سید الشہداءؑ کا حصہ۔

۱۲- طیور و وحوش پر سید الشہداءؑ کا اختیار۔

۱۳- پھاڑ کھانے والے جانوروں کا سید الشہداءؑ کے تابع فرمان ہونا۔

۱۴- پہاڑوں کا سید الشہداءؑ کے مصائب سے متاثر ہونا۔

۱۵- اور اس دارِ فانی کے ظاہری امور پر سید الشہداءؑ کا اختیار۔

ہم ذیل میں سب سے پہلے آسمان کے تعلق سے سید الشہداءؑ کی

صفات کو زیر بحث لائیں گے۔

آسمان اور سید الشہداء علیہ السلام

واضح ہو کہ خدائے تبارک و تعالیٰ نے آسمان کے بعض حصوں کو اس

امر کے لئے مخصوص کر دیا تاکہ جناب سید الشہداء علیہ السلام کی روح پاک

شہادت کے بعد ان مقامات پر قرار پائے۔ آسمان اس واقعہ کے بعد سے

سرخ ہو کر حسینؑ پر مسلسل خون کے آنسو بہا رہا ہے۔ جس طرح

خداوندِ عالم نے حسینؑ کی برکت سے آسمان کو فیوضات عطا کئے اس طرح

کر بلا یعنی مقتلِ حسینؑ کو بھی ظاہری اور معنوی خصوصیات سے بہرہ مند

کیا۔ خالق کائنات نے سات آسمانوں کے لئے جو خصوصیات قرار دی ہیں حسینؑ کو ان سے افضل خصوصیات عطا کی گئیں۔ اس طرح اب اگر آسمانوں کے صفات معنوی اور ظاہری پر غور کیا جائے تو معلوم ہوگا کہ سید الشہداء کے صفات ان کے صفات سے بدرجہ اعلیٰ وارفع ہیں۔ اس کی تفصیل جاننے کے لئے ہم سب سے پہلے آسمان کی مستقل معنوی صفات پر غور کریں گے۔

آسمان فیوضاتِ ربّانی کا معدن ہے۔ جبکہ حسینؑ بھی فیوضاتِ ربّانی کا معدن ہیں۔ آسمان تک تو رسائی ممکن نہیں مگر حسینؑ تک رسائی آسان اور سہل ہے جبکہ اس کی تاثیر بھی آسمانی فیوضات سے قابلِ مقایسہ نہیں۔ آسمان مقامِ استجابتِ دعا ہے جبکہ حسینؑ کا نام بھی دعا کی قبولیت کا سبب ہے۔ یہی وجہ ہے کہ جناب آدمؑ، جناب زکریاؑ اور دیگر پیغمبروں نے اپنی دعاؤں میں پنچتن پاک سلام اللہ علیہم اجمعین کو واسطہ قرار دیا۔ اسی کے سبب ان کی دعائیں قبول ہوئیں۔ جس طرح مظلوم کی پکار براہِ راست آسمان تک پہنچتی ہے اسی طرح کربلا کے مظلوموں کی آہ و نغاں سے عرشِ الہی کانپ رہا تھا۔ جس طرح یتیم کے رونے سے عرشِ خدا متزلزل ہو جاتا ہے اس طرح کربلا سے بلند ہونے والے یتیموں کے نالہ و شیون نے بطریقِ اولیٰ عرشِ ذوالجلال کو ہلا رکھا تھا۔ جس طرح آسمان میں موجود براق نے اپنے راکب کو قابِ قوسین کے مرتبہ تک پہنچایا ہے اسی طرح کربلا کے

ذوالجناح نے اپنے راکب کو ”اَنَا مِنْ حَسَنِ“ کے مرتبے پر فائز کیا۔
 آسمان انبیاء کے لئے معراج ہے جبکہ کربلا ملائکہ کی معراج ہے۔ آسمانوں
 میں تسبیح و تہلیل و تکبیر و تہمیدِ الہی کی صدائیں گونج رہی ہیں جسے قارئین،
 راکعین، ساجدین اور قارئین نے زینت بخشی ہے۔ لیکن کربلا یَا آخَاہ
 یَا آبَاہ، یَا وَلَدَاہ، وَا آبَاہ، وَا آخَاہ، وَا یَا سَیِّدَاہ، وَا
 یَا سَیِّدَاہ کی فریادوں سے لرز رہا ہے۔ لیکن جب انسان بندگی اور تسلیم
 ورضا کی منزل پر ہو تو اس وقت یہ آوازیں ملائکہ کی ان آوازوں سے
 زیادہ محبوب اور پسندیدہ بن جاتی ہیں جو آسمانوں پر تسبیحِ الہی میں مصروف
 ہیں۔ آسمان میں ملائکہ نے جناب آدمؑ کو سجدہ کیا لیکن کربلا کو یہ سعادت
 حاصل ہے کہ اس زمین پر تمام انبیاء اور ملائکہ نے جسدِ مطہرِ حسینؑ پر نماز
 پڑھی۔ جو شخص آسمانوں میں پناہ حاصل کرے اس کے لئے آسمان کو سَقْفِ
 مَحْفُوظٍ قرار دیا گیا۔ مَتَوَسَّلِیْنِ کے درجات کو ظاہر کرنے کے لئے آسمان کو
 ”مُسَقَّفٍ رَافِعٍ“ کے نام سے مخصوص کیا گیا۔ خداوندِ عالم آسمان کے
 حوالے سے فرماتا ہے۔ **وَأَنْزَلْنَا مِنَ السَّمَاءِ مَاءً طَهُورًا** ”ہم
 نے آسمان سے پاک و طاہر پانی کو برسایا۔“ **إِذِیْہِ یُنزَلُ الْغَیْثَ**
 ”پروردگارِ عالم حسینؑ کے صدقے سے پانی برساتا ہے۔“ کیونکہ جب
 حسین علیہ السلام نے دُعا کی تو ان کے سبب خداوند تبارک و تعالیٰ نے
 خشک سالی کو دور کیا اور اتنا پانی برسایا جس کی وجہ سے تمام انسان و حیوان

سیراب ہو گئے اور کھیتیاں اور باغات لہلہانے لگے۔ ربِّ جلیل نے غمِ سیدِ الشهداءؑ میں بننے والے آنسوؤں کو معنوی لحاظ سے مُطہرات میں شمار کیا ہے۔ یعنی ان آنسوؤں کے سبب نجاسات اور بلیات دور ہوتی ہیں۔ یہ آنسو شیطان کی نجاست کو پاک کرتے ہیں۔ اسی پانی کے سبب جہنم کی آگ بجھ جاتی ہے۔ ان آنسوؤں کی قدر و منزلت کا یہ عالم ہے کہ خداوندِ عالم نے اسے بہشت کے پانیوں میں سے قرار دیا ہے۔

گذشتہ سطور میں آسمان کی خصوصیات پر گفتگو کی جا رہی تھی۔ اب اس بحث کو جاری رکھتے ہوئے قرآن مجید کی اسی آیت مبارکہ کی طرف اشارہ کیا جاتا ہے جہاں فرمایا گیا۔

وَفِي السَّمَاءِ رِزْقُكُمْ وَمَا تُوعَدُونَ. خداوندِ عالم نے تمہارے جس رزق کا وعدہ کیا ہے وہ آسمان میں ہے جبکہ حسینؑ سے تو سُل میں دائمی حیات کا رزق پوشیدہ ہے۔

اب ہم حیاتِ ظاہری پر گفتگو کرتے ہیں۔ جو درجات کی بلندی کے ایک اور مقام کو ظاہر کرتا ہے۔ قرآن مجید میں ارشاد ہوا۔

أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا۔

”کیا وہ اپنے اوپر آسمان کی طرف نظر نہیں کرتے کہ ہم نے اسے کس طرح پھیلایا اور زینت بخشی“۔ جبکہ سید الشهداءؑ کے لئے ارشاد

ہوا۔

أَفَلَمْ تَنْظُرُوا إِلَى الْحُسَيْنِ فِي أَرْضِ كَرْبَلَا كَيْفَ مَوَّقَهُ

وَشَهِدَهُ وَزِينَتَهُ وَمَصَابِيحَهُ حَوْلَهُ وَرُجُومَهُ لِلشَّيَاطِينِ وَنُورَهُ
 وَضِيَانَهُ فَارْجِعِ الْبَصَرَ كَرَّتَيْنِ إِلَىٰ حَالِهِ يَنْقَلِبُ إِلَيْكَ الْبَصَرُ
 خَاسِئًا وَهُوَ حَسِيرٌ وَسَعَةً غَزِيرٌ-

”کیا تم کربلا میں حسینؑ کی طرف نظر نہیں کرتے کہ ان کا موقف کیا
 تھا؟ شہادت کا مقام کیا تھا؟ اس کی زینت اور اطراف کے چراغوں کو
 نہیں دیکھتے کہ انہوں نے کس طرح شیاطین کو کنکریاں ماریں اور ان کے
 وجود سے کس طرح نور اُبل رہا تھا۔ اب ذرا نگاہ گھما کر دوبارہ ان کی
 حالت پر نظر کرو۔ پھر تصور کی آنکھ سے ان کے حالات پر غور کرو گے تو
 آنکھ ٹھہرنہ سکے گی اور آنکھوں سے آنسوؤں کا سیلاب جاری ہو جائے گا۔“
 اب ذرا آسمان، اس کے حالات، اس کی زیب و زینت، اس کے اثرات
 اور اس شے پر غور کرو جو اس میں تحلیل ہو گئی ہے۔ جب مقامِ تقابل پر
 سید الشہداء علیہ السلام کے حالات اور ان کے مدفن یعنی کربلا پر غور
 کرو گے تو معلوم ہو گا کہ آسمان ہی میں عرشِ عظیم کو قرار دیا گیا ہے جبکہ
 کربلا میں عرشِ عظیم کی زینت موجود ہے۔ آسمان ملائکہ کا مسکن ہے جبکہ
 حسینؑ کی زیارت گاہ ”مُخْتَلَفِ مَلَائِكَةٍ“ یعنی ملائکہ کی آمدورفت کا مقام
 ہے۔ پیغمبرِ آسمان پر جا کر عروج حاصل کرتے ہیں جبکہ ملائکہ اس میں اتر کر
 فخر کرتے ہیں۔ اگر آسمان صاحبِ بروج ہے تو حسینؑ بھی صاحبِ بروج
 ہیں۔ موجودہ روایات اس امر پر دلیل ہیں کیونکہ حسینؑ کو یہ فخر حاصل ہے

کہ وہ امام کے بیٹے، امام کے بھائی اور نو اماموں کے جدا مجد ہیں۔ آسمان وہ مقام ہے جس کا ستر ہزار ایسے فرشتے روزانہ طواف کرتے ہیں جو دوبارہ پلٹ کر نہیں آتے۔ جبکہ قبر سید الشہداء پر ایسے ستر ہزار فرشتے متعین ہیں جو کبھی بدلے نہیں جاتے۔ اس کے علاوہ ستر ہزار ایسے فرشتے بھی مقرر ہیں جو روزانہ تبدیل ہوتے ہیں۔ آسمان کے لئے ایک جنت مقرر ہے اور حضرت حسینؑ اس جنت کی زینت ہیں جبکہ حسینؑ کے نور سے تخلیق ہوئی۔ آپ کی قبر مبارک بہشت کے روضوں میں سے ایک روضہ ہے۔ آپ جنت کے جوانوں کے سردار ہیں۔ آسمان جبرئیلؑ کا مسکن ہے جبکہ کربلا جبرئیلؑ کے سرور و سردار کا مسکن ہے اور جناب جبرئیل علیہ السلام ان کے قبر پر نازل ہوتے ہیں۔ آسمان کے لئے ایک سورج مقرر ہے جس میں کبھی گرہن بھی لگتا ہے لیکن آفتابِ رخسارِ سید الشہداء کو وقتِ ظہر اس وقت گرہن لگا جب آپ کے مصائبِ عروج پر تھے۔ روایت کے الفاظ کے مطابق۔ **وَكَانَ كُلَّمَا قَرُبَ الْأَمْرُ أَشْرَقَ لَوْنُهُ** ”مظلوم کی کیفیت یہ تھی کہ جیسے جیسے شہادت کا وقت قریب آتا جاتا چہرہ مبارک کا رنگ نکھرتا جاتا۔“ اگر آسمان وجود ماہ سے زینت پاتا ہے تو کربلا قبر بنی ہاشم کے وجود سے زینت پارہا ہے۔ اس چاند کو اس وقت گرہن لگا جب اشقیاء کی فوجیں ان کے اور ان کے بھائی کے درمیان حائل ہو گئیں۔ اس لشکرِ بد اختر نے بھائی کو بھائی سے الگ کر دیا۔ اگر آسمان کا چہرہ سرخی سے

خضاب ہے تو سُیْن کا سر، چہرہ بدنِ اقدس خُونِ اَطْہر سے خضاب ہے۔ یہی وجہ ہے کہ آسمان کی اس کیفیت کے وقت دُعَا مُسْتَجَاب ہوتی ہے۔ اگر آسمان اپنے سات سیاروں سے زینت پارہا ہے تو کربلا کو علی بن ابی طالب علیہ السلام کی سات اولاد نے زینت بخشی۔ شہیدوں کے بہتر سروں کو (سیاروں کی مانند) دیار بہ دیار پھرایا گیا۔ اندازہ ہے کہ آسمان پر بظاہر دکھائی دینے والے ستاروں کی تعداد ایک ہزار پچیس ہے لیکن نظر نہ آنے والے ستاروں کی تعداد بے شمار ہے جن میں سے ہر ستارے کے اثرات الگ الگ ہیں لیکن حسین علیہ السلام کے بدنِ اَطْہر پر تیروں، تلواروں اور نیزوں کے چار ہزار زخم گئے گئے۔ اس کے علاوہ جن زخموں کو گننا ناممکن تھا ان کی تعداد کا اندازہ نہیں لگایا جاسکتا۔ وارد ہے آنے والے زخموں میں سے ہر ایک کے الگ الگ اثرات تھے جو خداوندِ عالم کے خصوصی الطاف کا سبب قرار پائے۔ آسمان کے لئے ایک قُطْب ہے جس کے اطراف بناؤ النَّعْشِ گروش کرتے ہیں کربلا میں آپ کے وجود مبارک کو امامت کے قُطْب کی حیثیت حاصل تھی جس کے اطراف بناؤ طہرات حلقہ لگائے ہوئے نوحہ و گریہ و فغان میں مصروف تھیں۔ آسمان کے لئے ایک سر قرار دیا گیا جبکہ کربلا میں سرہائے شہداء نیزوں پر بلند کئے گئے۔ آسمان میں ایک مقام بیتُ المعمور ہے جو کعبہ کے بالمقابل واقع ہے۔ اس مقام کا ستر ہزار ایسے ملائکہ طواف کرتے ہیں جنہیں خداوندِ عالم روزانہ

خلق فرماتا ہے۔ ان میں سے ہر ایک کے طواف کی دوبارہ نوبت نہیں آتی۔ حسین بن علی علیہ السلام کی ایک خصوصیت یہ ہے کہ خداوندِ عالم نے آپ کے قبرِ اطہر پر ایسے ملائکہ مُتَعین کر دیئے ہیں جو مسلسل طواف میں مصروف ہیں۔ انشاء اللہ ملائکہ کے باب میں اس امر کی تفصیل بیان کی جائے گی۔ پروردگار نے آسمان میں کہکشاں خلق کیا ہے۔ کہا جاتا ہے کہ کہکشاں کا وجود اس دُنْبہ کے سبب سے ہے جسے خداوندِ عزوجل نے جناب اسماعیل علیہ السلام کا فدیہ قرار دیا تھا۔ خالق کائنات نے حسینؑ کے لئے بھی کہکشاں کو قرار دیا جس کے اثرات آج تک باقی ہیں۔ یہاں تک کہ آپ روزِ محشر ان کے ساتھ محسور ہوں گے۔ محشر کی یہ کیفیت سید الشہداء کے خصائص میں سے ہے۔ خداوندِ عالم اس دن مظلوموں کے سید و سردار کے تصدق گناہگاروں کو عذاب سے نجات دے گا۔

زمین اور سید الشہداء علیہ السلام

خداوندِ عالم نے زمین کا ایک ٹکڑا جناب سید الشہداء کے لئے مخصوص کر دیا جو خصوصیات کے اعتبار سے دوسری زمینوں سے ممتاز ہے۔ اس کا تفصیلی ذکر احترامِ مدفنِ سید الشہداء کے ذیل میں کیا جائے گا۔ خداوندِ عالم نے زمین کو جو خصوصیات عطا فرمائی ہیں ان کے مقابلے پر سید الشہداء کے لئے بھی چند خصائص مخصوص کر دیئے ہیں۔ زمین اپنے سینے میں سونے، چاندی اور جواہرات کے ذخائر کو چھپائے ہوئے ہے جبکہ

سید الشهداءؑ کو بھی دُر و یا قوت اور سونے چاندی کی نعمت سے سرفراز فرمایا۔ پروردگار نے زمین میں عوام الناس کے فائدے کے لئے ہر شے کو جوڑا بنا کر خلق کیا۔ جبکہ حسینؑ کے لئے بھی ایسی اشیاء خلق فرمائی ہیں جو ہر فرد بشر کو ممتاز مقام پر قرار دیتی ہیں۔ خدائے تبارک و تعالیٰ نے فرش زمین کو پھیلایا تاکہ لوگ اس پر چلیں پھریں۔ زندگی میں رہنے کے لئے مکانات تعمیر کریں زندگی کے بعد موت کا سامان کریں۔ اس طرح پروردگار نے زمین پر حسینؑ کے لئے بھی ایک ابدی آرام گاہ قرار دیا ہے اور ان کی قبر کو شیعوں کے لئے ان کی زندگی میں بھی اور زندگی کے بعد بھی مقام امن و سکون قرار دیا ہے۔

فضاء عالم اور سید الشهداء علیہ السلام

پروردگار عالم نے قبر مطہر سے لے کر آسمان تک کی فضا کو سید الشهداءؑ کے اختیار میں دے دیا ہے۔ اس طرح قبر مطہر کے لئے چند خصوصیات قرار دی ہیں۔

۱۔ اس مقام پر ملائکہ مسلسل آمدورفت میں رہتے ہیں۔ آپ کے زائرین کے اعمال اس مقام سے عرش کی طرف پرواز کرتے ہیں۔ خداوند عالم کی طرف سے فضاؤں پر مأمور فرشتہ ”اسماعیل“ روزانہ قبر مطہر پر مقیم ملائکہ کی احوال پُرسی کرتا ہے۔

۲۔ جو اعمال عرش تک نہیں پہنچ سکتے وہ اس مقام کی برکت سے عرش

تک رسائی حاصل کر لیتے ہیں۔

۳۔ خداوند عالم نے اس مقام کو اپنی ان خصوصی رحمتوں کے نزول کا مرکز قرار دیا جو اس سے پہلے کسی کے لئے نازل نہ ہوئی تھیں۔

۴۔ اس مقام کی برکت سے اہل آسمان مسلسل فیض حاصل کرتے رہتے ہیں۔ یہ مقام ملائکہ کے لئے معراج ہے۔

پانی اور سید الشہداء علیہ السلام

کربلا میں سید الشہداء پانی سے محروم کر دیئے گئے جو ہر انسان کا بنیادی حق ہے۔ اس لئے خداوند عالم نے پانی کی چار مختلف قسموں کو سید الشہداء علیہ السلام کے تصرف میں دے دیا۔

اس پانی کی پہلی قسم آبِ کوثر ہے جسے خداوند عالم نے حسینؑ کی ملکیت قرار دے دیا۔ پروردگار نے حسین علیہ السلام اور دیگر شہداء کی پیاس کے صلہ میں شہادت سے قبل زندگی ہی میں انہیں آبِ کوثر سے سیراب کیا۔ یہ امر مقتل کی اس روایت سے ثابت ہے کہ وقتِ آخر جناب علی اکبرؑ اپنے پدرِ بزرگوار سے فرما رہے تھے کہ بابا میرے جد نے مجھے ایسے پانی سے سیراب کر دیا کہ اب مجھے کبھی پیاس نہ ستا سکے گی۔ خداوند عالم روزِ محشر ہر اس شخص کو آبِ کوثر سے سیراب فرمائے گا جس کی آنکھیں سید الشہداء کے غم میں اشکبار ہوئی ہوں، اگرچہ روایات میں

آبِ کوثر کو اعمالِ صالحہ کی جزا قرار دیا گیا ہے لیکن جناب سید الشہداءؑ کی نسبت سے اس پانی کو یہ خصوصیت حاصل ہے کہ جب حسین علیہ السلام پر رونے والا اس پانی سے سیراب ہوگا تو کوثر فخر و مسرت کا اظہار کرے گا۔ پانی کی یہ قسم جنت میں پایا جانے والا آبِ حیوان ہے۔ معتبر روایات کے مطابق جب حسینؑ پر رونے والوں کے آنسوؤں کے قطرے اس پانی میں مل جائیں گے تو اس کی شیرینی میں مزید اضافہ ہو جائے گا۔

پانی کی تیسری قسم محبت کرنے والوں کے آنسوؤں سے عبارت ہے۔ روایاتِ معصوم میں آپ کے لئے صَرِيحُ الدَّمْعَةِ وَإِنَّهُ قَتِيلُ الْعَبْرَةِ کے الفاظ استعمال کئے گئے ہیں۔ یعنی آپ کو رُلا رُلا کر قتل کیا گیا۔ اسی لئے آپ کے نام میں وہ اثر پیدا ہوا کہ اسے سنتے ہی آنکھوں سے آنسو جاری ہو جاتے ہیں۔ یہی اثر آپ کے مصائب کے ذکر میں بھی ہے۔ صرف یہی نہیں بلکہ آپ کی قبرِ مطہر پر نگاہ ڈالنے اور آپ کی تربت کو سونگھنے کے اثر سے بھی اشک جاری ہو جاتے ہیں۔ ان کی تفصیل گزشتہ ابواب میں بیان کی جا چکی ہے۔

پانی کی چوتھی قسم وہ عام ٹھنڈا پانی ہے کہ جسے جب حسینؑ کا چاہنے والا پیتا ہے تو وہ حسینؑ کی پیاس کو یاد کرتا ہے کیونکہ خود جناب سید الشہداءؑ نے روزِ عاشورا فرمایا تھا۔

شِيعَتِي مَا اِنْ شَرِبْتُمْ مَاءً عَذِبٌ فَاذْكُرُونِي۔

”اے میرے شیعو! جب تم صاف ٹھنڈا پانی پیو تو میری پیاس کو یاد کر لینا۔“

قَالَ الصَّادِقُ عَلَيْهِ السَّلَامُ إِنِّي مَاشَرْتُ مَاءً بَارِدًا إِلَّا
وَذَكَرْتُ الْحُسَيْنَ عَلَيْهِ السَّلَامُ - حضرت امام جعفر صادق علیہ السلام
نے فرمایا۔ میں نے نہیں پیا ٹھنڈا پانی مگر یہ کہ حسینؑ کی پیاس کو یاد کیا۔
خیال کیا جاتا ہے کہ پانی کی ان چار قسموں پر سید الشہداءؑ کا تصرف درج
ذیل وجوہات کی بناء پر ہو۔ حقیقت یہ ہے کہ جناب سید الشہداءؑ پر پانی بند
کر کے انہیں ان کے چار بنیادی حقوق سے محروم کر دیا گیا۔ پانی پر
سید الشہداءؑ کا پہلا حق وہ تھا جس میں ہر انسان برابر کا شریک ہے۔ اسی
طرح بیابان میں اُگنے والی گھاس پر انسان برابر کا حقدار ہے۔ یہی وجہ ہے
کہ کسی کی ملکیت میں واقع نہر سے پانی پینے کے لئے اس کے مالک کی
اجازت ضروری نہیں۔ اسی لئے پیاسے کو پانی پلانا اگرچہ کافر ہی کیوں نہ
ہو، مستحب قرار دیا گیا ہے۔ روایت ہے امام جعفر صادق علیہ السلام نے
انٹائے راہ میں ایک نصرانی کو دیکھا جو پیاس کی شدت سے نڈھال تھا۔
آپ نے اسے پانی پلانے کا حکم دیا اور فرمایا۔ لِكُلِّ كَبِدٍ حَرَاءٍ
اَجْرٌ ”ہر ایسے پیاسے کو سیراب کرنا باعث اجر و ثواب ہے جس کا کلیجہ
پیاس کی شدت سے جل رہا ہو۔“

آپ ہر ذی رُوح کی طرح پانی پر برابر کے حقدار تھے۔ پیاسے کو پانی

پلانے پر شدید تاکید ہے۔ یہاں تک حکم شرع یہ ہے کہ اگر پانی محدود مقدار میں ہو اور جانور پیاسا ہو تو جانور کو پانی پلا کر تیمم پر اکتفا کر لیا جائے۔ اسی طرح صاحبانِ نفسِ محترم کے لئے بھی یہی حکم ہے کہ اگر وہ پیاسے ہوں تو انہیں سیراب کر کے خود تیمم پر گزارا کریں۔

آپ نے اہلِ کوفہ کو تین مختلف مواقع پر پانی پلا کر ثابت کر دیا کہ پانی ہر انسان کا پیدائشی حق ہے۔ آپ نے پہلی مرتبہ اہلِ کوفہ کے لئے اس وقت پانی کا بندوبست کیا جب شہر کو قحط کی صورتحال کا سامنا تھا۔ دوسری مرتبہ جب جنگِ صفین میں معاویہ نے جناب امیرالمومنینؑ کی فوج پر پانی بند کر دیا تو آپ نے فرات پر حملہ کر کے گھاٹ پر قبضہ کر لیا اور اعلان کیا کہ اگرچہ دریا ہمارے قبضے میں ہے لیکن دشمن بلا خوف و خطر دریا سے پانی لینے میں آزاد ہے۔ آپ نے تیسری مرتبہ دشمن کو اس وقت سیراب کیا جب حُر کے لشکر نے قادسیہ پر آپ کا راستہ روکا۔ واقعہ کی تفصیل کتبِ مرآئی میں درج ہے۔

خاص طور سے فرات کے پانی پر آپ کا خصوصی حق تھا اور وہ اس طرح کہ جب سیدۃ عالمِ صدیقہ طاہرہ سلام اللہ علیہا کا علی بن ابی طالب علیہ السلام سے نکاح ہوا تو خداوندِ عالم نے اسی وقت سے پانی کو جناب سیدۃ کے لئے اپنا عطیہ قرار دیا لیکن اس قومِ دغا شعار نے اس حق کا ذرہ برابر بھی لحاظ نہ کیا۔ آپ نے اپنے طفلِ شیرخوار کے لئے جو شدتِ تشنگی

سے تڑپ رہا تھا، ایک قطرہ آب کا سوال کیا لیکن ظالموں کو رحم نہ آیا۔
اپنے لئے پانی مانگا وہ بھی نہ دیا گیا اور آخر کار تشنہ ہی شہید کر دیا گیا۔

مَا خَلْتُ قَبْلَكَ بَحْرًا سَمَاتٍ مِنْ ظَمًا
كَلًّا وَلَا أَسَدًا تُرِدُّ بِهِ أَجْمَالَ

آپ سے پہلے میرے خیال میں کسی ایسے دریا کا تصور نہ تھا جو پیاس
کی شدت سے مر گیا ہو۔ نہ کوئی سوچ سکتا تھا کہ اونٹوں نے شیر کو مار ڈالا

ہو۔

اعضاء مبارک پر پیاس کے اثرات

پیاس کا اثر سید الشہداء کے چار اعضاء پر نمایاں تھا۔ لب ہائے
مبارک پیاس کے اثر سے خشک ہو چکے تھے اور کلیجہ شدتِ تشنگی سے پارہ
پارہ تھا۔ اس سے قبل کبھی آپ نے پیاس کا اظہار نہ کیا تھا لیکن وقت
آخر جب معلوم تھا کہ اب زندگی کی چند گھڑیاں باقی ہیں تو آپ نے پیاس
کی شدت کا اظہار کرتے ہوئے فرمایا۔ **الآن اسقونی قطرةً من
الماء فقد تفتت كبدی من الظماء۔** ”اب جبکہ تمہیں یقین ہو چلا
کہ اب میں مزید زندہ نہ رہ سکوں گا تو کم از کم پانی کا ایک قطرہ ہی پلا دو کہ
میرا کلیجہ پیاس کی شدت سے ٹکڑے ٹکڑے ہو رہا ہے۔“

اسی طرح زبانِ اقدس بھی پیاس سے خشک ہو کر زخمی ہو چکی تھی۔ یہ

وہ کیفیت ہے جس کا ذکر احادیث میں بھی موجود ہے۔

پیاس کے اثر سے آنکھوں میں بھی اندھیرا چھا گیا تھا۔ روایت ہے کہ جناب جبرئیلؑ نے حضرت آدمؑ علیہ السلام سے عرض کی۔ وَلَوْ تَرَاهُ يَا آدَمُ وَهُوَ يَقُولُ وَاعْطِشَاةٌ حَتَّى يَحُولَ الْعَطْشُ بَيْنَهُ وَبَيْنَ السَّمَاءِ كَالدُّخَانِ۔

”یا آدمؑ جب آپ اسے ”ہائے پیاس“ کہتا ہوا پائیں تو اس وقت اس کی پیاس کی شدت کا یہ عالم ہوگا کہ اس کے اور آسمان کے درمیان گویا دھواں حائل ہوگا۔ یعنی تشنگی اتنی شدید ہوگی کہ دنیا اس کی آنکھوں میں سیاہ ہو جائے گی۔ پیاس نے آپ کے ہر عضو بدن کو متاثر کر رکھا تھا۔ اس کے صلہ میں خداوند عالم نے پانی کی مختلف اقسام کو امام علیہ السلام کے اختیار میں دے دیا۔ پس معلوم ہوا کہ ہماری شرعی ذمہ داری ہے کہ کسی کو پانی پلانے میں بخل نہ کریں۔

ابكُوا شَهِيدًا بِالِدِّ مَاءٍ سَرْمَلًا
بِدَمٍ مَّ بَكَتَهُ اَعْيُنُ الْمَدِّ ثُرُ
ابكُوا الظَّامِ مَدُّ حَمْلٌ لَمْ يَحْصِ
لَوْ كَانَتْ لَهَا حَبْرًا سِبَالًا اِلَّا بَحْرًا

”خون کے آنسو روو خون و خاک میں ڈوبے ہوئے شہید پر۔ کہ جس پر سید کونین صلی اللہ علیہ وآلہ وسلم نے گریہ کیا ہے۔ گریہ کرو ان پیاسے

لبوں پر اگر تمام دریا سیاہی بن جائیں جب بھی ان کی توصیف سے قاصر رہیں گے۔“

درختوں اور دریاؤں پر شہادت کے اثرات

درختوں میں سب سے زیادہ فضیلت اس درخت کو حاصل ہے جس کے ذریعے ربِّ جلیل نے حضرت موسیٰؑ کو خطاب کر کے فرمایا۔ اِنِّنِّیْ اَنَا اللّٰهُ روایات سے ظاہر ہے کہ یہ درخت اس مقام پر تھا جہاں آج امام حسین علیہ السلام کی قبر واقع ہے۔ جبکہ خرما کے درختوں میں سب سے افضل وہ نخل تھا جس کے ذریعے ربُّ العزّت نے جناب مریم سلام اللہ علیہا کو وحی کی۔

وَهَزِيءٌ اِلَيْكَ بِجِدْعِ النَّخْلَةِ تَسَاقِطِ عَلَيْكَ رَطْبًا جَنِيًّا۔

”اور خرْمے کی جڑ پکڑ کر اپنی طرف ہلاؤ تم پر پکے تازہ خرْمے گر

پڑیں گے۔“ اسی درخت کے نزدیک حضرت عیسیٰ علیہ السلام پیدا ہوئے۔

روایات سے ظاہر ہوتا ہے کہ یہ درخت بھی سرزمینِ کربلا پر تھا۔

دو جہاں میں یہ خصوصیت صرف سید الشہداءؑ کو حاصل ہے کہ آپ کی

شہادت کے بعد دریاؤں پر مأمور فرشتے نے دریاؤں کو مخاطب کرتے ہوئے

کہا۔ يَا اَهْلَ الْبَحَارِ الْبِسُوا ثُوبَ الْحُزَنِ فَاِنَّ فَرْخَ الرَّسُولِ

مَذْبُوحٌ۔ ”اے دریاؤں! غم و الم کا لباس پہن لو کہ فرزندِ رسول صلی اللہ

علیہ و آلہ و سلم کو شہید کر دیا گیا۔“

پہاڑوں پر مصیبت سید الشہداء علیہ السلام کے اثرات

پہاڑوں میں سب سے پہلے زیادہ شرف طور سینا کو حاصل ہے۔ روایات سے ثابت ہے کہ امام حسین علیہ السلام کی قبر مطہر اسی مقام پر واقع ہے۔ یہ مقام کوہِ جودی کی حیثیت رکھتا ہے کہ جہاں اہل عالم کی کشتی نجات کے ساحل سے لگ جائے گی۔ اب اگر اہل دنیا کے حالات پر غور کیا جائے تو معلوم ہوگا کہ یہ حالات جناب امیر المؤمنین علیہ السلام کے اس فرمان کے عین مطابق ہیں۔ آپ نے فرمایا۔

إِنَّ الدُّنْيَا تَمِيدُ بِكُمْ سِدَانِ السَّفِينَةِ تَعْصِفُهَا الْعَوَاصِفُ فَيَلْجَجِ الْبِعَارِ فَمَا غَرِقَ مِنْهَا فَلَيسَ بِمُدْرِكٍ وَمَنْجَى مِنْهَا فَاَلَى مَهْلِكٍ

”دنیا تمہیں اس کشتی کی مانند گھماتی ہے جسے تندو تیز ہواؤں نے سمندروں کے گرداب میں پہنچا دیا ہو۔ پس جو غرق ہو جائے اسے دوبارہ نہیں پاسکتے اور جو نجات پا جائیں وہ ہلاکت کی طرف بڑھ رہے ہیں۔ ہمیں خود نہیں معلوم کہ کیا ہم اُغْرِقُوا فَأَدْخِلُوا نَارًا (غرق ہو جا اور پھر جہنم میں داخل ہو جاؤ) کے مصداق قرار پائیں گے اور ہلاکت کی سمت بڑھنے والی اس کشتی کا انجام کیا ہوگا؟ لیکن ہمیں یہ اطمینان حاصل ہے کہ

جب یہ کشتی حضرت حسین علیہ السلام کی کوہِ جودی پر ٹھہر جائے گی تو ہم نجات پا جائیں گے۔“

بنی نوع انسان پر شہادتِ حسینؑ کے اثرات

خداوندِ عالم نے حسین علیہ السلام کو ایسے جاں نثار ساتھی عطا کئے جن پر سید الشہداءؑ نے فخر کیا۔ شبِ عاشور آپ نے اَشْقِیَاء سے ایک رات کی مُہلت طلب کی تو اور ساتھیوں سے مخاطب ہو کر فرمایا۔

أَمَّا بَعْدُ فَإِنِّي لَأَعْلَمُ أَصْحَابًا أَوْفَى وَلَا خَيْرًا مِّنْ أَصْحَابِي
وَلَا أَهْلَ بَيْتِ أَبِي وَأَوْصِلُ مِنْ أَهْلِ بَيْتِي فَجَزَاكُمْ اللَّهُ عَنِّي

خَيْرًا۔ ”جس طرح میرے اصحاب جیسے باوفا اور نیک ساتھی کسی کو نہ ملے اسی طرح میرے اہل بیت جیسے نیک اور صلہ رحم کا پاس رکھنے والے اہل بیت بھی کسی کو نہ مل سکے۔ پس اے رفیقو! خدا تمہیں جزائے خیر دے۔“

خداوندِ عالم نے حسین علیہ السلام کو ایسے چاہنے والے نصیب کئے جن کے دلوں میں ان کی محبت کوٹ کوٹ کر بھری گئی ہے۔ یہ افراد اس محبت کا اظہار اپنے مخصوص انداز سے کرتے ہیں۔ جن کا تقابل خدا رسیدہ افراد کے اعمال سے نہیں کیا جاسکتا۔ یہ افراد محبت کے اظہار میں اس طرح راسخ ہیں کہ اگر ان سے کہا جائے کہ تمہارا یہ عمل خداوندِ عالم کی

معصیت ہے تو وہ اس پر دھیان نہ دیں گے اور اپنے ہی طور و طریقوں پر عمل کرتے رہیں گے۔ ان میں سے بعض ایسے بھی ہیں جو روزِ عاشورا اپنے منہ پر طمانچے مارتے ہیں اور بدن زخمی کرتے ہیں۔ ماچین کے بعض شہروں میں شیعوں کا ایک گروہ ایسا بھی ہے جو روزِ عاشورا منہ پر طمانچے مارتے ہیں اور مخصوص طریقے سے ماتم کرتے ہیں۔ ان کا طریقہ یہ ہے کہ زمین پر ایک طویل گڑھا کھود کر اس میں لکڑیاں بھر دیتے ہیں پھر ان میں آگ لگا دیتے ہیں۔ جب لکڑیاں دھک کر سرخ ہو جاتی ہیں تو وہ ماتم کرتے ہوئے اس پر سے گزر جاتے ہیں۔ ان کا دعویٰ ہے کہ آگ انہیں نقصان نہیں پہنچاتی۔

جَنّاتِ پَر شہادتِ حُسین علیہ السلام کے اثرات

پروردگارِ عالم نے جنّوں میں بھی سید الشہداءؑ کو جانثار انصار عطا کئے۔ جب حسینؑ مدینہ چھوڑ رہے تھے اس وقت جنّوں کا ایک گروہ نصرت کے ارادے سے خدمتِ امام میں حاضر ہوا۔ آپ نے جواب میں فرمایا۔

الْمَوْعِدُ حَفَرَتِي وَبِقَعْتِي فَاِذَا وَرَدْتَهَا فَاتُونِي۔

”میری قبر اور میرا بقعہ‘ میری وعدہ گاہ ہے جب میں اس مقام پر پہنچ جاؤں تب میری نصرت کو آنا“۔ جنّوں کا ایک اور گروہ روزِ عاشورا نصرت کے لئے کربلا میں اُترا لیکن چونکہ سید الشہداء علیہ السلام نے لقائے رب

کو دنیاوی زندگی پر ترجیح دی تھی اس لئے انہیں جنگ کی اجازت نہ دی۔
جنوں کا ایک اور گروہ اس وقت آیا جب عاشورا کا سورج غروب ہو چکا تھا
اور سید الشہداءؑ شہید ہو چکے تھے۔ جنوں میں سے ان کے مردوں، ان کی
عورتوں اور ان کی لڑکیوں نے کبھی کربلا میں جسدِ مطہر کے اطراف گھوم کر،
کبھی بصرہ، کبھی کوفہ اور کبھی بیت المقدس میں عوبسہ کے نیچے نوچے کئے
اور ان کے مصائب کا ذکر کیا۔ جنوں ہی نے اطرافِ عالم میں حسین علیہ
السلام کی شہادت کی خبر پہنچائی۔ کربلا میں شہادت کے بعد جنوں کی عورتوں
نے جسدِ اطہر کے چاروں طرف گھوم کر ان الفاظ میں نوحہ پڑھا۔

نِسَاءَ الْجِنِّ يَبْكِينَ مِنَ الْحُزَنِ شَجِيَاتٍ

”اے جنوں کی خواتین سخت ترین غم پر گریہ کرو۔“

وَاسْعِدْنَ لِلنِّسَاءِ الْهَاشِمِيَّاتِ

”آل ہاشم کی خواتین کی نصرت کرو۔“

وَبِنْدِ بْنِ حُسَيْنًا عَظُمَتْ تِلْكَ الرِّزِيَّاتِ

”سب حسینؑ پر گریہ کرو ان پر عظیم مصائب نازل ہوئے۔“

وَيَلْطَمُنَّ كَالدَّسَانِ نِيرَ النَّقِيَّاتِ

”اپنے سفید چہروں پر طمانچے مارو۔“

وَيَلْبَسْنَ الثِّيَابَ السُّودَ بَعْدَ الْقَصِيَّاتِ

”سفید و لطیف ریشم کے لباس پہن چکیں اب سیاہ لباس زیب تن

کرو۔“

حیوانات پر شہادتِ مظلومؑ کربلا کا اثر انداز ہونا

واقعہ کربلا کے بعد جانوروں نے بھی حسینؑ مظلوم پر گریہ کیا۔ جیسا کہ

روایات سے ظاہر ہے کہ کربلا میں ایک ہرن نے جناب عیسیٰ بن مریمؑ

سے گفتگو کی۔ یا پھر وہ واقعہ جس میں حضرت عیسیٰ نے ایک جانور کو دیکھا

جو کربلا میں جسدِ اطہر کے پاس گردن زمین پر رکھ کر صبح تک گریہ کرتا رہا۔

ان واقعات کی تفصیل آئندہ صفحات میں بیان کی جائے گی۔

گھوڑے اور اونٹ پر شہادتِ حسینؑ کا اثر

حسین علیہ السلام کے پاس جناب رسالت مآب صلی اللہ علیہ وآلہ

وسلم کی سواری کا گھوڑا موجود تھا جس کا نام ’مُرْتَجَز‘ تھا۔ شاید یہی وہ

راہوار تھا جو بعد میں ذوالجناح کے نام سے مشہور ہوا۔ اس جانور نے

اس وقت تک پانی نہ پیا جب تک اس کا مالک پیاسا رہا۔ واقعہ یہ ہے کہ

جب اللہ کے ولی کی اس یادگار نے شدید جنگ کے بعد فرات کے ساحل پر

گھوڑا ڈال دیا۔ تو ذوالجناح نے اپنا منہ پانی کے نزدیک کر لیا۔ امام نے

فرمایا۔ اَنْتَ عَطْشَانٌ وَاَنَا عَطْشَانٌ وَاللّٰہِ لَا اَشْرَبُ حَتّٰی

تَشْرَبُ۔

”ذوالجنح تو بھی پیاسا ہے اور میں بھی پیاسا ہوں لیکن خدا کی قسم میں اس وقت تک پانی نہ پیوں گا جب تک تو نہ پی لے۔“ (سبحان اللہ کیا شان ہے مولا کی) حیوان نے یہ سن کر اپنا منہ پانی پر سے اٹھالیا۔ یعنی وہ اپنی زبان بے زبانی سے کہہ رہا تھا۔ مولا میں اس وقت تک پانی کو لب نہ لگاؤں گا جب تک آپ سیراب نہ ہو جائیں۔ امام نے فرمایا۔

إَشْرَبُ فَإِنَّا أَشْرَبُ یعنی ”اگر یہ بات ہے تو میں پی لیتا ہوں اس لئے اب تو بھی پی لے۔“ اس کے بعد آپ نے پانی کی طرف ہاتھ بڑھایا اور وہ کچھ ہوا جو گزر چکا۔ یہ واقعہ بھی آئندہ بیان کیا جائے گا۔

حسین علیہ السلام کو یہ کہتے ہوئے سنا گیا کہ الظلیمۃُ الظلیمۃُ مِنْ اُمَّتِ قَتَلَتْ اِبْنَ نَبِیِّہَا۔ ”میں اظہارِ ظلم و ستم کی فریاد کرتا ہوں اس امت سے جس نے اپنے نبی کی بیٹی کے بیٹے کو قتل کیا۔“ روایات کے مطابق اس قوم نے حسینؑ کی شہادت کے بعد ان کے اہل بیت کو باغی کے وارثوں کی حیثیت سے متعارف کروایا۔

کتبِ مقاتل میں ایک ایسے ناقد کا بھی ذکر ہے کہ جس پر سید الشہداءؑ صبحِ عاشوراء سوار ہوئے اور پھر ایک فصیح و بلیغ خطبہ ارشاد فرمایا۔ خطبہ کے بعد آپ سواری سے نیچے تشریف لائے اور عقبہ ابن سمعان سے فرمایا کہ اسے لے جا کر باندھ دو۔ عصرِ عاشوراء حضرت سید الشہداء علیہ السلام کی شہادت کے بعد اس جانور نے اپنے سر کو اس قدر زمین پر مارا کہ اس کی

موت واقع ہوگئی۔

دُنیوی نعمتوں میں سید الشہداء علیہ السلام کا حصہ

اولیاءِ خدا کی خصوصیت یہ ہے کہ خداوندِ عالم نے انہیں دنیا کی محبت سے بے نیاز رکھا ہے انہیں دُنیوی نعمات سے رغبت نہ تھی۔ لیکن سید الشہداء ربِّ ذوالجلال کے ایسے ولی برحق تھے جنہیں آب و طعام جیسی بنیادی ضروریات سے بھی محروم رکھا گیا اور ان کی لاش کو زمین کربلا پر بے گور و کفن چھوڑ دیا گیا۔ چونکہ قوم جفاکار نے انہیں تین بنیادی ضرورتوں سے محروم رکھا اس لئے خدائے تبارک و تعالیٰ نے انہیں ایسی ہی تین نعمتوں سے نوازا۔ یعنی ان کی یاد میں پیا سے کو پانی پلانا اور بھوکے کو کھانا کھلانا باعثِ اجرِ عظیم قرار دیا گیا اور ان کے لئے قیامت تک کے لئے ایک ایسا مکان قرار دیا جو مرجعِ خلاق رہے گا۔

خداوندِ عالم نے شبِ عاشورا قبرِ مطہر کے نزدیک پیاسوں کو پانی پلانے میں عظیم ثواب پوشیدہ رکھا ہے۔ روایت ہے کہ جو شخص عاشورا کی رات قبرِ سید الشہداء کے نزدیک پیاسوں کو پانی پلائے گویا اس نے لشکرِ حسینؑ کو سیراب کیا ہے۔ اس حدیث سے استنباط کیا جاسکتا ہے کہ پانی پلانے کا اجر انتہائی عظیم ہے۔ اس عمل کا ثواب قیامت کے دن اس وقت اور زیادہ ہوگا جب اہلِ محشر پیاس سے بے چین ہوں گے۔ یہی وجہ ہے کہ امامِ انس

وجان کے شیعہ ہر مقام اور ہر شہر میں امام حسینؑ کی سبیل قائم کر کے پیاسوں کو پانی پلاتے ہیں بلکہ درحقیقت پانی کی سبیل امام حسینؑ ہی کے نام سے مخصوص ہو گئی ہو۔

بالکل اسی طرح سید کونینؑ کے نورِ نظر کی یاد میں کھانا کھلانا بھی عظیم ثواب کا موجب ہے۔ محرم کا مہینہ آتے ہی عزاداری سید الشہداءؑ میں لوگوں کو کھانا کھلایا جاتا ہے۔ یہ سلسلہ مسلسل تمام سال جاری رہتا ہے۔ اگر سال بھر کے دوران عزائے سید الشہداءؑ میں کھانا کھلانے کے اخراجات کو ایام پر تقسیم کر دیا جائے تو ایک محتاط اندازے کے مطابق کوئی بعید نہیں اگر اس مد میں روزانہ تقریباً ایک کروڑ روپیہ خرچ ہو جاتا ہو۔

توضیح مطلب :

۱۔ واضح ہو کہ اخراجات کا یہ تخمینہ ۱۳۱۴ ہجری یعنی آج سے تقریباً ایک سو سال پہلے کا ہے یعنی جب اس کتاب کا فارسی زبان میں ترجمہ کیا گیا تھا۔ جبکہ اصل کتاب ۱۳۰۷ ہجری سے پہلے لکھی جا چکی تھی۔ (مترجم)

چونکہ آپ کا جسدِ مطہر بے گور و کفن زمین کربلا پر پڑا رہا اس لئے خداوندِ عالم نے اس کے لئے بھی ایک اجر قرار دیا۔ اس سلسلے میں حضرت جبرئیلؑ ربِّ جلیل کی طرف سے یہ خبر لے کر آئے۔ جناب سید سجاد علیہ

السلام جناب بی بی زینب خاتون سے روایت کرتے ہیں کہ انہوں نے فرمایا۔ خداوندِ عالم نے حسینؑ مظلوم کو اس کے صلہ میں ایک ایسی عظیم المرتبت قبر و بارگاہِ عطا کی جس کی رفعت و شوکت میں قیامت تک اضافہ ہی ہوتا رہے گا۔ ذرا غور تو فرمائیں کہ مکہ مکرمہ اور دیگر مشاہدِ مشرفہ کا تعمیراتی کام ایک نہ ایک دن مکمل ہو کر رک جاتا ہے لیکن جناب سید الشہداءؑ کا مقبرہ تعمیر ہونے کے بعد ایک دفعہ متوکل کے ہاتھوں منہدم ہوا۔ لیکن پھر اسی نے اسے دوبارہ تعمیر کیا۔ اس کے بعد آنے والے خلفاء اور سلاطین اپنے اپنے زمانے میں مسلسل حرمِ مطہر کی تعمیر و تزئین میں مصروف رہے۔ کاریگر اور نقاش ہر دور میں اسے سونے اور آئینہ کاری سے زینت بخشنے رہے۔ جب میں نے اس مقدس سرزمین پر سکونت اختیار کی اس وقت میری عمر پانچ سال تھی اور اب میری عمر ساٹھ برس کی ہے، لیکن اس دوران میں نے کبھی دیکھا اور نہ سنا کہ تعمیری کام موقوف ہوا ہو۔ (۱۲۹۵ھ جب میں کربلا میں عتبات عالیات کی زیارت کے لئے وارد ہوا اس وقت میری عمر تقریباً ۲۶ سال تھی۔ میں تقریباً ۱۰ برس تک کربلا میں مقیم رہا۔ اس کے بعد ۱۳۰۲ ہجری میں آذربائیجان واپس چلا گیا۔ اس تمام عرصے میں بارگاہِ عرشِ مکان میں مسلسل تعمیری کام جاری رہا۔ صحنِ مطہر کے سردابوں، چھوٹے صحن کا فرش، کاشی کاری، صحن کے بعد دروازے، حرمِ حضرت عباس علیہ السلام کے صحن اور گنبدِ مطہر پر یکے بعد دیگرے کام

ہوتا رہا) یہ تعمیراتی کام روزِ قیامت تک اسی طرح جاری رہے گا جیسا کہ
 سید الساجدین علیہ السلام کو حضرت زینب سلام اللہ علیہا حدیث ام ایمن
 بیان کرتے ہوئے قتل گاہ میں فرماتی ہیں۔

زمانِ حمل سے قیامت تک کی خصوصیات

ان تکریمات و احترامات کا بیان جنہیں حضرت سید الشہداء کے لئے
 قبل ولادت لیکن قیامت تک کے لئے مخصوص کر دیا ہے۔ عنایاتِ ربانی کی
 تجلی سب سے پہلے اس وقت ظاہر ہوتی ہے جب آپ اپنے والدہ گرامی
 حضرت صدیقہ طاہرہ سلام اللہ علیہا کے بطنِ مطہر میں تھے۔ جناب رسالت
 مآب صلی اللہ علیہ وآلہ وسلم کا یہ قول اس امر پر دلیل ہے۔ آپ فرماتے
 ہیں۔ اِنِّیْ اَرِیْ فِیْ مَقْدَمِ وَجْهِکِ ضَوْءٌ وَسَتَدِیْنُ حِجَّةً
 لِهَذَا الْخَلْقِ۔ ”بٹی میں تیری پیشانی میں ایک نور دیکھ رہا ہوں۔ بہت جلد
 تیرے بطن سے اس خلقت کے لئے ایک حُجَّت پیدا ہوگا۔“ جبکہ ایک اور
 مقام پر خود جناب صدیقہ طاہرہ فرماتی ہیں۔

کُنْتُ لَا اَحْتَاجُ اَیَّامَ حَمَلِیْ بِہِ فِیْ بَیْتِ الْمَظْلَمِ اِلٰی

مِصْبَاحٍ ”جب تک یہ مولود میرے بطن میں رہا اس وقت تک مجھے گھر کی
 تاریکی میں چراغ کی ضرورت نہ تھی۔“ آپ فرماتی ہیں۔ کُنْتُ اَسْمَعُ
 التَّقْدِیْسَ وَالتَّسْبِیْحَ مِنْہُ فِیْ بَطْنِیْ ”میں اپنے بطن میں اس مولود کی

تسبیح و تقدیس کی آوازیں سن رہی ہوں۔“ روایت میں جناب سیدہ کونین کا یہ قول بھی درج ہے جہاں آپ نے فرمایا۔ اِنِّیْ كَلَّمَا نَمْتَ رَاِیْتِ فِی الْمَنَامِ شَخْصِیْنَ نُوْرًا نَبِیْنَ یَقْرَآنِ عَلَیْ۔

”میں جب بھی سوتی تو خواب میں دو پُر نور چہروں کو دیکھتی جو مجھ پر قرآن کی تلاوت کرتے تھے۔“ جناب سرور کونین صلی اللہ علیہ وآلہ وسلم خود بھی پانی پر قرآن کی تلاوت کرتے اور اسے جناب سیدہ پر چھڑکتے تھے۔

ولادتِ حسینؑ پر عالمِ بالا میں خوشی اور مبارکبادی

عرشِ الہی اس ولادتِ باسعادت کے موقع پر مسرور تھا۔ خداوندِ عالم نے اس موقع پر اپنی مخلوقات پر پانچ مرتبہ وحی کی جس کی تفصیل درج ذیل ہے۔

۱۔ رَبُّ الْعِزَّتِ رَضُوَانِ جَنَّتِ كُو مَخَاطِبِ كِرْ كَ فَرْمَا تَا هَی۔
 اَنَّ زَخْرِفِ الْجِنَانِ، وَطِیْبَهَا كِرَامَتَهٗ مَوْلُوْدٍ وَّلِدِ لِْمُحَمَّدِ صَلِّ
 اللہ علیہ وآلہ۔

”اس مولود کے احترام میں جنت کو آراستہ و پاکیزہ کرو جو میرے حبیب کے لئے ہوا ہے۔“

۲۔ خدائے عالم نے حورِ العین کو وحی کی۔ فَرَزِیْنًا وَتَزَاوَرْنَ لِکِرَامَتِهٖ
 مَوْلُوْدٍ لِْمُحَمَّدِ ”خود کو اور دوسروں کو اس کے احترام میں آراستہ کرو جسے ہم

نے محمد صلی اللہ علیہ وآلہ وسلم کے لئے پیدا کیا ہے۔“

۳۔ ملائکہ کے لئے حکم ہوا۔

قَوْمًا صُفُوفًا بِالتَّسْبِيحِ وَالتَّحْمِيدِ وَالتَّعْجِيدِ وَالتَّكْبِيرِ لِكِرَامَةِ

مَوْلُودِ وُلْدِ لِمُحَمَّدٍ ”اے ملائکہ حضرت محمد صلی اللہ علیہ وآلہ وسلم

کے لئے پیدا ہونے والے اس مولود کے احترام میں اٹھو تسبیح و تحمید و تعجید

و تکبیر کے لئے صفیں باندھو۔“

۴۔ ربِّ ذوالجلال نے حضرت جبرئیل علیہ السلام پر اس طرح وحی کی۔

أَنْ اهْبِطْ إِلَى النَّبِيِّ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ فِي

أَلْفِ قَبِيلٍ - وَالْقَبِيلُ أَلْفُ أَلْفٍ مَلِكٍ عَلَى خَيْلٍ أَبْلَقٍ مُسْرَجَةٍ

عَلَيْهَا فَبَابِ الدَّرِّ وَالْيَاقُوتِ مِنْهُمْ الرُّوحَانِيُّونَ بَايَدِيهِمْ

خَرَابٌ مِنْ نُورٍ أَنْ هُنَا مُحَمَّدًا لِمَوْلُودِهِ .

”اے جبرئیل! ایک ہزار ایسے قبائل ملائکہ کے ساتھ میرے پیغمبر

صلی اللہ علیہ وآلہ وسلم کی طرف اترو جن میں سے ہر قبیلے میں ایک ہزار

فرشتے ہوں وہ سب ابلق گھوڑوں پر سوار ہوں، ان کی زینیں در و یا قوت

سے مُرَّصَع ہوں، ان کے ساتھ ایسے روحانی فرشتے بھی ہوں جو اپنے

ہاتھوں میں نور کے فانوس لئے ہوئے ہوں۔ سب مل کر میرے جیب کو

بچے کی ولادت کی مبارکباد پیش کرو۔“ ذیل میں ان چند مواہبِ الہی کا ذکر

کیا جا رہا ہے جس سے اندازہ ہوتا ہے کہ خداوندِ عالم اس مولود کو کتنا عزیز رکھتا ہے۔

حضرت حسینؑ پر الطافِ الہی - ایک مختصر نظر

۱- ولادت کے بعد جب نام رکھنے کی ضرورت پیش آئی تو خداوندِ جلیل نے حضرت جبرئیلؑ سے فرمایا۔ **وَخَبِّرْهُ اِنِّیْ سَمَّیْتُہُ الْحُسَیْنِ** ”میرے حبیب محمد (صلی اللہ علیہ وآلہ وسلم) کو خبر کر دو کہ میں نے اس مولود کا نام ”حسینؑ“ رکھا۔“ یعنی خداوندِ عالم نے خود اس نام کو پسند کیا۔ بہ تحقیق کہ ربِ جلیل نے اپنی کتاب میں بھی حسینؑ کا ذکر کیا اور ان کے لئے خصوصی اوصاف قرار دیئے۔ روایات سے ظاہر ہے پروردگار نے آسمانوں میں بھی سید الشہداء کے لئے مخصوص نام مقرر کئے ہیں۔

۲- خداوندِ عالم نے جناب سید الشہداء کے مصائب کے بیان میں بھی خصوصی اہتمام برتا۔ ربِّ جلیل نے اس حدیث میں جہاں امام حسینؑ کا نام مقرر کیا، حضرت جبرئیلؑ کو حکم دیا کہ زمین پر اتر کر پہلے آسمانِ نبوت کے آفتاب کو اس ولادت پر مبارکباد پیش کرو اور پھر اطلاع دو۔ **عَزَّ وَجَلَّ** **وَقُلْ اِنَّ اُمَّتَکَ سَتَقْتُلُہُ** ”اور پہلے انہیں تعزیت پیش کرو پھر کہہ دو کہ آپ کی اُمت جلد اسے قتل کر دے گی۔“

۳- خداوندِ عالم کو حسینؑ علیہ السلام کی خاطر اتنی عزیز تھی کہ اس نے

پیدائش کے وقت جنت کی حوروں میں سے بہترین حور کو دیگر حوروں کے ساتھ قابلہ (دائی) بنا کر بھیجا۔

۴۔ بارگاہِ احدیت میں حسینؑ کے احترام کا یہ عالم تھا کہ حسینؑ کا جھولا جھلانے والا فرشتہ بھی بارگاہِ ذوالجلال میں تقرب کی منزل پر فائز تھا۔ جب ملک فطرس پر عتاب نازل ہوا تو اس نے حسین علیہ السلام کے گوارہ میں پناہ حاصل کی۔

۵۔ خداوندِ عالم نے حضرت میکائیلؑ اور دیگر ملائکہ کو حسینؑ کا گوارہ ہلانے پر مقرر کیا۔

پروردگارِ عالم کو حسینؑ اتنا محبوب تھا کہ اس نے حضرت جبرئیل کو حکم دیا کہ اس وقت تک حسینؑ کو لوری سناتے رہو جب تک حسینؑ نہ سو جائیں۔

۶۔ جہاں تک حسینؑ کو دودھ پلانے کا سوال ہے اگرچہ جناب صدیقہ کبریٰ سیدہ طاہرہ سلام اللہ علیہا کا دودھ حسینؑ کے لئے انتہائی باعثِ شرف و فضیلت تھا لیکن مقامِ ختمی مرتبت کی افضلیت کی بناء پر خداوندِ عالم نے یہ اہتمام کیا کہ جب سرورِ کونین صلی اللہ علیہ وآلہ وسلم نے اپنی زبان اور انگشتِ مبارک حسینؑ کے منہ میں دی تو اس سے دودھ اور غذا جاری ہو گیا۔ اس موضوع کی تائید میں حضرت جابر کا وہ جملہ نقل کیا جاتا ہے جو سید الشہداء کی زیارت کرتے ہوئے ان کی زبان سے جاری ہوا۔

جابر فرماتے ہیں۔

غذتک ید الرحمة ورضعت من ثدی الایمان وریبت فی
حجر الاسلام۔

”تجھے رحمۃ اللعالمین کے ہاتھوں سے غذا دی گئی۔ پیکرِ ایمان کے

پستان سے دودھ پلایا گیا اور اسلام کی آغوش میں تربیت پائی۔“

اس بارے میں سید بحر العلوم فرماتے ہیں۔

لِلّٰهِ مَرْتَضِعٌ لَمْ يَرْتَضِعْ اَبَدًا مِّنْ ثَدِيْ اَنْثٰى وَّمِنْ طَهْ
مَرَضِعُهُ

”یہ قدرتِ الہی کا کرشمہ ہے کہ اس نے ایسا شیرخوار بچہ بھی پیدا کیا

جس نے کبھی کسی ماں کا دودھ نہیں پیا بلکہ حضرت اٹھ صلی اللہ علیہ وآلہ

وسلم کی زبان مبارک اور انگلیوں سے دودھ اور غذا فراہم کر دی۔ (اللہ

اکبر)

۷۔ خدائے تبارک و تعالیٰ نے مظلوم کے پہننے کے لئے جنت سے خصوصی

پوشاک بھیجی۔ حضرت رسول صلی اللہ علیہ وآلہ وسلم نے اپنے ہاتھوں

سے یہ لباس پہنایا اور فرمایا۔

هٰذِهِ هَدِيَّةٌ اَهْدَاها رَبِّيْ لِلْحَسْبِيِّنَ وَاَنَا الْبِسَةُ اِيَّاهِ وَاِنْ

لِحَمْتِهَا مِنْ زَعْبِ جَنَاحِ جِبْرَتِيْل۔

”یہ لباس جسے میں پہنا رہا ہوں حسینؑ کے لئے میرے پروردگار کی

طرف سے ہدیہ ہے جسے جبرئیلؑ کے نازک پروں سے بنایا گیا ہے۔“

۸- قبرِ مطہر کو خداوندِ عالم نے یہ عزت بخشی کہ دفن سے قبل حضرت آدمؑ

سے لے کر جناب خاتم الانبیاءؑ تک ہر نبی نے اس قبر کی زیارت کی۔

سید الشہداءؑ کے علاوہ کسی اور کو تاریخِ عالم میں یہ سعادت حاصل نہ ہوئی

کہ شہادت سے قبل ان کے قبر کی زیارت کی گئی ہو۔

۹- ہر نبی اور اس کے بچے کا واقعہ ظاہر کرتا ہے کہ خدا کی بارگاہ میں

حسینؑ کی آنکھوں سے نکلے ہوئے آنسوؤں کو کتنی عظیم منزلت حاصل ہے۔

جلد ہی واقعہ کی تفصیلات بیان کی جائیں گی۔

۱۰- حضرت حسین علیہ السلام کا خون بارگاہِ ذوالجلال میں اتنا محترم ہے کہ

خداوندِ عالم نے ایک فرشتے کو اس امر پر مامور کیا کہ وہ ایک شیشی میں

مظلومِ کربلا کا خون جمع کرے۔

۱۱- جناب سید الشہداء علیہ السلام کے مصائب پر بننے والے آنسوؤں کی

حرمت کا اندازہ اس امر سے لگایا جاسکتا ہے کہ پروردگار نے ملائکہ کو اس

امر پر مقرر کیا کہ وہ غمِ حسینؑ میں بننے والے آنسوؤں کو جمع کر کے بہشت

کے خزانوں کے سپرد کر دیں تاکہ وہ انہیں آبِ حیوان میں مخلوط کر دیں۔

۱۲- خداوندِ عالم نے حسین علیہ السلام پر رونے والی آنکھوں کے لئے قرار

دیا کہ انہیں نہ کبھی تنگی دامن گیر ہوگی اور نہ ہی ذلت۔

۱۳۔ حسینؑ کے غم میں منعقد ہونے والی مجالسِ عزا کو بھی بے حد فضیلت حاصل ہے۔ اس کی تفصیل مجلسِ عزا کی خصوصیات کے ضمن میں بیان کی جائے گی۔

۱۴۔ خدائے تبارک و تعالیٰ نے حسین علیہ السلام کی شفاعت کو بے حد اہمیت دی ہے۔ یہی وجہ ہے کہ باری تعالیٰ نے پیدائش کے وقت انہیں ملائکہ کے لئے شفیع قرار دیا۔ جبکہ روزِ قیامت دیگر ائمہ معصومین علیہم السلام کی شفاعت بنی نوعِ انسان کے لئے مخصوص ہوگی۔ حسینؑ مظلوم کی خصوصیت یہ ہے کہ آپ انسانوں اور ملائکہ دونوں کی شفاعت کریں گے۔

۱۵۔ خداوندِ عالم نے حسینؑ مظلوم کی قبر کی مٹی کو محترم قرار دیا۔ روایات میں تربتِ سید الشہداءؑ کی حد تو کم سے کم سے ۲۵ گز اور زیادہ سے زیادہ چار فرسخ بتائی گئی ہے۔ یہ تربت قبرِ مطہر سے جتنی نزدیک ہوگی اس کی فضیلت بھی اتنی ہی زیادہ ہوگی۔ جب زمین تخلیق پا رہی تھی تو آپ نے اس پاک زمین کو اپنی قبر کے لئے پسند کیا۔ آپ جس وقت سفر کے ارادے سے مدینہ چھوڑ رہے تھے اس وقت آپ نے اسی امر کی خبر دی تھی۔ اس پاکیزہ مٹی کی خصوصیات درج ذیل ہیں۔

تربتِ قبر شریف کی خصوصیات

۱۔ اس کی فضیلت کعبہ سے زیادہ ہے۔ کعبہ اور کربلا کے تقاخر کی حدیث

سے ظاہر ہوتا ہے کہ کربلا کا مقام کیا ہے؟ کبھی یہ بھی کہا جاتا ہے کہ کربلا،
نجف اشرف سے افضل ہے لیکن خود قبر مطہر امیرالمومنینؑ سے افضل
نہیں۔

۲۔ سَنَدِ مُعْتَبَر سے امام محمد باقر علیہ السلام سے روایت ہے کہ خَلْقِ عَالَمِ
نے کربلا کی زمین کو خلقتِ کعبہ سے چوبیس ہزار سال پہلے خلق کیا ہے اور
اس زمین کو پاک و مبارک قرار دیا۔

۳۔ اسی معصوم سے متعدد آسناد کے ذریعے روایت کی گئی ہے کہ خدا
نے تخلیق کائنات سے پہلے کربلا کی زمین کو ایک مقدس اور مبارک زمین
کی حیثیت سے پیدا کیا۔ یہ زمین اس وقت تک اسی طرح مقدس و مبارک
رہے گی جب تک خدائے تعالیٰ اسے بہشت کی زمینوں اور ہر مکان سے
زیادہ افضل قرار دے۔ خدائے تعالیٰ بہشت میں اپنے اولیاء کو اسی مکان
میں ٹھہرائے گا۔

۴۔ خدائے تعالیٰ نے اس پاک تربت کو روضہ ہائے جنت میں سے ایک
روضہ قرار دیا۔

۵۔ جناب سید سجاد علیہ السلام فرماتے ہیں جب زلزلہ اور قیامت کے
آثار برپا ہوں گے، خداوند عالم کربلا کی زمین کو اس کی نورانی اور پاک مٹی
کے ساتھ اٹھا کر روضہ ہائے بہشت میں سے ایک بہترین روضہ میں قرار
دے گا۔ یہ زمین جنت کے باغات میں اس طرح چمکے گی۔ جس طرح

ستاروں کے درمیان روشن ستارے چمکتے ہیں۔ اس کا نور اہل بہشت کی آنکھوں کو خیرہ کر دے گا اور یہ زمین پکار کر کہے گی کہ میں خدا کی وہ پاک و مقدس زمین ہوں جو جو انانِ جنت کے سردار اور سید الشہداء کے پاک و مطہر جسد کو سمیٹے ہوئے ہے۔

۶۔ جو استغفار تڑبتِ سید الشہداء کی تسبیح پر پڑھی جائے، خداوندِ عالم اس کے ثواب کو سترگنا بڑھا دیتا ہے۔

۷۔ اگر تڑبتِ سید الشہداء سے بنی ہوئی تسبیح کے دانوں کو ذکر کے بغیر بھی گھمایا جائے تب بھی اس میں ذکر کا ثواب ہے۔ جیسا کہ سید بحر العلوم اعلیٰ اللہ مقامہ اپنے منظوم کلام میں فرماتے ہیں۔

اکرم بہا من سبحۃ سبحۃ
عن حاملٍ یحملها سبحۃ

”قابلِ احترام ہے تڑبت کی بنی ہوئی تسبیح کہ وہ اپنے حامل کی طرف سے خود تسبیح بجالاتی ہے۔“

۸۔ جو شخص تڑبت کی تسبیح ہاتھ میں لے کر ایک مرتبہ یہ کہے۔
اللہم انی اصبحت اسبحک وامجدک واهلک واحمدک
عدد ما دیر بہ سبحتی۔ ”تو جب تک تسبیح اس کے ہاتھوں میں رہے
گی اس کا ثواب اس کے نامہ اعمال میں لکھا جاتا رہے گا۔ جناب سید سجاد
علیہ السلام سے روایت ہے کہ تڑبت کی تسبیح کو زیرِ سر رکھ کر اسی ذکر کو

پڑھے تو صبح تک اس کا ثواب اس کے نامہ اعمال میں رقم ہوتا رہے گا۔

۹۔ معاذ بن جبل نے یہ حدیث نقل کی ہے۔ **إِنَّ السُّجُودَ عَلَى تَرَابِهَا**

تَخْرُقُ الْحَجَبَ السَّبْعَةَ۔ ”حضرت حسینؑ مظلوم کی قبر کی خاک پر

سجدہ کرنے سے عالمِ بالا کے سات پردوں کو ہٹا دیا جاتا ہے۔“۔ یہاں شاید

سات آسمانوں کے حجاب مراد ہیں۔ یا شاید وہ سات کبیرہ گناہوں کے حجاب

مراد ہیں جو اعمال کو بارگاہِ قبولیت تک پہنچنے سے روکتے ہیں۔ اس میں

شک نہیں کہ قبرِ انور کی خاک پر سجدہ سات زمینوں کو نورانی بنا دیتا ہے۔

اب سوال یہ پیدا ہوتا ہے کہ یہ ثواب صرف قبرِ اطہر ہی کی خاک پر سجدہ

سے مختص ہے یا مروجہ سجدہ گا ہیں جو کربلا کی خاک سے بنائی جاتی ہیں وہ بھی

اس میں شامل ہیں؟ معاویہ بن عمار روایت کرتا ہے کہ امام

جعفر صادق علیہ السلام کے پاس قبرِ مطہر کی خاک سے بھری ہوئی ایک تھیلی

رہتی تھی۔ امام وہ خاک بچھا کر اس پر سجدہ کرتے تھے، اس سے ثابت ہوا

کہ قبرِ مطہر کی خاک پر سجدہ کرنا مٹی کی افضلیت کی وجہ سے ہے جبکہ اس

کے علاوہ دیگر خاک پر سجدہ کرنا استحباب کا درجہ رکھتا ہے۔

۱۰۔ مٹی کا کھانا حرام ہے بلکہ حضرت امام جعفر صادق علیہ السلام سے

روایت ہے کہ مٹی کا کھانا سور کے گوشت کی مانند حرام ہے۔ یہاں تک

کہ اگر کوئی شخص مٹی کھا کر مرجائے تو اس کی نمازِ جنازہ پڑھنا جائز نہیں

لیکن امام حسین علیہ السلام کی قبر کی مٹی کی خصوصیت یہ ہے کہ اسے شفا

کی نیت سے کھایا جاسکتا ہے۔ ایسا کرنے میں نیت کو اہمیت حاصل ہے۔
ابن ابی یعفور امام جعفر صادق علیہ السلام سے یہ حدیث نقل کرتے ہیں کہ
میں نے حضرت امام صادق علیہ السلام کی خدمت میں عرض کی۔

يَاخُذُ الْإِنْسَانُ مِنْ طِينِ قَبْرِ الْحُسَيْنِ عَلَيْهِ السَّلَامُ فَيَنْتَفِعُ بِهِ
وَيَاخُذُ غَيْرَهُ فَلَا يَنْفَعُ بِهِ۔

”کیا وجہ ہے کہ ایک شخص امام حسین علیہ السلام کی قبر کی مٹی اٹھاتا
ہے اور اس سے اسے فائدہ پہنچتا ہے جبکہ ایک دوسرا شخص وہی مٹی
اٹھاتا ہے جس کا اسے کوئی فائدہ حاصل نہیں ہوتا۔ امام علیہ السلام نے
جواب میں فرمایا۔

لَا وَاللَّهِ الَّذِي لَا إِلَهَ إِلَّا هُوَ مَا يَأْخُذُ أَحَدٌ وَهُوَ يَرَى أَنَّ
اللَّهَ يَنْفَعُهُ بِهِ إِلَّا نَفَعَهُ اللَّهُ۔

”ایسا نہیں ہے۔ اس خدائے برحق کی قسم جس کے سوا کوئی اور
معبود نہیں جو شخص اس نیت سے اس خاک کو اٹھائے گا کہ خداوند عالم
اس کی برکت سے اسے فائدہ پہنچائے گا تو ایسا ہی ہوگا۔“ روایات سے
ظاہر ہے کہ اس خاک کا اثر اس وقت ختم ہو جاتا ہے جب جن و شیاطین
اسے مس کرتے ہیں اس طرح اس خاک سے سجدہ گاہ بنانے کا بھی
خصوصی طریقہ موجود ہے۔

۱۱۔ احادیث میں منقول ہے جو شخص امام حسین علیہ السلام کی قبر کی خاک

کو خوف سے محفوظ رہنے کی نیت سے تعویذ اور حرز جاں بنائے رکھے گا وہ
خوف سے نجات پائے گا۔

۱۲۔ احادیث اس امر پر دلالت کرتی ہیں کہ اگر اس پاک مٹی کو مال

تجارت میں رکھ دیا جائے تو وہ مال تجارت میں برکت کا باعث بنے گا۔

۱۳۔ حدیث میں ارشاد ہوا۔ **حَنِكُوا اَوْلَادَكُمْ بِتُرْبَةِ قَبْرِ الْحُسَيْنِ**
عَلَيْهِ السَّلَامُ فَاِنَّهَا اَمَانٌ۔

”یعنی اپنی اولاد کے منہ کے ذائقہ کا آغاز حسین علیہ السلام کی قبر کی

خاک سے کرو۔ یعنی اپنے نو مولود بچے کے منہ کے تالو پر حسین مظلومؑ کی

تُربت ملی جائے کہ وہ بچے کو ہر بلا و مصیبت سے محفوظ رکھتی ہے۔“

۱۴۔ اگر قبر میں میت کے ساتھ تُربت رکھ دی جائے تو وہ میت کے لئے

عذاب سے نجات کا ضامن ہوگا۔ روایت ہے کہ ایک زنا کار عورت اپنے

پیدا ہونے والے بچوں کو جلادیتی تھی۔ اس کی موت کے بعد اسے جتنی بار

بھی دفن کیا گیا قبر نے اسے باہر پھینک دیا۔ کسی نے یہ ماجرا امام جعفر

صادق علیہ السلام سے بیان کیا ان کی ہدایت پر اس کی قبر میں تُربت کی

معمولی مقدار ساتھ رکھ دی گئی۔ اس کے بعد پھر قبر نے اسے باہر نہیں

پھینکا۔

۱۵۔ کربلا کی تُربت کو حنوط کے ساتھ مخلوط کرنا مستحب قرار دیا گیا ہے۔

۱۶۔ کربلا میں میت کی تدفین جنت کی ضمانت ہے۔

۱۷۔ حُور العین زمین پر اترنے والے ہر فرشتے سے درخواست کرتی ہیں کہ انہیں کربلا کی تربت ہدیہ کی جائے۔

۱۸۔ ایک فرشتے نے جناب رسول اکرم صلی اللہ علیہ وآلہ وسلم کو کربلا کی تربت ہدیہ کی۔ پیغمبر اکرم صلی اللہ علیہ وآلہ وسلم نے بہ نفس نفیس اس ہدیہ کو قبول کیا۔ کبھی کبھی جناب سید الشہداءؑ بھی جناب رسول خدا صلی اللہ علیہ وآلہ وسلم سے اس خاک کو لے کر دیکھتے تھے۔ واقعہ کی تفصیل عنقریب بیان کی جائے گی۔

۱۹۔ معتبر روایات کے مطابق واقعہ کربلا سے پہلے سرزمین کربلا پر دو سو پیغمبر، دو سو اوصیاء اور پیغمبروں کی دو سو اولاد دفن ہوئیں جو تمام دشمنوں کے مظالم سہہ کر شہید ہوئے۔

۲۰۔ اس خاک کی تاثیر یہ ہے کہ اسے سونگھنے سے آنسو جاری ہو جاتے ہیں۔ یہاں تک کہ واقعہ کربلا سے پہلے بھی جب بھی جناب رسالت مآب صلی اللہ علیہ وآلہ وسلم یا حسین علیہ السلام خود اس خاک کو سونگھتے تو آنکھوں سے بے اختیار آنسو جاری ہو جاتے۔ اس کی تفصیل ”اسبابِ گریہ“ کے ذیل میں بیان کی جائے گی۔

۲۱۔ امام حسین علیہ السلام کی شہادت کے وقت یہ خاک ہر مقام پر خون میں تبدیل ہو گئی۔ اس سلسلہ میں کتبِ مقاتل میں کثیر روایات موجود ہیں۔ ان میں سے ایک روایت جسے ہر خاص و عام نے بیان کیا ہے یہ ہے کہ

شبِ معراج جناب جبرئیلؑ نے اپنے ہاتھوں سے کربلا کی سرزمین سے یہ خاک اٹھائی اور اسے جناب رسول اکرم صلی اللہ علیہ وآلہ وسلم کی خدمت میں پیش کیا۔ جناب رسالت مآب صلی اللہ علیہ وآلہ وسلم نے یہ خاک جناب اُمّ سلمہؓ کو دی اور فرمایا کہ اُمّ سلمہؓ اس خاک کی حفاظت کرنا۔ جس وقت یہ خاک خون میں تبدیل ہو جائے تو سمجھ لینا کہ میرا نورِ نظر حسینؑ قتل کر دیا گیا۔ جناب ام سلمہؓ فرماتی ہیں۔ میں نے اس خاک کو ایک شیشی میں رکھا اور اسے ہر روز دیکھتی اور گریہ کرتی تھی۔ یہاں تک کہ دسویں محرم کو صبح کے وقت وہ خاک اپنی اصلی حالت پر تھی لیکن زوالِ آفتاب کے بعد جب میں نے نظر ڈالی تو وہ خاک تازہ خون میں تبدیل ہو چکی تھی۔ میں نے بلند آواز سے گریہ کیا۔ میں نے دیکھا شیشی میں تازہ خون اہل رہا تھا۔

مشاہدہ سے یہ بات ثابت ہے کہ کربلا غم و اندوہ کی سرزمین ہے۔ یہ کیفیت خصوصیت سے اس وقت اور شدید ہو جاتی ہے جب قبر جناب سید الشہداءؑ اور پائین پائے مبارک پر واقع شہزادہ حضرت علی اکبر علیہ السلام کی قبر پر نگاہ پڑتی ہے۔ روایات کے الفاظ میں **اِنَّهُ بِرَحْمَةٍ مِّنْ نَّظَرِ اِلَى قَبْرِ اَبْنِهِ رَجُلِيْهِ** ”جو شخص اس مظلوم کے نورِ نظر کی قبر پر جو پائے مبارک کے ساتھ واقع ہے۔ نگاہ ڈالے تو اس پر رحم کرتے ہیں۔“ تو سوال یہ ہے کہ جب تم باپ اور بیٹے کی قبورِ مطہرہ پر نظر ڈالتے ہو

اور چشمِ تصوّر میں ان کی اس کیفیت کو مجسم کرتے ہو تو کیا تمہارے دل میں بھی رحم کے ایسے ہی احساسات پیدا نہیں ہوتے۔

۲۱۔ روایت میں وارد ہے۔ اَنَّ كُلَّ مَلَكٍ آتَى إِلَى النَّبِيِّ صَلَّى اللَّهُ عَلَيْهِ وَآلِهِ كَانَ مَعَهُ شَيْءٌ مِّنْ تُرْبَةِ كَرْبَلَا۔

پیغمبر اکرم صلی اللہ علیہ وآلہ وسلم کی زیارت کو اترنے والے تمام فرشتے کربلا کی خاک اپنے ساتھ رکھتے ہیں۔ اسی طرح کربلا کی زیارت کرنے والے ہر پیغمبر نے کربلا کی کچھ خاک تبر کا "ساتھ لی اور اپنے بدن کو اس پاک خاک سے مس کیا۔ پس معلوم ہوا کہ یہ زمین قیامت تک ہر پیغمبر کی زیارت گاہ تھی اور رہے گی۔

حضرت حسینؑ کی تذلیل کرنے والے خود ذلیل ہو گئے

بارگاہِ احدیت میں سید الشہداءؑ کے تقرّب کا یہ عالم تھا کہ توہین کی ہر کوشش ان کی فضیلتوں میں مزید اضافہ کر دیتی۔ جب بھی کسی نے ان کی تذلیل کی سعی کی تو اس کا یہ عمل ان کی فضیلت کا باعث بنتا اور تذلیل کی یہ کوشش توقیر سے بدل جاتی۔ اس مطلب کی تائید میں تقریباً چالیس واقعات موجود ہیں۔

ان واقعات کی تفصیل جاننے کے لئے ان افراد کے حالات و واقعات کا مطالعہ کرنا پڑے گا جنہوں نے ہمیشہ ان کی تذلیل کی اور ان کے خلاف

جنگ کرنے کا کوئی موقع فروگزاہت نہ کیا۔ لیکن امر واقعہ یہ ہے کہ جناب سید الشہداء کی تضحیک و تذلیل ایک الگ موضوع ہے جبکہ ان کے خلاف قتال و جدال ایک دوسرا عنوان ہے۔ خداوند عالم کے الطاف و اکرام خاصہ کا تقاضا یہ ہے کہ وہ اپنے اولیاء کو ایسی ذلت آمیز صورت حال سے دوچار نہیں کرتا جس کی وجہ سے دل ان سے متنفر ہو جائیں۔ اسی امر کے پیش نگاہ رب جلیل نے ان ذواتِ مقدّسہ کو صولت و ہیبت اور وقار و تمکنت عطا کی۔ یہ خصوصیات خاص طور سے مظلوم کربلا کے حوالہ سے انتہائی اہم ہیں۔ ذیل میں ان واقعات میں سے چند کی طرف سرسری طور پر اشارہ کیا جا رہا ہے۔

۱۔ معاویہ امام مظلوم علیہ السلام کے دشمنوں میں سرفہرست تھا لیکن مرنے سے پہلے اپنے بیٹے یزید کے نام وصیت میں یوں کہتا ہے۔

إِنِّي أَخَافُ عَلَيْكَ يَا حُسَيْنُ بْنُ عَلِيٍّ لَكِنْ إِذَا ظَفَرْتُ بِهِ رَاعِ حَقَّهُ فَإِنَّهُ فِلْدَةٌ كَبِدِ رَسُولِ اللَّهِ صَلَّى اللَّهُ عَلَيْهِ وَآلِهِ۔

”مجھے تیری نسبت حسین بن علی سے خوف ہے۔ لیکن جب تو ان پر

فتح پائے تو ان کے حق کا خیال رکھنا کہ وہ حضرت رسول اکرم صلی اللہ علیہ وآلہ وسلم کے جگر ٹکڑا ہیں۔

۲۔ مدینہ کا حاکم ولید وہ پہلا شخص تھا جس نے امام علیہ السلام کے قتل کا حکم دیا۔ وہ کہتا ہے۔ اَعُوذُ بِاللَّهِ أَنْ أَتَلِيَ بِدَمِهِ ”میں حسین کا

خون بہانے سے خدا کی پناہ چاہتا ہوں۔“

۳۔ عمر بن سعد ملعون خانوادہ رسالت کے خلاف جنگ سے متعلق اپنے اشعار میں کہتا ہے۔

ء اَ تَرَكَ مَلِكَ الرِّیِّ وَالرِّیِّ سَنِیَّتِی
 اَوْ اَصْبَحَ مَأْثُومًا بِقَتْلِ حُسَيْنِ
 وَفِی قَتْلِ النَّارِ الَّتِی لَیْسَ دُونَهَا
 حِجَابٌ وَلَكِنْ لِّی فِی الرِّیِّ قَرَّةٌ عَیْنِ

”میرے سامنے دو راستے ہیں ایک تو یہ کہ میں ملک رے کی پیشکش کو قبول نہ کروں حالانکہ رے کی حکومت میری آخری آرزو ہے۔ دوسری راہ یہ ہے کہ میں حسینؑ کے قتل کا گناہ اپنے سر لے لوں اور ایسی آتشِ جہنم کا سامنا کروں جس سے بچنا ممکن نہیں۔ جبکہ رے کی حکومت میری آنکھوں کا نور ہے۔“

۴۔ شمر لعین نے ایک طرف کربلا میں حسینؑ مظلوم علیہ السلام پر حملے کا حکم دیا اور دوسری طرف مظلوم کربلا کو ان الفاظ میں خراج عقیدت پیش کیا۔

اِنَّهُ كَفُوْا كَرِيْمٌ لَّیْسَ الْقَتْلُ بِیَدِهِ عَارًا - ”وہ ایک کریم و شریف انسان ہے اس کے ہاتھ سے قتل ہو جانا باعثِ عار و ذلت نہیں۔“

۵۔ تاریخ نے شمر ملعون کے وہ الفاظ محفوظ کر لئے جب وہ گردنِ اطہر پر

خنجر چلاتے ہوئے کہہ رہا تھا۔

اقتلک واعلم ان الخصم العلی الاعلیٰ ”میں آپ کو اس یقین کے ساتھ قتل کر رہا ہوں کہ خداوندِ علیؑ میرا دشمن بن جائے گا۔“

۶۔ جس شقی نے امامؑ کے کٹے ہوئے سر مبارک کو ابن زیاد کے سامنے پیش کیا و یہ اشعار پڑھ رہا تھا۔

اِمْلَاءُ رِکَابِيْ فِضَّةً اَوْ ذَهَبًا
اِنِّي قَتَلْتُ السَّيِّدَ الْمُحَجَّبَا
قَتَلْتُ خَيْرَ النَّاسِ اِمَاً وَّ اَبَاً

”میرے رکاب کو سونے یا چاندی سے بھرو کہ میں نے سیدِ بزرگوار کو قتل کیا۔ میں نے اس انسان کو قتل کیا جو ماں اور باپ دونوں کی طرف سے انسانوں میں بہترین تھا۔“ ابن زیاد یہ سن کر غضبناک ہوا اور اس کے قتل کا حکم صادر کیا۔

۷۔ جن افراد نے فرزندِ رسولؐ کے قتل میں براہِ راست حصہ لیا اور استخوان ہائے بدنِ مطہر کو ریزہ ریزہ کیا انہوں نے بھی سیدِ الشهداء علیہ السلام کی مدح میں اشعار کہے۔

۸۔ یزید ملعون نے سیدِ الشهداء علیہ السلام کی اس وقت مدح کی جب سرِ انور طشت میں اس کے سامنے رکھا گیا تھا۔

درج بالا مواد وہ ہیں جہاں خود قاتلوں نے حسینؑ بن علی علیہ السلام کی مدح سرائی کی ہے۔ لیکن بے شمار مواقع پر ظالموں نے طنز و طعنے اور الفاظ کے نشتروں سے سید الشہداءؑ کو ازیت پہنچائی۔

۹۔ ایسے ہی ایک موقع پر روزِ عاشورا ایک شقی نے مظلومؑ کی شان میں گستاخی کرتے ہوئے کہا۔ **يَا حَسِينَ اُبْشِرْ بِالنَّارِ** ”یا حسینؑ میں تجھے آتشِ جہنم کی بشارت دیتا ہوں۔“ جیسے ہی اس شقی نے اس توہین کا ارتکاب کیا۔ خداوند عالم نے اس کو سزا دی۔ اس کے گھوڑے کا پاؤں پھسلا اور وہ زین سے اس طرح گرا کہ اس کا پاؤں رکاب ہی میں پھنسا رہا۔ گھوڑا اسے گھسیٹے ہوئے بھاگتا رہا۔ یہاں تک کہ اسے اس خندق میں گرا دیا جہاں آگ روشن تھی۔

۱۰۔ عاشورا ہی کے دن ایک اور ظالم نے جسارت کرتے ہوئے کہا۔ **يَا حَسِينَ اَيُّ حُرْمَةٍ لَكَ مِنْ رَسُولِ اللّٰهِ** اے حسینؑ جناب رسولِ خدا صلی اللہ علیہ وآلہ وسلم کے نزدیک آپ کی کیا حرمت باقی رہ گئی۔ اس کے فوراً بعد جب وہ شقی رفع حاجت کے واسطے باہر آیا۔ ایک سانپ نے اسے کاٹا اور وہ کفرِ معنوی اور نجاستِ ظاہری کی حالت ہی میں واصلِ جہنم ہوا۔

۱۱۔ ایک اور ظالم نے سید الشہداء علیہ السلام کی تضحیک کے ارادے سے کہا۔ **انظروا اِلَى الْمَاءِ فَلَا تَذُوقُوا حَتَّى تَمُوتَ عَطْشًا** پانی کی

طرف تو دیکھو (کہ کیسی فراوانی سے بہہ رہا ہے) لیکن اس کا ایک قطرہ بھی نہ چکھ سکو گے اور پیاسے ہی موت آجائے گی۔ امام حسین علیہ السلام نے فوراً ہی اس کے لئے بدعا کی اور فرمایا۔ **اللَّهُمَّ اِنِّتَ عَطْشَانَا** ”پروردگار اس شخص کو پیاسا ہی ہلاک کر دے“۔ فوراً ہی اس کی کیفیت یہ ہوئی کہ آواز دیتا ہائے پیاس۔ پھر ایک گھونٹ پانی پیتا اور دوبارہ پھر وہی آواز دیتا ہائے پیاس یہاں تک کہ پانی پی پی کر اس کا پیٹ پھول گیا اور وہ پیاسا ہی دم توڑ گیا۔

حضرت حسین علیہ السلام کیلئے بہشتی میوے اور غذا

مقامِ تقربِ حسین سید الشہداء علیہ السلام کا عالم یہ تھا کہ جب بھی غذا یا میوؤں کی فرمائش کرتے، خداوندِ عالم بہشت سے انواع و اقسام کی غذائیں اور میوے نازل فرماتا۔ منجملہ واقعات میں سے وہ واقعہ مشہور ہے جب خداوندِ منان نے بہشت سے کھجوریں، پانی اور سیب کے تحفے بھجوائے۔ بلکہ امر واقعہ یہ ہے کہ جب کبھی بہشت سے آپ کے جدِّ بزرگوار جناب پیغمبر اکرم، پدیر گرامی علی مرتضیٰ، والدہ معظمہ جناب سیدہ کونین اور بھائی حسن مجتبیٰ صلوات اللہ وسلامہ علیہم اجمعین کے لئے خوان ہائے نعمت اترے وہ آپ ہی کی خواہش پر تھے۔ یا پھر مخصوصاً آپ ہی کے لئے نازل ہوئے تھے۔


حضرت حسین علیہ السلام کیلئے بہشتی لباس کا ہدیہ

بارگاہِ الہی میں حسینِ مظلومؑ کے لباس کے لئے بھی خصوصی اہتمام تھا۔ خداوندِ عالم نے جنت سے ان دو شہزادوں کے لئے متعدد مواقع پر مختلف رنگوں میں جس کی تفصیل کتابوں میں درج ہے، خصوصی پوشاک بھجوائی۔ خداوندِ عالم نے خیاطِ بہشت سے مظلومِ کربلاؑ کے لئے خصوصی پوشاک کا اہتمام کیا۔ جنابِ ختمی مرتبتؑ نے اپنے دستِ ہائے مبارک سے یہ لباس چھوٹے نواسے کو پہنایا۔ جنابِ اُمّ سلمہؓ فرماتی ہیں میں نے دیکھا کہ جنابِ رسولِ خدا صلی اللہ علیہ وآلہ وسلم نے اپنے چھوٹے نواسے کو ایسی پوشاک پہنائی جس کی نظر دنیا میں موجود نہ تھی۔ میں نے اس لباس کے متعلق سوال کیا تو آپؐ نے فرمایا۔ یہ لباس خداوندِ عالم نے حسینؑ کے لئے ہدیہ کیا جسے میں اپنے ہاتھوں سے حسینؑ کو پہنارہا ہوں اور خداوندِ عالم نے یہ لباس حضرت جبرئیلؑ کے نازک پروں سے تیار کیا ہے۔

بعد قتل بھی جب جنابِ سید الشہداءؑ کی لاشِ دشتِ کربلا میں عریاں پڑی تھی، خداوندِ عالم نے ملائکہ کو حکم دیا کہ جنت سے پوشاک لے جا کر حسینؑ کے زیب تن کی جائے۔ واقعہ کی تفصیل آئندہ صفحات میں نقل کی جائے گی۔

پانچواں باب

الطافِ خصوصِی



پانچواں باب

الطافِ خصوصِی

یہ باب ان اکرام و الطافِ ربّانی کے بیان کے لئے مخصوص ہے جنہیں پروردگار نے حضرت حسین علیہ السلام ہی کا حصہ قرار دیا۔ اپنی التفات و رحمتِ خاصہ کا مرکز بنایا۔ ربِّ ذوالجلال نے حضرت حسین علیہ السلام کے سر پر اپنی رحمتِ کاملہ کا ہاتھ پھیرا۔ پروردگارِ عالم نے اپنی اس التفات کا اظہار دو طریقوں سے کیا ایک لطفِ خصوصِی، دوسرا لطفِ عمومی۔

لطفِ خصوصِی کو براہِ راست اپنے فیض و اکرام کا مصدر بنایا جس کا بیان قلم و زبان سے احاطہ ممکن نہیں، نہ اس کا تصور کر سکتا ہے۔ ان الطافِ الہی میں سے ایک خصوصِی لطف یہ ہے کہ نو امام آپ کی ذریت میں قرار دیئے۔

الطافِ عمومی

دوسرا لطف و کرمِ الہی جو ذاتِ بابرکت حضرت سید الشہداء کی وجہ سے عوام الناس کو حاصل ہو رہا ہے اور دو جہاں میں لوگ فیض یاب ہو رہے ہیں۔ ربِّ ذوالجلال نے حسین علیہ السلام کو وہ خصوصِی مقام عطا کیا جس کے تصور و ادراک سے ہم عاجز ہیں۔ اس مقام کا ایک فروعی پہلو

یہ ہے کہ اس نے امامت کو سید الشہداءؑ کی ذریت کی خدمت کے لئے مخصوص کر دیا۔

مَوْخَرُ الذِّكْرِ عَامِ الطَّافِ الْإِلَهِيِّ كَيْفَ نَمُونِ بَعْدَ شَمَارِهِمْ - ان میں سے ایک یہ ہے کہ اس نے شفا کو تَرْبِیۃً مُطَهَّرَةً میں اور اِجَابَتِ دُعَا كُوَانِ كَيْفَ كُنْبَدِ كَيْفَ نَجِي قَرَارِ دِيَا - ان سب سے زیادہ اہم بات یہ ہے کہ اس نے اپنی رحمتِ عامہ کو اپنے تمام بندوں کے لئے مخصوص کر دیا۔ بلکہ یوں کہہ لیجئے کہ انسان کی تخلیق ہی اس لئے ہوئی تھی کہ اسے اپنے دامنِ فیض و رحمت میں جگہ دے۔ پھر اس نے ذاتِ والاہی سید الشہداءؑ کو اپنی رحمت کا ذریعہ قرار دیا۔ چونکہ خالق کائنات نے حسینؑ کو پیغمبر صلی اللہ علیہ وآلہ وسلم سے اور پیغمبر صلی اللہ علیہ وآلہ وسلم کو حسینؑ سے قرار دیا اسی لئے جنابِ ختمی مرتبتؑ فرماتے ہیں - **حَسِينٌ سِنِّيٌّ وَاَنَا مِّنْ اَلْحَسِينِ** پس معلوم ہوا کہ مظلومِ کربلاؑ کی ذاتِ رحمتِ ایزدی کے نزول کا سبب ہے۔ وہ رحمت سے اور رحمت اس سے ہے۔ اسے دستِ رحمت نے غذا دی ہے۔ آغوشِ رحمت نے تربیت دی ہے۔ اس نے رحمت کی زبان سے دودھ پیا۔ اس کے خون اور گوشت و پوست نے رحمت سے نمونما پائی ہے۔ وہ رحمت کا نورِ نظر ہے۔ رحمت کی دو آنکھوں کا درمیانی پردہ ہے۔ رحمت کی خوشبو ہے۔ رحمت کا سینہ اس کے بیٹھنے کا مقام اور رحمت کے شانے اس کی سواری ہیں۔ رحمت کی پشت اس کا مرکب ہے۔

اس کی بازگشتِ رحمت کی طرف ہے۔ وہ رحمت کا خصوصی معدن اور اسبابِ رحمت کا مقامِ اجتماع ہے۔ وہ رحمت کے وسائل کا جمع کرنے والا اور رحمت کے چشموں کا منبع ہے۔ رحمت کی شاخیں اسی سے پھوٹی ہیں۔ رحمت کے اسباب اسی کے وجود سے تخلیق پاتے ہیں۔ وہی فیوضِ رحمت کی چھاؤں ہے۔ رب کی رحمت و مغفرت اور اس کی رحمتِ واسعہ میں شمولیت ان کی شفاعت کے بغیر نہیں۔ ذوالجلال کی صفتِ واسعہ الرحمۃ کے زیر سایہ رہنے کے لئے ضروری ہے کہ اس مظلوم پر رحم کیا جائے۔ وہی رحمتِ موصولہ ہیں اور وہی رحمتِ مرحومہ بھی، تو کیا تمہارے دل میں بھی اس مظلوم کی نسبتِ رحم کے احساسات موجود ہیں؟ کیا تم نے بھی کبھی اس کی مصیبت پر آنسو بہائے؟ کیا کبھی تم نے کوشش کی کہ اس طرح تمہارا پروردگار تم پر رحمت و سلامتی نازل کرے؟ اور تمہارا رب تمہارے لئے یہ کہے۔

صَلَّى اللّٰهُ عَلَيْكَ يَا صَاحِبَ الرَّحْمَةِ صَلَّى اللّٰهُ عَلَيْكَ يَا
رَاحِمَ الرَّحْمَةِ۔

”اے صاحبِ رحم تیرا رب تجھ پر سلامتی بھیجتا ہے۔ اے رحمتِ خدا پر رحم کرنے والے تیرا رب تجھ پر صلوة نازل کرتا ہے۔“

سید الشہداء و وسیلہ بزرگ رحمتِ الہیہ ہیں

اس موضوع کے تحت خداوندِ عالم کی ان رحمتوں اور برکات کا اجمالی ذکر ہوگا جو حسین علیہ السلام کے طفیل نازل ہوتی ہیں۔ ساتھ ہی ان برکات کی عمومیت کی وضاحت اور دینی و شرعی اعمال و خصوصیات سے ان کا تقابلی جائزہ پیش کیا جائے گا۔ لیکن بحث کے آغاز سے پہلے ہم اس سلسلے میں ایک تمہید باندھنا چاہتے ہیں جسے دو مرحلوں میں پیش کیا جائے گا۔

تمہیدِ اول

خداوندِ عالم ارشاد فرماتا ہے۔ **أَيْحَسِبُ الْإِنْسَانُ أَنْ يَتْرُكَ** **سَدَىٰ** ظاہری معنی یہ ہیں کہ ”کیا انسان یہ گمان کرتا ہے کہ ہم نے اسے خود سر اور بے لگام چھوڑ رکھا ہے“۔ پس اے انسان یہ خیال ذہن میں نہ لانا کہ تیری خلقت عبث ہے اور تجھے بلا مقصد ہی دنیا سے چلے جانا ہے۔ تیرا پیدا کرنے والا حکیم، قادر اور غنی ہے۔ وہ اس امر سے مُنَزَّہ ہے کہ کسی شے کو عبث خلق کرے۔ اے انسان ذرا اپنی تخلیق پر غور تو کر۔ کیونکہ جب کچھ نہ تھا تو ایک خطابِ تکوینی کے ذریعے اول مخلوق وجود میں آئی۔ ایک امر کے ذریعے تو مٹی میں تبدیل ہوا اس کے بعد ایک خطاب کے ذریعے نباتات وجود میں آئے اس کے بعد غذا پیدا ہوئی۔ ایک خطاب نے تجھے نطفہ میں تبدیل کیا۔ ایک خطاب نے تجھے علقہ یعنی جے ہوئے

خون میں بدل ڈالا پھر ایک امر سے تو مُضغہ میں تبدیل ہوا۔ ایک خطاب سے تیرے وجود میں ہڈیاں خلق ہوئیں۔ پھر ایک امر کے بموجب ان ہڈیوں پر گوشت چڑھا، ایک خطاب نے تجھے مکمل انسان کی شکل میں پیدا کیا اس کے بعد تجھے عقل اور دیگر قوی عطا کئے گئے۔

پروردگارِ عالم کے یہ تمام خطابات تکوینی ہیں جن کا تعلق تیری خلقت سے ہے۔ جب ان خطابات کے بموجب تیری خلقت مکمل ہوئی تو پھر تجھ پر تکلیفی احکام عائد ہو گئے۔ ان تکلیفی احکامات کے ضمن میں تجھے الگ قسم کے فروعی احکامات کا بھی پابند کیا گیا۔ غرض یہ کہ تو اپنے بدن اور مال کے تعلق سے چند اعتقادات، صفات اور واجبات کی ادائیگی پر مکلف ہے۔ اسی طرح بعض خطابات کے بموجب تجھے بعض کردار، افعال، اقوال اور اموال سے اجتناب کا پابند بنایا گیا اور تاکید کی گئی کہ پہلے ان تعلیمات کو ذہن نشین کرے اور پھر اس پر عمل کرے۔ اس کے بعد ایک خطاب کی بناء پر تجھے ترغیب دلائی گئی تاکہ تو اطاعتِ رب اور نیکیوں پر عمل کرنے میں پیش قدمی کرے۔ خدا تک پہنچنے کے لئے وسیلہ تلاش کرے، اس راہ پر ثابت قدم رہے جو اسے معبود تک پہنچاتا ہے اور خدا کی طرف بلانے والے کی آواز پر لبیک کہے۔ خدا کو قرض دینے میں، خدا کا تقویٰ اختیار کرنے میں، خدا کی راہ میں مجاہدت اور اس کی مغفرت کی طلب میں کسی سے پیچھے نہ رہے۔ خُداوندِ عَلِيِّ اَعْلٰی اپنے کلامِ بلاغت نظام میں ان تمام

مَوَارِدِ كِي طَرَفِ اِشَارَه كرتے ہوئے یوں حَکْم دیتا ہے۔ فَاسْتَبِقُوا
الْخَيْرَاتِ ”پس نیکیوں میں تم ایک دوسرے سے سبقت حاصل کرنے
کی کوشش کرو۔“

وَابْتَغُوا إِلَيْهِ الْوَسِيلَةَ ”اس تک پہنچنے کے لئے وسیلہ تلاش کرو۔“
أَدْعُ إِلَى سَبِيلِ رَبِّكَ ”(عوام الناس کو) اپنے رب کے راستے
کی طرف بلاؤ۔“

أَجِيبُوا دَاعِيَ اللَّهِ وَآمِنُوا بِهِ ”اللہ کی طرف بلانے والے کی
پکار پر لبیک کہو اور اس پر ایمان لاؤ۔“
وَتَزَوَّدُوا فَإِنَّ خَيْرَ الزَّادِ التَّقْوَى ”اور زادِ راہ کا اہتمام کرو کہ
بہترین توشہ تقویٰ اور پرہیزگاری ہے۔“

وَاقْرِضُوا اللَّهَ قَرْضًا حَسَنًا ”خدا کو قرض دو قرضہ حسنہ کے طور پر۔“
وَجَاهِدُوا فِي سَبِيلِ اللَّهِ ”اور جہاد کرو اللہ کی راہ میں۔“

قرآن مجید میں ایسی متعدد آیات موجود ہیں جن میں احکام کا تعین کیا
گیا ہے۔ اس کے علاوہ تجھے ایسے خطابات کا مکلف قرار دیا جو تکوینی ہیں۔
ان خطابات کا تعلق اس وقت سے ہے۔ جب تیری زندگی کا سورج ڈوب
رہا ہو۔ اس کی تفصیل یوں ہے کہ قادرِ ذوالجلال تیری رُوح کو مخاطب
فرمائے گا کہ اب تو اس جسد کو چھوڑ دے۔ اس خانہ بدن کو ترک کر دے
اسی وقت تیرا جسد بے رُوح ہو جائے گا۔ تیری تمام قوتیں سلب ہو جائیں

گی۔ تیری آنکھ کی روشنائی تاریکی سے بدل جائے گی۔ تیرے کان سماعت سے اور تیری زبان گویائی سے محروم ہو جائیں گی۔ تجھے خطاب ہوگا کہ اپنے تمام مال و املاک کو، ان تمام چیزوں کو جنہیں اپنی آنکھوں سے دیکھ رہے ہو اور جن پر تمہارا تصرف و اختیار ہے۔ یکایک چھوڑ دو۔ پس اس خطاب کے ساتھ ہی یہ تمام امور واقع ہو جائیں گے۔ تو پکارنے والے کی اس آواز سے قطع نظر کرنے پر قادر نہ ہوگا۔ اس کے بعد دوسرے خطابات تیرے شامل حال ہوں گے۔ ان کا تعلق بھی ان خطابات تکلیفی سے ہوگا جو تجھ پر عائد ہیں یہ خطابات تیری حالت کو تبدیل کر دیں گے اور اس وقت عمل میں آئیں گے جب تیرے اجزائے ترکیبی بکھر چکے ہوں گے۔ تیرے جسم و روح کا تعلق ختم ہو چکا ہوگا لیکن خطاب ہوتے ہی تیرے اجزائے بدن دوبارہ یکجا ہو جائیں گے۔ تیری روح دوبارہ بدن میں داخل ہو جائے گی تو اسی موجودہ کیفیت میں واپس آجائے گا اور پکارنے والے کی آواز پر فوراً عمل کرے گا۔ ساتھ ہی باری تعالیٰ تجھے یوں خطاب فرمائے گا۔

اِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا ظاہری معنی یہ کہ اپنے نامہ اعمال کو پڑھ، آج تیرا نفس تجھ سے حساب لینے کے لئے کافی ہے۔ تو نامہ اعمال کو اپنے داہنے یا بائیں ہاتھ میں لے گا۔ یا پھر پشت سر لے گا اسے پڑھے گا یا پھر کہے گا۔

يَا أَيَّتُهَا النَّفْسُ الْمُرْتَابَةُ اقْرَأِي كِتَابَكَ وَظَهْرِي مُدْبِرًا خَلْفَكَ أَلَمْ تَكُن تَعْلَمُ أَنَّكَ مَعِيَ لِيَوْمٍ تُحْشَرُونَ

وَلَمْ آدْرِمَا حَسَابِيهَا كاش میرا نامہ اعمال میرے ہاتھ میں نہ دیا ہوتا

اور میں اپنا حساب کتاب نہ جان سکتا یا تو یہ کہے گا **هَآؤْمَ اَقْرَؤْا كِتَابِيَهٗ**

اِنِّیْ ظَنَنْتُ اَنْیُّ مَلٰٓئِکَۃٍ حِسَابِيَهٗ۔ یعنی لو اور تیرا نامہ اعمال پڑھو،
 بہ تحقیق مجھے نہیں معلوم تھا کہ مجھے میرا حساب و کتاب دکھلایا جائے گا۔

یہی وہ وقت ہے جب ربّ جلیل تجھے خطاب فرمائے گا۔ ساتھ ہی
خُذْ اَوْنِدِمَّٰنَ عَرَصَۃٍ مَّحْشَرٍ میں اپنے بعض بندوں کو خطاب کر کے فرمائے گا **لَا**

خَوْفٌ عَلَیْكُمْ وَلَا اَنْتُمْ تَحْزَنُوْنَ اب نہ تمہارے لئے کوئی خوف

ہے نہ ہی حزن کا مقام۔ انسان کے ایک اور گروہ کو خطاب ہوگا **وَ اَمَّا زُوَا**

الْیَوْمَ اَیُّهَا الْمَجْرِمُوْنَ اے گنہگارو! آج کے دن الگ ہو جاؤ۔

خداوند عالم اہل محشر پر مامور ملائکہ سے فرمائے گا۔ **وَ قِفُوْهُمْ اِنَّهُمْ**

سَّئُوْلُوْنَ (اے ملائکہ) انہیں روکو ابھی ان سے (بعض مومنین کے

متعلق) کچھ پوچھنا باقی ہے۔ ملائکہ رحمت کا جب ان سے آمناسامنا ہوگا تو

وہ کہیں گے۔ **اَبْشِرُوْا بِالْجَنَّةِ الَّتِیْ كُنْتُمْ تُوعَدُوْنَ** ”تمہیں

جنت مبارک ہو، یہ وہی بہشت ہے جس کا تم سے وعدہ کیا گیا تھا۔ ذاتِ

واجب گناہگاروں کے گروہ سے مخاطب ہو کر فرمائے گا۔ **خُذُوْهُ**

فَعَلُوْهُ انہیں پکڑ لو اور پھر زنجیروں سے جکڑ دو۔ پس وائے ہو اس کے

حال پر کہ جسے اس کے اہل و عیال اور عزیز واقارب اس مصیبت سے نہ

بچا سکیں گے۔ پھر خطاب ہوگا۔ **ثُمَّ اَلْجَحِیْمِ صَلُوْۤا** پھر انہیں دوزخ کی

آگ میں پھینک دو۔ اسی طرح خالق کُل ایک اور خطاب کے ذریعے فرمائے گا۔

ثُمَّ فِي سِلْسِلَةٍ ذَرْعُهَا سَبْعُونَ ذِرَاعًا فَاسْلُكُوهُ

پھر اسے اس زنجیر میں جکڑ دو جس کے (لمبائی) ستر ہاتھ ہو کس دیا جائے۔ یہاں فَاسْلُكُوهُ سے مراد زنجیروں میں جکڑنا نہیں جو عرف عام میں لئے جاتے ہیں بلکہ یہ کہ اس شخص کو زنجیر کے حلقوں کے درمیان کس دیا جائے۔ عالمِ محشر میں ایسے افراد بھی ہوں گے جن کے لئے خطاب ہوگا۔

قَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ -

جنت کے رکھوالے ان سے کہیں گے۔ سلام ہو تم پر، جنت میں داخل ہو جاؤ اور ہمیشہ وہیں رہو۔ اس کے بالمقابل کسی اور کے لئے خطاب ہوگا۔

خُذُوهُ فَاعْتِلُوهُ إِلَى سَوَاءِ الْجَحِيمِ ثُمَّ صُبُّوا فَوْقَ رَأْسِهِ مِنْ

عَذَابِ الْجَحِيمِ - اسے پکڑ لو اور جہنم کے درمیان لے چلو پھر کھولتے

ہوئے پانی کا عذاب اس کے سر پر انڈیل دو۔ ایک اور خطاب میں جن

وَالنَّاسِ كِى عَاجِزِى اَوْر نَا تَوَانِى كِى طَرْفِ اِشَارَه كِر كِى خَطَابِ هُو كَا۔

بِأَعْشَرَ الْجِنَّ وَالْإِنْسِ إِنِ اسْتَطَعْتُمْ أَنْ تَنْفُذُوا مِنْ

أَقْطَارِ السَّمَاوَاتِ وَالْأَرْضِ فَانْفُذُوا - اے جنوں اور انسانوں کے

گروہ اگر تم میں باہر نکلنے کی استطاعت ہے تو زمین و آسمان کی حدود سے

باہر نکل جاؤ۔ دوسری طرف خطاب ہوگا۔ **اَخْرِجُوا اَنْفُسَكُمْ، الْيَوْمَ تُجْزَوْنَ عَذَابَ الْهُونِ** اپنے نفوس کو باہر نکالو کہ آج کے دن رسوا کر دینے والے عذاب کا مزا چکھایا جائے گا۔ اس کے بعد حکمانہ خطابات کا سلسلہ شروع ہوگا۔ **جِيسَ اَصْلُوها فَاصْبِرُوا اَوْلا تَصْبِرُوا سِوَاءُ عَلَیْكُمْ اِنَّمَا تُجْزَوْنَ مَا كُنْتُمْ تَعْمَلُونَ**۔ داخل ہو جاؤ جہنم کی آگ میں۔ اب تم صبر کرو یا نہ کرو تمہارے لئے دونوں برابر ہیں۔ بے شک تم جو کچھ کرتے رہے ہو اب تمہیں اس کی جزا دی جائے گی۔ یا پھر یہ کہ **ذُقْ اِنَّكَ اَنْتَ الْعَزِيزُ الْكَرِيمُ** اب اس کا مزہ چکھو کہ تو عزیز و کریم ہے۔

درج بالا سات خطابات، پہلے بیان کئے جانے والے دو تکلیفی اور ارشادی خطابات کا حصہ ہیں۔ اس پس منظر میں اب اپنی حالت پر غور کرو اگر تمہاری زندگی احکام باری کی اطاعت و فرمانبرداری میں گزری ہو تو آخرت میں نجات پا جاؤ گے وگرنہ ان قہریہ اور عتاب آمیز خطابات کا مصداق قرار پاؤ گے۔

اِنْخِتَام اور خطاب

۱۔ اے انسان اگر تو ذرا تدبیر سے کام لے تو تجھے معلوم ہوگا کہ تو بعض وجوہات کی بناء پر عظیم مصیبتوں میں گرفتار ہے۔ ان مصیبتوں کی پہلی نشانی

یہ ہے کہ تجھ پر مختلف بلائیں نازل ہو رہی ہیں۔ گویا تو ایسی چکی میں پس رہا ہے جو مسلسل گردش میں ہے اور تجھے موت سے نزدیک کر رہی ہے۔ تو ہر گھڑی نزع کے عالم میں ہے۔ تم طوفان میں گھری ہوئی اس کشتی میں سوار ہو جو نہ معلوم کس وقت غرق ہو جائے۔ بہ تحقیق کہ تمہیں چار مصیبتوں اور بلاؤں نے اطراف سے گھیرا ہوا ہے۔ ان میں سے کوئی ایک کسی وقت تم پر غلبہ حاصل کر کے تمہیں موت کی نیند سلا سکتی ہے۔ یہ وہ دشمن ہیں جو تمہیں چاروں طرف سے گھیرے ہوئے ہیں اور ان میں سے ہر ایک تمہیں اپنی طرف کھینچ رہا ہے۔

۲۔ تیری سب سے عظیم مصیبت وہ ہے جس پر کبھی تم نے توجہ نہ دی لیکن جب مولائے مستقیان امیرالمومنین علیہ صلوات اللہ علیہ الملک المنان کا ذکر کرتے تو روایت کے الفاظ میں۔ **يَتَمَلَّلُ كَتَمَلُّ السَّلِيمِ وَبِكَبِيٍّ** **بُكَاءِ الشَّكْلِیِّ** تو آپ اس طرح مضطرب و بے چین ہوتے جس طرح سانپ کا کاٹا ہوا تڑپتا ہے۔ اس عورت کی طرح فریاد و بکا کرتے جس کا جوان بیٹا مر گیا ہو۔ یہ مصیبت بجز اس کے کچھ نہیں کہ سفر طویل ہے اور راہ پر خطر۔ تجھے خطرناک اور عظیم منزل درپیش ہے۔ زادِ راہ قلیل ہے اور اس سفر کو پیادہ پا ہی طے کرنا ہے کہ تجھے کوئی سواری بھی میسر نہیں تیرے ہاتھ خالی اور راستہ خطرناک ہے۔

۳۔ اس میں شک نہیں کہ تیری مصیبتیں عظیم ہیں تو اپنی پیدا کردہ مشکلات

میں مبتلا ہے۔ تو نے اپنی آگ خود مہیا کی ہے۔ معصیت کے شعلے تیرے دل، زبان بدن، پیٹ اور پیروں کو جلانے دے رہے ہیں۔ تو وہ انسان ہے جسے میدان معصیت میں قتل کیا گیا ہے۔ تو شیطان اور نفسِ آمارہ کا اسیر ہے۔ تیرے اعضاء جوارح آتشِ عصیان میں جل رہے ہیں۔ تیرے دل، پیٹ اور پشت میں آگ بھڑک رہی ہے۔ انسانیت کے اجزاء تیرے وجود سے ٹوٹ ٹوٹ کر بکھر چکے ہیں۔ تیرا بدن معصیت کے لاکھوں زخموں سے چور چور ہے۔ تجھے راہِ ہدایت پر لانے والے اعضاء گمراہی و ضلالت کے گھوڑوں کے سموں تلے پامال ہو چکے ہیں۔

۴۔ تو جس عظیم مصیبت میں گرفتار ہے اس سے نجات کے لئے تیرے پاس کوئی چارہ کار نہیں۔ اس دارِ فانی میں تیری زندگی دو حالتوں سے خالی نہیں۔ یا تو تو مفلس و نادار ہے یا پھر تو انگر و مالدار۔ اگر تو نادار ہے تو ظاہر ہے کہ بڑھاپے میں کسبِ معاش اور مشکل ہو جائے گا اور تیری مشکلات میں مزید اضافہ ہوگا اور اگر تو مالدار ہے تو بڑھاپے میں ان لذتوں سے بہرہ مند نہیں ہو سکے گا جو تیرے اختیار میں ہیں۔ تو ان لوگوں کا محتاج ہو جائے گا جو اس سے پہلے تیرے محتاج تھے۔ جن افراد کو تو انتہائی عزیز رکھتا تھا وہ تیری بیچارگی پر افسوس کریں گے تو جن لوگوں کی زندگی کی تمنا کرے گا وہ تیری موت کے طلبگار ہوں گے۔ وہ سب تجھ سے نفرت کرنے لگیں گے اور تیری موت کے دن گنیں گے۔ اگر تو اس دارِ فانی سے کوچ کرے گا تو

اس قبر کی راہ لے گا جس کے لئے تم نے کوئی اہتمام نہ کیا۔ اس آرام گاہ کے لئے عمل صالح کا بچھونا نہیں بچھایا۔

پھر جب اس تاریک مکان میں داخل ہو گے تو جب تک وہاں ہو چہرہ بچھا ہوا ہوگا، گوشت پوست گل سڑ جائے گا، اعضاء بدن بیکار ہو کر سیاہ پڑ جائیں گے۔ کیڑے مکوڑے تیرے مُصاحب ہوں گے۔ وہاں سے اٹھ کر محشر کی طرف جاؤ گے جس کی زمین آگ سے عبارت ہوگی اور اوپر سے سورج کی حرارت جھلسا رہی ہوگی۔ تیری معصیت تیری آگ میں تبدیل ہو جائے گی۔ تیرے لئے نجات کی کوئی راہ باقی نہ بچے گی۔ اگر وہاں رکنا چاہے تو نہ رک سکے گا اور اگر وہاں سے نکلنا چاہے گا تو کہاں جائے گا۔ اگر تجھے یقین ہوتا کہ تجھے ان مصیبتوں کا سامنا کرنا پڑے گا تو زندگی بھر سیاہ لباس پہنتا، خاک نشینی اختیار کرتا اور اہل و عیال اور مال اولاد سے ترک تعلق کر لیتا۔ مولائے مُتقیان جناب امیر المومنین علیہ السلام فرماتے ہیں۔

اِنَّكُمْ لَوْ تَعْلَمُونَ مَا عِلْمُ مَا طَوَىٰ عَنْكُمْ غَيْبَهُ اِذَا لَخَرَجْتُمْ
اِلَى الصَّعْدَاتِ تَلْتَدُونَ عَلٰى اَنْفُسِكُمْ وَتَبْكُونَ عَلٰى
اَعْمَالِكُمْ وَلَتَرْكَبُنَّ امْوَالَكُمْ لِاِحَارِسَ لَهَا وَلَا خَالَفَ عَلَيْهَا
وَلَهْمَتْ كُلُّ اُسْرٰى نَفْسَهُ فَاشْتَغَلَكُمْ هَذِهِ الْمُصِيبَةُ مِنْ كُلِّ
مُصِيبَةٍ وَلَوْ كَانَ فِي نَفْسِكَ وَوَلَدِكَ وَاخْوَانِكَ۔

”اگر تم ان باتوں کو جان لیتے جو تم پر تو پوشیدہ لیکن مجھ پر روشن ہیں

تو تم پہاڑوں پر نکل جاتے۔ خود کو پیٹتے، اپنے اعمال پر گریہ کرتے۔ اپنے مال و اموال کو چھوڑ کر اپنے اعمال پر آہ و بکا کرتے۔ اپنے مال سے اس طرح لا تعلق ہو جاتے کہ نہ اس کے لئے کسی محافظ کا بندوبست کرتے اور نہ ہی کسی کو اس کا وارث بناتے اور جب اپنے نفس کی فکر کرتے تو اس مصیبت کی یاد تمہیں اس فکر سے باز رکھتی ہر چند کہ یہ فکر اپنے لئے اپنی اولاد اور اپنے بھائیوں کے لئے ہوتی۔

اس مختصر تمہید کے بعد ہم اپنے موضوع کو اس بیان کے ذکر سے مسلسل کرتے ہیں کہ حضرت خامس آلِ عبا جناب ابی عبداللہ الحسین علیہ السلام نے باری تعالیٰ کے اس خطاب پر پوری طرح عمل کیا جسے باری تعالیٰ نے سید الشہداء کے لئے مخصوص صحیفہ میں لکھ دیا تھا۔ جناب جبرئیلؑ نے ربِّ جلیل کی طرف سے یہ صحیفہ حضرت خاتم المرسلینؑ کو دیا۔ حضرت خاتم المرسلینؑ نے یہ صحیفہ جناب علی بن ابی طالب علیہ السلام کو منتقل کیا۔ انہوں نے اس صحیفہ کو امام حسنؑ کے سپرد کیا۔ امام حسنؑ نے بھی اپنی وصیت کے ذریعہ اس صحیفہ کو امام حسینؑ تک پہنچایا۔ سید الشہداءؑ نے بھی اپنی ذات سے متعلق ذات باری کے خطاب کی پوری طرح اطاعت کی۔ سید الشہداءؑ نے جب اپنی ذات سے متعلق مخصوص تکالیف پر عمل کیا تو ان پر مصائب کے پہاڑ ٹوٹ پڑے۔ آپ سے متمسک رہنے والوں کے لئے خداوند عالم نے یہ اجر قرار دیا کہ انہیں آفات و مصائب سے محفوظ


رکھا۔ امام سے تمسک کے لازمی نتیجہ کے طور پر ارشادی تکالیف اور
خطابات تکلیفی پر عمل لازم قرار پایا۔ عمل کرنے کی وجہ سے جو بلائیں اور
مشکلات پیش آتی ہیں اس کے لئے ایک اجر مقرر کیا گیا۔

اسی بناء پر رب جلیل نے سید الشہداء پر خصوصی خطاب کے ذریعہ
تکلیف عائد کی۔ اس کے بموجب خداوندِ علیّ اعلیٰ نے جناب سید الشہداء
سے متمسک رہنے والوں کو قہریہ اور عتاب آمیز آیات سے بری رکھا۔ پس
معلوم ہوا کہ حسین مظلوم سے تمسک کا تقاضا یہ ہے کہ احکام باری کی
اطاعت کی جائے۔ اس کی مقرر کردہ عبادات منجملہ نماز، روزہ، صدقات،
حج، عمرہ اور جہاد بجالائی جائیں۔ اس طرح ان احکام پر عامل افراد کے
لئے ان عظیم عبادات کا اجر مقرر کیا گیا ہے جو تصور میں آسکتی ہیں بلکہ
اس سے بھی بڑھ کر یہ کہ اس کے ثواب کو پیغمبر اکرم صلی اللہ علیہ و آلہ
وسلم کے ساتھ نماز، حج اور جہاد بجالانے کے برابر قرار دیا گیا بلکہ اس کا
ثواب اتنا عظیم ہے جس کا تصور بھی محال ہے۔ گویا تم نے ایک مرتبہ حج
کیا ہو۔ وسائلِ حسینیہ میں اس کے ثواب کو ایک لاکھ حج کے برابر قرار دیا
گیا ہے۔ بلکہ مظلوم کی زیارت کا ثواب، ایک لاکھ مرتبہ حج کے لئے اٹھنے
والے ہر قدم سے زیادہ ہے۔ یہی وہ مقام ہے کہ جس کے تصور کو
تمہارے لئے محال قرار دیا گیا ہے۔ اگرچہ شہید کے لئے عظیم درجات ہیں
لیکن شہادت کا ثواب ایک ہی دفعہ میسر آسکتا ہے جبکہ وسائلِ حسینیہ کے

مطابق اس کا ثواب راہِ خدا میں ایک ہزار مرتبہ قتل ہونے کے برابر ہے۔ یہی وہ فضیلت ہے جس کے سبب خداوندِ عالم نازل ہونے والی ان مصیبتوں کو دور کر دیتا ہے جو تیرے لئے طے تھیں۔

لیکن تجھے اس کا احساس نہیں ہوتا۔ تجھ سے وہ بلائیں دور ہو جاتی ہیں جو تجھے گھیرے کھڑی تھیں تو جس راہ پر آگے بڑھ رہا ہے اس پر پیش آنے والے خطرات سے محفوظ ہو جاتا ہے۔ یہی وہ منزل ہے جہاں انسان تکلیفی اور ارشادی خطابات پر عمل کرتے ہوئے ان صفات کا حامل بن جاتا ہے جسے خداوندِ عالم دوست رکھتا ہے اور وہ خطرات اور ہلاکتوں سے محفوظ ہو جاتا ہے۔ محرمات پر عمل کرنے کے نتیجہ میں جن گناہوں کا ارتکاب کیا گیا وہ معاف کر دیئے جاتے ہیں۔ جنت کے وہ دروازے اس پر کھول دیئے جاتے ہیں جنہیں اس نے اپنے ہاتھ سے خود پر بند کر لیا تھا۔ اسی طرح جہنم کے وہ دروازے اس پر بند کر دیئے جاتے ہیں جنہیں اس نے اپنے ہاتھ سے خود پر کھول لیا تھا۔ اس کا انتظار کرنے والی جہنم کی آگ بجھ جاتی ہے اور اس کے درجات میں اضافہ ہو جاتا ہے۔ درجات کی بلندی کا دارومدار اس امر پر ہے۔ یہی امر ان بلند ترین درجات کا ضامن ہے جن کا تصور بھی نہیں کیا جاسکتا۔ ہم اس موضوع کو مزید وضاحت سے بیان کرنا چاہتے ہیں۔ سننے والے کانوں کو چاہئے کہ اسے غور سے سنیں۔ پس توجہ کے ساتھ سُنو کہ پروردگار نے کثیر خطابات کے ذریعے تجھے احکام

کا پابند بنایا۔ ہوشیار رہو کہ چند دنوں بعد قیامتِ صغریٰ کی گھڑی آنے والی ہے۔ اس وقت تجھے بعض خطابات کے بموجب سخت اور دشوار صورتحال کا سامنا کرنا پڑے گا۔ ہوشیار، خبردار کہ اس کے بعد قیامتِ کبریٰ واقع ہوگی۔ یہ وہ وقت ہوگا جب تجھے قبر سے اٹھایا جائے گا۔ اس وقت تو مزید ہولناک اور دردناک تکلیفی خطابات کا مصداق قرار پائے گا۔ لیکن مظلوم کربلا کی محبت اس مشکل مرحلہ کو آسان بنا دے گی۔





ہماری مطبوعات

- ۱ - سجدہ گاہ
 - ۲ - آئینہ حقیقت
 - ۳ - دعائے کھمیل
 - ۴ - فقہی اصطلاحات
 - ۵ - شیعہ عقیدے و نظریات
 - ۶ - دینیات
 - ۷ - ہاتھی کا لشکر
 - ۸ - شہزادی ملیکہ
 - ۹ - گناہان کبیرہ
 - ۱۰ - گناہان کبیرہ
 - ۱۱ - بزرخ
 - ۱۲ - ایمان
 - ۱۳ - ایمان زیر طبع
 - ۱۴ - خصائصِ حسینیہ
 - ۱۵ - خصائصِ حسینیہ
- سندھی
بچوں کی کہانی
" "
حصہ چہارم
حصہ ہفتم
حصہ اول
حصہ دوم
حصہ اول
حصہ دوم
- زیر طبع

ملنے کا پتہ

خراسان بک سینٹر ۱۲ سنیو آرکیڈ - بریٹو روڈ
کراچی ۷۴۸۰۰ فون ۷۲۱۴۷۱۷